

ॐ श्रीराधासर्वेश्वरो जयति ॐ


॥ श्रीनिम्बार्कमहामुनीन्द्राय नमः ॥



१२३  
१०

श्री ११०८ श्रीमद्भगवन्निम्बार्कचार्यचरणपदकमला-  
श्रिताश्रित-

विद्वद्भरश्रीमदनन्तरामदेवाचार्यविरचिता-  
**वेदान्त-रत्नमाला**



तर्करत्न-तर्कतीर्थ-वेदान्तवागीश-द्वैताद्वैतमार्तण्ड-

पं० श्रीअमोलकरामशास्त्रिनिर्मितया

**चन्द्रिकारूपटीकया समलंकृता**

सा च

अखिलभारतवर्षीयश्रीनिम्बार्क महासभायाः

सभासदां द्रव्येण मुद्रापयित्वा

प्राकाश्यं नीता



18 51262



\* श्रीराधासर्वेश्वरो जयति \*

पूज्यपाद श्री १०८ महामुनीन्द्रभगवन्निम्बार्काचार्य--  
चरणकमलाभ्यां नमः ।

## वेदान्त-रत्नमाला

अनादिनिवृत्तिपथप्रवर्तकब्रह्मविद्योपदेशकलोकाचार्यश्रीसनन्द-  
नादिप्रवर्तितश्री१०८महामुनीन्द्रभगवन्निम्बार्काचार्यचरणो-  
पवृंहितवैदिकसत्सम्प्रदायानुगतनिखिलशास्त्रपारावारी-  
णस्वाभाविकद्वैताद्वैतसिद्धान्तसमर्थनकुशलश्री१०८  
मदनन्तरामेण विरचिता ।

सा च

भगवदवतार श्री१०८सनन्दादिप्रवर्तितसत्सम्प्रदायानुगतनिखि-  
लरसिकचक्रचूडामणिश्री१०८स्वामिहरिदासपदाश्रिता श्री-  
१०८स्वामिनीशरणपादपद्मचञ्चरीकेण कुरुक्षेत्रान्तर्गतपुण्ड-  
रीकग्रामलब्धजनिनाश्रीवृन्दावनवास्तव्येन गौड़वंशावतं-  
सश्रीशालिग्रामोपाध्यायात्मजेन तर्कादिशास्त्रविदुषा-  
तर्कतीर्थतर्करत्नतर्कवागीशाद्युपाधिभूषितामोलक-  
रामशास्त्रिणा निर्मितया चन्द्रिकारव्यटी-  
कया समलंकृता ।

सा च

श्रीनिम्बार्काब्दाः  
५०३४  
वि० १६६६

अखिलभारतवर्षीय श्रीनिम्बार्क महासभा-  
सभासद् महानुभावैर्मुद्रापयित्वा  
प्राकाश्यं नीता ।

प्रति १०००







# भूमिका ।

अनादिनिवृत्तिपथप्रवर्तकाः ब्रह्मविद्योपदेष्टारश्च स्वाभाविकद्वैता-  
द्वैतसिद्धान्तसमर्थननिपुणाः श्रीसनन्दनादयश्चत्वारः कुमारा विजय-  
न्तेतराम् । तेषां श्री १०८मद्वंसरूपेणावतीर्णस्याचिन्त्यानन्तस्वाभाविक-  
शक्तिनिखिलकल्याणगुणाकरस्य भगवतः पुरुषोत्तमश्रीकृष्णस्य  
शिष्यत्वं श्रीमद्भागवतोक्तवचसा निश्चीयते । तथाहि-एतावान् योगआदिष्टो  
मच्छिष्यैः सनकादिभिः । सर्वतो मन आकृष्य मय्यद्वावेश्यते यथा ।  
पाञ्चरात्रसिद्धान्तप्रवर्तकस्याचार्यपादस्य श्री १०८ देवर्षिनारदस्य भग-  
वदवतारश्रीसनत्कुमारशिष्यत्वं श्रीसनत्कुमारसंहितावचनैर्निर्धारया-  
मस्तद्यथा श्रीसनत्कुमारं योगीन्द्रं सिद्धाश्रमनिवासिनम् । नियमेनोप-  
सङ्गम्य शिरसा प्रणिपत्य च । नारदः परिप्रच्छ ब्रह्मर्षिः सर्वकालवित् ।  
इत्यादिना प्रार्थनापूर्वकसमुपसन्नेन श्रीनारदेन पृष्ठः श्री १०८ भगवान्  
सनत्कुमार आह । साधुपृष्ठं त्वया ब्रह्मन्नित्याद्युक्त्या 'अष्टादशाक्षरं  
मन्त्रं शृणु वक्ष्यामि नारद । समाहितमना भूत्वा दुर्लभं भुवनत्रये'  
इत्याद्युक्तिपूर्वकं तस्मै श्रीनारदायाष्टादशाक्षरं मन्त्रमुपदिष्टवानिति । नारा-  
यणमुखाम्भोजान्मन्त्रस्त्वष्टादशाक्षरः । आविर्भूतः कुमारैस्तं गृहीत्वा  
नारदाय वै । उपदिष्टः स्वशिष्याय निम्बार्काय च तेन तु । एवं परम्प-  
राप्राप्तो मन्त्रस्त्वष्टादशाक्षर इति रुद्रयामलतन्त्रवचनाभ्यां प्राङ्निर्दि-  
ष्टानामाचार्याणां गुरुशिष्यभावः प्रसिद्धः । श्रीवादरायणोपदिष्टसूत्राणां  
निरवधिकरुणावरुणालयो जगदेवदुःखपङ्क निमग्नमुद्दिधीर्षुरवनितलावती  
र्णो भगवान्सुदर्शनावतारः श्रीदेवर्षिनारादानुग्रहभाजनो भगवान् श्री १०८-  
निम्बार्काचार्यो व्याख्यानं वाक्यार्थरूपेण संग्रहीतवान् । श्रीभगवत्करस्थ-  
शङ्खान्तारैः पूज्यपादश्रीश्रीनिवासाचार्यचरणैस्तस्य तात्पर्यजिप्राहिषया  
वेदान्तकौस्तुभाख्यो ग्रन्थः प्राणायामि । तदनन्तरं कैश्चिदाचार्यचरणैः  
श्रुतीनां सूत्राणाञ्चार्थोऽन्यथात्वं नीतः । तदसहिष्णूनां वाद्युक्तिनिरसन-  
शक्तिकानामस्मदीयपूर्वाचार्याणां निर्मिता निबन्धास्सन्ति । अतिप्रौढ-  
युक्तिकेषु तेषु निबन्धेषु, इदानींतनानां जनानां प्रतिभामान्द्येन प्रवेशोदुर-



धिगम इत्याकलय्यानादिनिवृत्तिपथप्रवर्तकब्रह्मविद्योपदेशकलोकाचार्य-  
 श्री १०८ सनन्दनादिप्रवर्तितश्री१०८महामुनीन्द्रभगवन्निम्बार्काचार्यच-  
 रणोपवृंहितवैदिकसत्सम्प्रदायानुगतेन निखिलशास्त्रपारावारीणेन स्वा-  
 भाविकद्वैताद्वैतसिद्धान्तसमर्थनकुशलेन श्रीमदनन्तरामेण सकलत्रय-  
 न्तार्थजिग्राहिषया वालानामनायासेन बोधाय वेदान्ततत्त्वरत्नमालाख्य  
 निबन्धो व्यरचि । अस्मिन् निबन्धे सुप्रौढपाण्डित्येनातिबिसृत्वरस्वकी  
 र्तिधवलीकृतसर्वदिङ्मण्डलेन सर्वतन्त्रस्वतन्त्रेण व्याकरणादितर्कोभयमी-  
 मांसादिशास्त्रपारावारीणेन श्रीमाधवमुकुन्देन तथोपदर्शितविशेषण-  
 विशिष्टेन जगद्विजयिश्रीकेशवकाशमीरिभट्टपादेन च परपक्षगिरिवज्राख्ये  
 वादरायणसूत्रवृत्तिवेदान्तकौस्तुभप्रभायाञ्च निर्दिष्टा विषयाएवोपनिबद्धा-  
 स्सन्ति, ते च दुर्वोधविषया अस्य ग्रन्थस्याध्येतृणांसामञ्जस्येन बुद्ध्या-  
 रुढाभवेयुः । अतःप्रेक्षावतां वेदान्तार्थाधिजिगांसूनां विदुषामयं निबन्धो  
 द्रष्टव्यः । ग्रन्थस्यास्यरचयिता कदेमं भुवोभागमलंचकारेति वयं नजानीमः॥  
 किन्तु परमविरक्तशिरोमणिसकलशास्त्रपारावारीणहरिभक्तिपरायण  
 पूज्यपादस्वभूरामदेवाचार्यशिष्यपरम्परानुगतश्चायंसहारणपुरजिलान्त-  
 र्गतजगाधरीपत्तनाख्येऽस्य निवासस्थानञ्चेति तु प्रायोजनानां  
 प्रवादश्श्रूयते । चद्रिकाख्यटीकासम्बलिताया मुद्रिताया वेदान्त  
 रत्नमालायाअध्ययनाध्यापनेनस्वीयसम्प्रदायसिद्धान्तस्य विपुलःप्रचारो  
 भविष्यति । किञ्च साम्प्रतमेतत्स्वसम्प्रदायिनोवैष्णवाविद्वांसश्च स्वसिद्धान्त  
 जिज्ञासाहितौत्सुक्याःसमुपलक्ष्यन्ते तेऽप्येतद्ग्रन्थमवलोक्य स्वसम्प्रदाय-  
 सिद्धान्तं विज्ञाय त्रय्यन्तस्य याथात्म्यतत्त्वज्ञानेन सन्तुष्टाः सन्तः स्वीय-  
 सम्प्रदायोन्नतावनिष्टनिवृत्तिपूर्वकेष्टप्राप्तये निबद्धकक्षा भविष्यन्ती-  
 त्याशास्यते ।

अखिल भारतवर्षीय श्रीनिम्बार्क महासभायाः

स० सभापतिः—

पं० श्रीअमोलकराम शास्त्री ।



# वेदान्तरत्नमालाविषयसूचीपत्रम् ।

| विषयाः  | पृष्ठ | श्लोक संख्या |
|---|-------|--------------|
| मङ्गलाचरणम्   | १     | १            |
| आचार्यवन्दना  | ३     | २-३          |
| ग्रन्थावतरणिका  | ३     | ४-६          |
| प्रत्यगात्मनो लक्षणम्   | ४     | ७-६          |
| देहेन्द्रियाद्यात्मवादिनां मतनिरसनम्                                    | १२    | १०           |
| प्रत्यगात्मनां स्वयंज्योतिष्ट्वस्वरूपनिरूपणम्                           | १३    | ११           |
| आत्मनां स्वाभाविकज्ञातृत्वसमर्थनम्                                      | १४    | ११-१३        |
| ज्ञानस्वरूपस्यात्मनः ज्ञानाधारत्वकथनम्                                  | १४    | १४           |
| ज्ञानस्वरूपात्मा धर्मी ज्ञानं तद्धर्म इतिदृष्टान्तेन<br>समर्थनम्        | १५    | १५           |
| जलनिक्षिप्तजले भेदाग्रहेऽपि भेदस्य सत्त्वमिति<br>समर्थनम्               | १५    | १६-१७        |
| बुद्धिवृत्तिप्रतिबिम्बिते चेतने ज्ञानत्वं भाक्तमितिमतस्य<br>प्रतिक्षेपः | १६    | १८-२१        |
| बुद्धिवृत्तौ चैतन्यस्य प्रतिबिम्ब इतिवादस्य निरसनम्                     | १७    | २२-२४        |
| जीवस्य ब्रह्मप्रतिबिम्बतानिराकरणम्                                      | १८    | २५           |
| उपाधेरणुत्वनिरसनम्  | २०    | २८-३२        |
| उपाधीनां मध्यमपरिमाणत्वनिरसनम्  | २१    | ३३-३४        |
| श्रुतिसूत्रमानेन प्रत्यगात्मनां स्वाभाविकं<br>कर्तृत्वमितिसमर्थनम्      | २२    | ३५-३८        |
| प्रत्यगात्मनां कर्तृत्वसमर्थनम्   | २६    | ४४           |



| विषयाः   | पृष्ठ | श्लोक संख्या |
|--|-------|--------------|
| जीवानामौपाधिककर्तृत्वभङ्गः   | २७    | ४५-४८        |
| प्रत्यगात्मनां भोक्तृत्वम्   | २७    | ४६-५२        |
| अहमर्थस्यात्मस्वरूपत्वम्   | २८    | ५३-५५        |
| ब्रह्मणो ज्ञात्रभिन्नाहमर्थस्वरूपत्वम्   | २८    | ५३-५४        |
| तत्साम्यापन्नानामहमर्थत्वम्  | २८    | ५५           |
| अस्मदर्थस्यैव जगज्जन्मादिकारणत्वम्   | २६    | ५६           |
| सर्वचेतनाचेतनवस्तुजातस्य भगवदायतत्वं स्वस्य च स्वतन्त्रत्वं सर्वधीप्रवर्तकत्वं सर्ववेदवेद्यत्वमाचार्यत्वञ्चेति कथनम् | २६    | ५७           |
| श्रीमद्भगवद्गीतावचनेभ्यो भगवतः   |       |              |
| श्रीपुरुषोत्तमस्याहमर्थत्वसमर्थनम्   | ३०    | ५८-६२        |
| अहमर्थस्याभ्यासप्रयुक्तत्वमिति वादिनां खण्डनम्   | ३१    | ६३-६४        |
| प्रत्यगात्मनां श्रीपुरुषोत्तमाधीनत्वमत्रार्थे श्रुतिस्मृतयः प्रमाणत्वेनोपन्यस्ताः                                    | ३२    | ६५-७२        |
| सर्वेश्वरस्यैव सर्वेषां प्रत्यगात्मनां प्रयोजककर्तृत्वं पुण्यापुण्यकर्मफलदातृत्वंञ्चेति प्रदर्शितम्                  | ३४    | ७३-७८        |
| प्रत्यगात्मनोऽणुपरिमाणत्वनिरूपणम्  | ३६    | ७६-८१        |
| जीवानां विभुपरिमाणत्वनिरसनम्   | ३७    | ८२-८७        |
| श्रुतिसूत्रस्मृतिप्रमाणेन प्रत्यगात्मनां प्रतिदेहभिन्नत्वमितिकथनम्   | ३६    | ८८-९०        |
| प्रत्यगात्मनां नानात्वकथनम्  | ४०    | ९१-९३        |
| एकजीववादभङ्गः  | ४१    | ९४-९७        |
| बद्धजीवानां स्वरूपनिरूपणम्   | ४२    | ९६-१११       |
| मुक्तिस्वरूपनिरूपणम्   | ४३    | ११२-१२४      |
| प्रतिवाद्यभिमतं ब्रह्मण्यज्ञानमिति पक्षस्य निरसनम्   | ४६    | १२५-१३०      |
| अज्ञानप्रयोजकत्वभङ्गः  | ५०    | १३१-१३४      |
| अज्ञानबाधकनिरासः   | ५२    | १३५-१३७      |
| श्रुद्ब्रह्मणोऽज्ञानविषयत्वनिरसनम्   | ५३    | १३८-१४५      |
| अभ्यासस्यानादित्वनिराकरणम्   | ५४    | १४६          |



| विषयाः   | पृष्ठ | श्लोक संख्या |
|--|-------|--------------|
| ब्रह्मणोऽज्ञानस्वरूपत्वनिरसनम्                 | ५५    | १४८-१४९      |
| ब्रह्मण्यज्ञानाश्रयत्वनिरसनम्                  | ५५    | १४९-१५०      |
| अज्ञानविषयकप्रमाणभङ्गः                         | ५६    | १५०-१५६      |
| जीवब्रह्मणोरैक्यं मुक्तिरिति मतस्य निराकरणम्   | ५६    | १५८-१६५      |
| प्रत्यगात्मनां त्रैविध्यकथनम्                  | ६१    | १६४-१६६      |
| मुक्तानां लक्षणं तेषां विभागश्च                | ६२    | १७०-१७१      |
| आद्यस्य मुक्तस्य स्वरूपनिर्वचनम्               | ६२    | १७२          |
| द्वितीयमुक्तस्य स्वरूपकथनम्                    | ६२    | १७३-१७७      |
| नित्यमुक्तस्य स्वरूपनिर्वचनम्                  | ६३    | १७७-१७८      |
| नित्यमुक्तानां द्वैविध्यम्                     | ६३    | १७९-१८०      |
| इति त्वंपदार्थचेतनतत्त्वनिर्णयः ।              |       |              |
| अचेतनतत्त्वस्य निर्वचनम्                       | ६४    | १८१          |
| अचेतनतत्त्वस्य त्रैविध्यम्                     | ६४    | १८२          |
| प्राकृततत्त्वस्य स्वरूपनिर्वचनम्               | ६४    | १८३          |
| प्रकृतेर्गुणानां लक्षणम्                       | ६६    | १८५-१८८      |
| प्रकृतिलक्षणम्                                 | ६६    | १८९          |
| महदादिक्रमेण व्यक्त्याख्यप्रपञ्चसृष्टिनिरूपणम् | ६७    | १९१          |
| अहङ्कारस्य त्रैविध्यं तेषां कार्यनिर्वचनम्     | ६७    | १९२-१९४      |
| अन्तःकरणस्य चातुर्विध्यम्                      | ६८    | १९६          |
| मनसो बन्धमोक्षकारणत्वम्                        | ६८    | १९६-१९७      |
| मनोलक्षणम्                                     | ६८    | १९८          |
| प्रातिस्विकरूपेण बुद्ध्यादीनां लक्षणम्         | ६८    | १९९          |
| मनोबुद्ध्यादीनामधिष्ठातृदेवतानिर्वचनम्         | ६९    | २००          |
| मनोबुद्धिचित्ताहङ्काराणां स्थाननिर्देशः        | ६९    | २०१          |
| तैजसाहङ्कारस्य कार्यप्रदर्शनम्                 | ६९    | २०२          |
| ज्ञानेन्द्रियकर्मेन्द्रियाणां विषयप्रदर्शनम्   | ६९    | २०३-२०५      |



| विषयाः                                     | पृष्ठ | श्लोक संख्या |
|--|-------|--------------|
| तेषामधिष्ठातृदेवताप्रदर्शनम्               | ७०    | २०६          |
| तेषां नामक्रियाच कथनम्                     | ७०    | २०७          |
| कर्मेन्द्रियाणामधिष्ठातृदेवतानिर्वचनम्     | ७०    | २०८          |
| उभयविधेन्द्रियाणामणुत्वकथनम्               | ७०    | २०९          |
| तामसाहङ्कारकार्यत्वनिर्वचनम्               | ७१    | २१०          |
| तन्मात्राणां स्वरूपनिरूपणम्                | ७१    | २११          |
| आकाशादिभूतानामुत्पत्तिकथनम्                | ७१    | २१२-२१४      |
| भूतानां गुणप्रदर्शनम्                      | ७१    | २१५-२१७      |
| प्राणादिवायूनां लक्षणविभागप्रदर्शनम्       | ७२    | २१८-२२२      |
| चतुर्विंशतितत्त्वानांसङ्कलनम्              | ७३    | २२३          |
| स्थूलदेहकारणनिर्वचनम्                      | ७३    | २२४-२२५      |
| सूक्ष्मदेहकारणकथनम्                        | ७३    | २२६          |
| शरीरस्य लक्षणं तद्विभागश्च                 | ७४    | २२८-२२९      |
| अनित्यशरीरस्य द्वैविध्यम्                  | ७४    | २३०-२३२      |
| कार्यकारणयोर्निरूपणम्                      | ७५    | २३३-२३४      |
| सद्रूपकारणस्यावस्थाद्वयम्                  | ७५    | २३५          |
| श्रुत्यादिमानेन कार्यस्य सत्यत्वावधारणम्   | ७५    | २३६-२३९      |
| प्रत्यगात्मनां भोग्यतत्साधनयोग्यस्थानकथनम् | ७७    | २४०-२४३      |
| अन्नमयादिपुरुषाणां निर्वचनम्               | ७७    | ४४-२५०       |
| कार्यलयनिर्वचनम्                           | ७८    | २५१          |

इति प्राकृततत्त्वनिर्णयः ।

|  |    |         |
|--|----|---------|
| लक्षणस्वरूपाभ्यां कालतत्त्वस्य निर्वचनम्                                 | ७८ | २५२-२५५ |
| प्राकृतवस्तुमात्रस्य कालाधीनत्वेऽपि तस्य सर्वेश्वर<br>नियम्यत्वमितिकथनम् | ८१ | २५६     |
| नित्यविभूतौ कालपारतन्त्र्याभावः  | ८१ | २५७-२५८ |
| कार्यरूपेण कालस्यानित्यत्वम्   | ८२ | २५९     |

इति कालतत्त्वस्य निर्णयः ।



| विषयाः   | पृष्ठ | श्लोक संख्या |
|--|-------|--------------|
| अप्राकृततत्त्वस्वरूपनिरूपणम्   | ८२    | २६०          |
| तस्य लक्षणम्   | ८२    | २६१          |
| नित्यविभूतिवैकुण्ठादिधाम्नोऽव्यापकत्वम्                                    | ८३    | २६२-२६३      |
| भगवद्धामतत्रभोग्योपकरणस्थानमणिमय-<br>मण्डपादीनां निरूपणम्                  | ८३    | २६४-२७२      |
| भगवन्मङ्गलविग्रहस्य तद्गुणानाञ्च कथनम्                                     | ८४    | २७१-२७८      |
| परमात्मतत्त्वनिरूपणम्  | ८६    | २७९-२८२      |
| ब्रह्मशब्दार्थनिर्वचनम्  | ८७    | २८३-२८४      |
| श्रीपुरुषोत्तमेऽशेषदोषात्यन्ताभावः श्रुतिप्रमाणेन<br>निर्धारितः            | ८८    | २८५-२९०      |
| निर्गुणवाक्यानां हेयगुणनिषेधपरत्वम्  | ९०    | २९१-२९२      |
| भगवद्गुणादीनां प्रदर्शनम्  | ९०    | २९३-३००      |
| भगवतः कल्याणधर्माणां निर्वचनम्   | ९३    | ३०१-३०४      |
| ब्रह्मशब्दस्य योगार्थकथनम्   | ९३    | ३०५-३०६      |
| व्यूहाङ्गिनः श्रीकृष्णस्य बहुरूपत्वमितिकथनम्                               | ९५    | ३०७-३११      |
| अवतारसामान्यलक्षणं तद्विभागश्च   | ९५    | ३११-३१५      |
| पुरुषावतारस्य त्रैविध्यम्  | ९६    | ३१७-३१८      |
| आवेशाद्यवताराणां निरूपणम्  | ९७    | ३१९-३२५      |
| स्वरूपाद्यवताराणां विभागः  | ९८    | ३२६-३२९      |
| स्वयं भगवतः श्रीकृष्णस्य लक्षणस्वरूपप्रमाणं<br>निरूपणपूर्वकपरतमत्वनिरूपणम् | ९८    | ३३०-३५४      |
| ब्रह्मणो ज्ञानाविषयत्वप्रतिपादकश्रुतीनां व्यवस्था                          | १०५   | ३५५-३६०      |
| ब्रह्मणोजगतोऽभिन्ननिमित्तोपादानकारणत्व<br>प्रतिपादनम्                      | १०७   | ३६१-३६२      |
| सङ्गातवादनिराकरणम्   | १०८   | ३६३-३६४      |
| विवर्तवादस्य खण्डनम्   | १०९   | ३६५-३६६      |
| जगतो मिथ्यात्वेमायावादिनां पूर्वपक्षः                                      | १११   | ३६७-३६९      |



| विषयाः  | पृष्ठ | श्लोक संख्या |
|---|-------|--------------|
| जगतः सत्यत्वसमर्थनम्  | ११२   | ३५०-३७४      |
| जगतोऽनिर्वचनीयत्वखण्डनम्  | ११४   | ३७५          |
| ब्रह्मणि प्रपञ्चारोपस्य निराकरणम्   | ११४   | ३७६          |
| सर्वज्ञानानां यथार्थत्वम्   | ११५   | ३७७-३८०      |
| संस्कारसादृश्यादीनामारोपकारणानामभावेन<br>कथमध्यारोपः सिद्धयतीति कथनम्   | ११६   | ३८१-३८४      |
| ज्ञानेनाद्वैतरूपेण द्वैतारोपो बाध्यत इति पक्षस्य<br>खण्डनम्   | ११७   | ३८५-३९५      |
| सत्कार्यसमर्थनम्  | ११९   | ३९६-३९७      |
| परमात्मनः कर्तृत्वकथनम्   | १२०   | ३९८-४०१      |
| एकमेवाद्वितीयं ब्रह्मेति श्रुत्यर्थप्रदर्शनम्   | १२२   | ४०२-४०३      |
| मायोपहिते ब्रह्मणि विद्यमाना जगज्जन्मादि<br>कर्तृत्वादिरूपा धर्माश्रविद्योपाधिका नतु तात्त्विका-<br>स्तेधर्माः शुद्धे ब्रह्मणि न विद्यन्ते, इति परामिमत-<br>पूर्वं पक्षस्य समाधानम् | १२२   | ४०४-४१८      |
| नेह नास्तिकिञ्चनेति श्रुत्यर्थप्रदर्शनम्  | १२७   | ४१९-४२१      |
| प्रमाणेन शक्तिवित्तेपलक्षणपरिणाम इतिकथनम्   | १२९   | ४२१-४२६      |
| यथोर्णनाभिः सृजत इति श्रुत्यर्थविवरणम्  | १३१   | ४२७-४३१      |
| उपादानकारणस्य लक्षणम्   | १३२   | ४३२-४३३      |
| निमित्तकारणलक्षणम्  | १३३   | ४३४-४३६      |
| ब्रह्मणो लक्षणम्  | १३३   | ४३७          |
| स्वरूपेण गुणशक्त्यादिभिः बृहत्तमशब्दवाच्यः<br>भौकृष्णएवेतिकथनम्   | १३३   | ४३८-४४       |
| इतितत्पदार्थपरमात्मनिरूपणम्   |       |              |
| चेतनाचतनयोर्ब्रह्मणा सह स्वाभाविकभेदाभेदः संसर्ग<br>इति स्वसिद्धान्तस्य विशादरूपेण निरूपणम्   | १३६   | ४४५-४६१      |




| विषयाः   | पृष्ठ | श्लोक संख्या |
|--|-------|--------------|
| भेदप्रतिपादकश्रुतीनामभेदबोधकश्रुतीनां च परस्परं<br>वाध्यवाधकभावो वक्तुं न शक्यस्तुल्यबलत्वात् उप-            |       |              |
| क्रमादिषड्लिङ्गोपेतत्वाच्चेति कथनम्  | १४०   | ४६२-४६४      |
| सत्तायाः द्वैविध्यं तयोर्लक्षणम्   | १४२   | ४६५-४६६      |
| पुनःप्रकारान्तरेण सत्तायाः विभागोलक्षणञ्च  | १४२   | ४६७-४६८      |
| उभयविधवाक्यानामविरोधप्रकारनिरूपणम्   | १४२   | ४६९-४७४      |
| स्वातन्त्र्यसत्ताश्रयः श्रीकृष्ण इतिकथनम्  | १४४   | ४७५-४७७      |
| सर्वेषां वाक्यानांस्वार्थेप्रामाण्यसिद्धये स्वाभाविक<br>मित्राभिन्नं ब्रह्मेतिसूत्रकृद्भिर्व्यासाचार्यैः घटक |       |              |
| सूत्रैर्निरूपितम्  | १४५   | ४७८-४८३      |
| तत्त्वमसीतिश्रुत्यर्थनिरूपणम्  | १४७   | ४८४-४८२      |
| सिंहावलोकनन्ययोनं ब्रह्मणश्चेतनाचेनाभ्यां<br>मित्राभिन्नत्वनिरूपणम् केवलभेदस्य च। नर                         |       |              |
| सनम्   | १४८   | ४८३-४८६      |
| विशिष्टाद्वैतसिद्धान्तस्य पूर्वपक्षोत्तरभावेन-   |       |              |
| निरूपणम्   | १५०   | ५००-५३६      |
| साधननिर्णयः  | १६०   | ५४८          |
| कर्मविभागतत्त्वरूपनिरूपणम्   | १६२   | ५४९-५६२      |
| ज्ञानयोगकथनम्  | १६३   | ५६३-५६५      |
| भक्तियोगस्याभिधानम्  | १६३   | ५६७-५८७      |
| प्रपत्तिस्वरूपकथनम्  | १६८   | ५८८-६१०      |
| गुरुरूपसत्तिकथनम्  | १७२   | ६११-६१३      |
| वैराग्यविभागकथनम्  | १७४   | ६२४-६५४      |
| हरिप्राप्तिविरोधिस्वरूपकथनम्   | १७८   | ६५५-६८६      |
| भगवद्भावापत्तिरूपमुक्तिस्वरूपकथनम्   | १८१   | ६८७-७०६      |
| अनुबन्धचतुष्टयकथनम्  | १८६   | ७१०-७११      |
| अस्य ग्रन्थस्योत्प्रेक्षितत्वं निरसनम्   | १८६   | ७१२-७२७      |









ॐ श्रीमन्निकुञ्जविहारिणे नमः ॐ

॥ श्रीभगवन्निम्बार्कमहामुनीन्द्राय नमः ॥

श्रीभगवन्निम्बार्कचार्यचरणोपबृंहितस्वाभाविक—

द्वैताद्वैतसमर्थनकुशलसर्वतन्त्रस्वतन्त्र

महामहोपाध्यायविद्वद्वर

श्रीमदनन्तरामदेवविरचिता—

## → वेदान्तरत्नमाला ←



श्रीमदमोलकरामशास्त्रिनिर्मितया—

चन्द्रिका-टीकया

समलंकृता—



ब्रह्मादिसेव्यचरणं जगताञ्च हेतुं,

स्तुत्यं मुनीशविवुधैः स्वजनार्तिहारम् ॥

कल्याणरूपगुणमीशमहं भजामि,

कृष्णं श्रिया हि वृषभानुजयाऽपि जुष्टम् ॥ १ ॥

निम्बादित्यस्य पादाब्जं लोचनानन्ददायकम् ।

सकलार्थप्रदं नृणां प्रणमामि पुनः पुनः ॥ १ ॥

श्रीनिम्बार्कमताम्भोधिसन्तारे भाष्यनौकरः ।

श्रीश्रीनिवासवर्यस्तश्चरणौ शरणं वृणे ॥ २ ॥



सनाढ्यान्वयसम्भूतं हरिदासं महोज्ज्वलम् ।  
 गङ्गाधरसुतं नौमि नैष्ठिकव्रतधारिणम् ॥ ३ ॥  
 ज्ञानवैराग्यभावादि-प्रधानगुणसागरम् ।  
 आशुधीरस्य शिष्यं श्रीहरिदासं नतोऽस्म्यहम् ॥ ४ ॥  
 स्वामिनीशरणं नत्वा भावुकं परमं गुरुम् ।  
 वेदान्तरत्नमालायाष्टीकां करोमि चन्द्रिकाम् ॥ ५ ॥

प्रारिप्सितस्य ग्रन्थस्य निर्विघ्नपूर्वकसमाप्त्यर्थं शिष्टाचारसिद्ध  
 मुपास्यरूपस्वेष्टस्मरणरूपं मङ्गलमाचरति—ब्रह्मादीति । ब्रह्मादिभिः  
 चतुर्मुखरुद्रेन्द्रादिभिः सेव्यौ चरणौ यस्य स तम् । एतेन भगवतः  
 पुरुषोत्तमस्य श्रीकृष्णस्यैव परतमत्वं प्रतिपाद्यते । तदुक्तं भगवत्पादै-  
 राद्याचार्यैः वेदान्तकामधेनौ । ( ब्रह्मशिवादिवन्दितादिति ) जगतां  
 स्थावरजङ्गमात्मकानां हेतुभिन्ननिमित्तोपादानकारणमिति तदर्थः ।  
 मुनिश्च ईशश्च विबुधश्च तैः स्तुत्यं श्रीनारदभवदेवतागणकर्तृकस्तुतिक-  
 र्मीमूतमित्यर्थः । “यं सर्वे देवा नमस्यन्ति मुमुक्षवो ब्रह्मवादिनश्च तमेकं  
 गोविन्दं सच्चिदानन्दविग्रहं वृन्दावनसुरभूरुहतलासीनं सततं समरुद्गणोऽहं  
 परमया स्तुत्या तोषयामीति” निश्चुतेः ।

स्वस्य जनानां भक्तानां दुःखहरणशीलम् । कल्याणरूपा गुणा  
 यस्मिन् एवम्भूत ईशः जगन्नियन्ता वासुदेवस्तमित्यर्थः । तदुक्तं  
 भगवत्पादैराद्याचार्यैः । “अशेषकल्याणगुणैकराशिमिति । अस्य व्याख्यानं  
 वेदान्तरत्नमञ्जूपायां दृष्टव्यम् । भगवतः श्रीकृष्णस्य श्रियाः रुक्मिण्याः  
 गोपीप्रधानभूतायाः श्रीवृषभानुजायाः नित्ययोगमाह—श्रिया इति ।  
 विशेष्यं निर्दिशति—कृष्णमिति । श्रिया रुक्मिण्या गोपीप्रधानभूतया  
 प्रेमाधिष्ठानृश्रीवृषभानुजया राधया जुष्टं सेवितं श्रीकृष्णमहं भजामि  
 सेवे “भज इत्येष वै धातुः सेवायां परिकीर्तितः” इति पुराण-  
 वचनमनुसन्धेयम् । तथाचोक्तं श्रीपराशरेण ( देवत्वे देवदेहेयं



मानुषत्वे च मानुषी । विष्णोर्देहानुरूपा वै करोत्येषाऽऽत्मनस्तनुमिति )  
( राघवत्वेऽभवत्सीता रुक्मिणी कृष्णजन्मनि । अन्येषु चावतारेषु  
विष्णोरेषाऽनपायिनीति ) ( राधया माधवो देवो माधवेन तु राधिका  
विराजते ) इत्यादिऋक्परिशिष्टश्रुतावुक्तम् । ॥ १ ॥

कृष्णायुधं प्रियतमं तदचिन्त्यशक्तिं  
स्वाम्याज्ञयाऽवतरितं धरणीतलेऽस्मिन् ।  
आनन्दसंज्ञकमुनिं नियमोक्तिपूर्वं  
स्वाचार्य्यमाद्यमहमाश्रय ईशचक्रम् ॥ २ ॥

टीका—श्रीकृष्णस्यायुधमस्त्रविशेषं प्रियतमम् । अतिशयेन प्रियं  
तदचिन्त्यशक्तिं तस्य भगवतः श्रीवासुदेवस्य अचिन्त्याः चिन्तयितु-  
मनर्हाः शक्तयो यस्मिन् स तम् अस्मिन् धरणीतले स्वामिनः श्रीकृष्णस्या  
ज्ञयाऽवतरितम् , अवतीर्णं नियमोक्तिपूर्वं, नियमस्योक्तिः पूर्वा यस्मिन्  
तम् आनन्दसंज्ञकम् आनन्द इति संज्ञा यस्य स तथोक्तः स चासौ मुनिश्च  
तम् नियमानन्दमुनिमित्यर्थः । ईशस्य भगवतः वासुदेवस्य चक्रं सुदर्शनं  
सुदर्शनचक्रावतारं स्वस्याचार्य्यम् आद्याचार्य्यं भगवन्तं श्रीनिम्बार्कमह-  
माश्रये शरणं ब्रजामि । श्रेयार्थिभिराचार्य्यचरणावेवोपायत्वेनोपेयत्वेन  
वरणीयावित्यर्थः ।

पाञ्चजन्यावतारश्च कृष्णाज्ञापरिपालकम् ।  
श्रीश्रीनिवासमाचार्य्यं भाष्यकारं नमाम्यहम् । ३ ॥  
वेदान्तरत्नमालाख्यो ग्रन्थस्तेषामनुग्रहात् ।  
तदुक्तेनैव मार्गेण क्रियते शास्त्रमानतः । ४ ॥  
प्रत्यक्चेतनतत्त्वं चाचेतनाख्यं ततः परम् ।  
परब्रह्मादिसंज्ञश्च भण्यतेऽस्मिन् समासतः ॥ ५ ॥



साधनानि फलश्चादि तद्विरोधिनिरूपणम् ।

तत्रादौ चेतना ज्ञेया वैष्णवैः साम्प्रदायिकैः ॥ ६ ॥

अचिन्त्यानन्तस्वाभाविकहेयप्रत्यनीककल्याणगुणशक्त्याश्रयभ-  
गवच्छ्रीपुरुषोत्तमकरस्थशङ्खवतारं वादरायणप्रणीतसूत्राणां भाष्य-  
कारं पूज्यपादश्री१०८भगवन्निम्बार्काचार्य्यप्रधानशिष्यं श्रीश्रीनिवासा-  
चार्य्यं प्रणमति—पाञ्चेति । ३ । पूर्वाचार्य्योपदिष्टपथा अस्मदीय-  
पूर्वाचार्य्यानुग्रहात् श्रुतिस्मृतिप्रमाणतः मयाऽनन्तरामेण वेदान्तरत्नमा-  
लाख्यः ग्रन्थः क्रियतइत्यर्थः । ४ । चिदचिदीश्वरतत्त्वज्ञानपूर्वकभगवद-  
नुग्रहस्य भगवद्भावापत्तिरूपमोक्षहेतुतया ! तादृशतत्त्वज्ञानार्थं एतन्निव-  
न्धप्रतिपाद्यं प्रमेयं निरूप्यते—प्रत्यगिति । चेतनाचेतनेश्वरभेदात्पदार्थस्य  
त्रैविध्यंविभज्य संक्षेपतः अस्मिन् निवन्धे तेषां तत्त्वज्ञानमीरितम्-  
प्रत्यक्त्वं स्वस्मै स्वेनावभासमानत्वम् स्वसामानाधिकरण्य, स्वप्रयोजक-  
त्वोभयसम्बन्धेन संशयाभावविशिष्टस्वनिरूपितविषयतात्वं प्रत्यक्त्वमि-  
तिनिष्कर्षः । प्रथमस्वपदद्वयं संशयाभावपरम् । चरमस्वपदञ्च यत्र  
प्रत्यक्त्वं स्थाप्यं तत्परम् । ५ । साधनानि = कर्मज्ञानभक्तिप्रपत्तिगुर्वज्ञानानुवृ-  
त्तियोगभेदाद्विधिवानि । फलम् = मोक्षलक्षणं सर्वकर्मध्वंसाभावपूर्वक-  
निःशेषाविद्यानिवृत्त्यात्मकपरिपूर्णयावदात्मभाविव्रह्मस्वरूपादिविषयका-  
नुभूतिसन्ततिरिति तदेव भगवद्भावापत्तिसायुज्यसाम्यादिशब्दैरभिधी-  
यते । तद्विरोधीति । तस्य भगवतःप्राप्तेविरोधिनोनिरूपणमित्यर्थः ।  
भगवत्प्राप्तिप्रतिवन्धकोदेहेन्द्रियमनोबुद्धिष्वनात्मस्वात्माध्यवसायः । एतेषां  
तत्त्वमुपरिष्ठाद्व्यक्तीभविष्यन्ति, तत्र तावच्चेतनस्वरूपनिरूपणं  
प्रतिजानीते, तत्रेति । तेषां मध्य इति तदर्थः चेतनाः प्रत्यगात्मानः ॥ ६ ॥  
त्रिभिःश्लोकैःप्रत्यगात्मानां लक्षणं निर्वक्ति—

देहेन्द्रियमनोबुद्धिप्राणादिभ्यो विलक्षणाः ।

ज्ञानस्वरूपा ज्ञातृत्वकर्तृत्वाद्यात्मधर्मकाः ७ ।

जीवात्मनां तत्त्वं तावन्निरूप्यते देहेति । तत्र चार्वाकमते



पृथिव्यप्तेजोवायव इति चत्वारः पदार्थास्सन्ति, चतुर्णां तेषां कार्या-  
कारपरिणामे परिणामविशेषस्वाभाव्यात्तत्र चैतन्यमुत्पद्यते तन्मते  
चैतन्यविशिष्टो देह एव जीवात्मा, कर्त्ता भोक्ता च स एव देहनाशे तन्नाशः  
तथाच स्थूलोऽहं कृशोऽहमित्यादिसामानाधिकरण्यमुपपन्नं भवति  
प्रत्यक्षमेव तन्मतेऽर्थसाधकम् प्रमाणम्, प्रजानां नियन्त्रत्वेन प्रसिद्धो-  
राजा ईश्वरो ननु तदन्यो जगदुत्पत्तिस्थितिसंहारकर्त्ता ईश्वरः, देह  
विनाशो मोक्षः, इति पूर्वपक्षे सिद्धान्तः । प्रत्येकं भूतानां चेतनत्वं  
तत्समूहस्य वा ? नायः । अहमिच्छामि पश्यामि जिघ्रामि रसयामि  
स्पृशामि शृणोमीत्येकात्मगोचरानुभवस्याप्रामाण्यापत्तेः । नहीच्छतः,  
पश्यतो, जिघ्रतो, रसयतः, स्पृशतः, शृण्वतश्चैक्यं प्रत्येकचैतन्यपक्षे  
युज्यते । नापि द्वितीयः । एकस्मिन् भूते नष्टे तत्समुदायोऽपि नष्ट इति  
जीवत एव प्रेतत्वापत्तेः । किञ्च प्रत्येकमसतश्चैतन्यस्य तत्समुदाये  
तत्सत्त्वायोगान्न शरीरस्यात्मत्वमभ्युपगन्तुं शक्यते ? मृतशरीरे व्यभि-  
चाराच्च । नच चैतन्यविशिष्टं शरीरमात्मा मृतशरीरे चैतन्यवैशिष्ट्य-  
विरहान्न तथात्वम् । तथाचान्वयव्यतिरेकाभ्यां जीवतः शरीरस्यैव ज्ञान-  
हेतुत्वं सिध्यति । सिद्धे च तस्मिन् समवायिकारणं तदेव कल्प्यते  
तद्व्यतिरिक्तचेतनकल्पने मानाभावात्— “गौरोऽहं जानामी” त्यनुभ-  
वाच्चेतिवाच्यम् । शरीरस्यानुभवितृत्वे कर्तृत्वे च तन्नाशादन्यस्य  
भोक्तृत्वे प्रतिसंधातृत्वे चातिप्रसङ्गात् । नापि कर्मज्ञानाभ्यां जनिताव-  
दृष्टसंस्कारौ सर्वत्र प्रतिभूतनियतौ अनुवर्तिष्येते यतो भोगप्रति-  
सन्धाननियमो यस्मिन् सन्ताने कर्म तत्कायसन्ताने भोगो यत्कायसन्ताने  
ऽनुभवस्तत्कायसन्ताने स्मृतिरित्यपि वक्तुं शक्यते । बाल्यशरीरेणा-  
नुभूतस्य युवशरीरेण स्मरणानुपपत्तेः । अन्यानुभूतस्यान्येन स्मरणेऽति-  
प्रसङ्गात् । नच बाल्ययौवनयोरेकं शरीरं भवितुमर्हति शरीराणां  
विनश्वरस्वभावात्, जाठराग्निना पच्यमानानां भुक्तपीताहारावय-  
वानां प्रतिक्षणमुपचयापचयवैषम्यादवयवि शरीरमपि प्रतिक्षण



मुपचयापचयवदन्यदन्यद्भवति । नापि मृगमदवासनेव वस्त्रादिषु संसर्गादन्यवासनान्यत्र सङ्क्रामति । मात्रानुभूतस्य गर्भस्थेन भ्रूणेन स्मरणप्रसङ्गात् । किञ्च यदि शरीरस्यात्मत्वमभ्युपेयते तदा ममेदं शरीरं-मम हस्तादीतिव्यतिरेकावगाहिप्रत्ययो न स्यात् तथाचावयवेषु बहुष्व-भिमन्तव्येष्वेवावाधतैकप्रत्ययविषयोभिमन्ता हस्तादिभ्यस्तत्सङ्घाता-न्यः प्रत्यगात्मा, अवयवोपचयापचयविनाशादिकालेष्वपि स एवा-हमिति प्रत्यभिज्ञाविषयः कालभेदेऽप्यभिन्तः । जातमात्रोहि बालः स्तन्यादिपानेच्छाविशिष्टः स्तन्यपाने प्रवर्तते । सा च प्रवृत्तिः जन्मा-न्तरीयसंस्कारोद्बोधमन्तरेण नोपपद्येत । ततश्च देहादिभ्यो व्यतिरिक्त-आत्मेति सिद्धम् । सन्ति देहातिरिक्तात्मसद्भावे देहान्तरानुभाव्यस्वर्ग-स्वाराज्यसाधनविधायिन्यो यमनरकादिप्रापिकाः श्रुतयस्ताभिर्देहान्त-रानुयायी भोक्ता प्रत्यगात्मा प्रतिपाद्यते । तस्माद्वा एतस्मादन्नमयादन्यो-ऽन्तरात्मा विज्ञानमयः, इति श्रुतेः । “देही नित्यमवध्योऽयम् ‘वासांसि जीर्णानि यथा विहाये त्यदि श्रीभगवदुक्तेश्च ! अन्येत्विन्द्रियाण्येवात्मेति व्यपदिशन्ति । तथाहि चक्षुरादीनां सत्त्वे रूपादिज्ञानसत्त्वं तदभावे तदभाव इत्यन्वयव्यतिरेकाभ्यां निश्चीयते । रूपादि ज्ञानं चक्षुरादिनिष्ठं चक्षुः पश्यतीति प्रतीतेः । जायते चेन्द्रियेषु विकलेषु विकलोऽहमिति-ज्ञानं परस्परानुभूतार्थप्रतिसन्धानमपि संस्कारवैचित्र्यात् । तच्चैकशरीरानुप्रवेशायत्तमिति तदपि न साम्प्रतम्, इन्द्रियाणां करणत्वेन कर्तृत्वासम्भवात् । रूपादिज्ञानस्य चक्षुराद्यन्वयव्यतिरेकानुविधानं तत्करणत्वेनाप्युपपत्तेः । चक्षुषा पश्यामि श्रोत्रेण शृणोमीति प्रतीतेः । इन्द्रियाणां प्रतिनियता विषयास्तेषां प्रतिसन्धाता त्वेकः, योऽहं द्रष्टा स एव शृणोमीत्यनुभवात् । इन्द्रियाणां कर्तृत्वपक्षे चक्षुरादीनां वैकल्ये स्मरणं न स्यादनुभवितुरभावात्, अन्यानुभूतस्यान्येन स्मरणासम्भ-वात् । इन्द्रियेषु विकलेषु विकलोऽहमिति धीर्जायते साऽपि चक्षुषा विकलोऽहमित्यादि रूपा नतु चक्षुरहं नास्मीति विरोधात् । इन्द्रियादि-



भ्योऽतिरिक्तआत्मा सिध्यति, अस्तु तावदेहेन्द्रियेभ्योऽरिक्त आत्मा स तु  
मन एव स्यात्, देहादेरन्यत्वात् प्रतिसन्धानोपपत्तेः असङ्घात रूपत्वेन  
प्रत्येकादिविकल्पानवकाशाच्च, तद्व्यतिरिक्तात्मकल्पने गौरवादिति ।  
तदपि न । सुषुप्तौ मनसो लयात् स्मृत्यादिकार्ये मनसः करणत्वात् ।  
प्राणाधीना देहेन्द्रियमनसां प्रवृत्तिरतः प्राणएवात्मेति मन्यन्ते । प्राणे  
आत्मशब्दप्रयोगात् । तन्न । यतः ज्ञानाधीना वस्तुव्यवस्था ज्ञानञ्च  
ज्ञातृधर्मतयैव विद्यते, सुषुप्त्यादौ प्राणस्य सत्वेऽपि पाटच्चरैर्भूषणादिहर-  
णदर्शनात्प्राणस्याचैतन्यनिश्चयः, वायुत्वाच्च प्राणो न चेतनः वायुत्वात्  
व्यजनजन्यवायुवदित्यनुमानात् एवम्बुद्वेरेण्यनात्मत्वमनुमेयम् अन्तःक-  
रणत्वाविशेषात् एतत्सर्वं मनसि निधायाभिहितं “देहेन्द्रियमनोबुद्धिप्रा-  
णादिभ्यो विलक्षणा” इति द्वन्द्वसमासः । आदिशब्दो ऽहचित्तप्रकृत्या-  
दिजडवर्गसंग्रहार्थः । एतस्मात्प्राणमयादन्योऽन्तरात्माविज्ञानमयः, इत्या-  
दिश्रुतेः । न जायते म्रियते वा कदाचिन्नायं भूत्वा भविता वान भूयः ।  
“अजो नित्यः शाश्वतोऽयं पुराणो न हन्यते हन्यमाने शरीरे” इति  
श्रीभगवदुक्तेश्च । देहादिभ्योऽतिरिक्तं ज्ञानेच्छा प्रयन्नादिगुणवन्तं विभुं  
प्रतिदेहभिन्नं द्रव्यात्मकमात्मानं मन्यन्ते तार्किकास्तदुक्तं कुसुमाज्जलौ  
प्रथमस्तवके “कर्तृधर्मा नियन्तारश्चेतिता च स एव नः । अन्यथा  
ऽनपवर्गः स्यादसंसारोऽथवा ध्रुवः इति तन्मतव्यावर्तनाय विशेषमाह  
ज्ञानस्वरूपा इति । ज्ञानं चेतनं स्वरूपं येषान्ते तथा “यथा सैन्धवघनो-  
रनन्तरो ऽवामा कृत्स्नः रसघनः, एवंवै अरे ऽयआत्माह्यः नन्तरो-  
ऽवाह्यः कृत्स्नः प्रज्ञानघनः एव वृ० ४।५।१३ । “अत्रायं पुरुषः स्वयं-  
ज्योतिर्भवति” वृ० ४।३।६ । इतिश्रुतिभ्यः । यथा सैन्धवघनो लवणस्व-  
एडोऽनन्तरोऽन्तरावयवव्यतिरिक्तोऽवाह्य बाह्यावयवव्यतिरिक्तश्च सर्वोपि  
रसघनो भवति । अथान्तरो बाह्यश्च रसघनइत्युक्ते मध्यावयवानां रस-  
नत्वं घस्यात्, अतस्तत्संग्रहायानन्तरोऽवात्घ इति व्यतिरेकेणेत्तम् ।  
किञ्चात्मनो निरवयवत्वात्तदृष्टान्तभूतस्य सैन्धवघनस्य तत्साधारण्य-

सम्पादनायेत्यमुक्तिः । एवमयमात्मा प्रज्ञानघन इति श्रुत्यर्थः अत्रात्मनो-  
 ज्ञानस्वरूपत्वमुक्तम् । अत्रायमिति । अत्रास्यां स्वप्रावस्थायामयमात्मा  
 स्वयंज्योतिर्भवति ज्ञानस्वरूपत्वात् । स्वप्रकाशो भवति । स्वाप्रहस्त्यादि-  
 पदार्थभानन्तु धर्मभूतज्ञानेनैवेत्यन्यदित्यर्थः । नन्वेवं मायावादिसिद्धा-  
 न्तेऽतिप्रसङ्गस्तैरपि देहेन्द्रियादिजडवर्गात्यन्तभिन्नज्ञानस्वरूपत्वमात्मनः  
 स्वीकारादित्याशङ्क्य विशेषान्तरमाह—ज्ञातृत्वेति । ज्ञातृत्वकर्तृत्वादि-  
 धर्मा येषु ते ज्ञातृत्वकर्तृत्वादिधर्मकाः । अथ योऽयं वेदेदं जिघ्राणीति  
 स आत्मा ह्य० ८।१२।४ अत्रात्मनोऽवघ्रातृत्वोक्त्या ज्ञातृत्वं सिद्धयति,  
 अवघ्राणस्य ज्ञानविशेषत्वात् । तेन ज्ञानगुणकत्वं सिद्धयतीत्यर्थः ।  
 कतम आत्मा योऽयं विज्ञानमयः प्राणेषु हृद्यन्तर्ज्योतिः पुरुषः ।  
 वृ० ४।३।७ एतद्वाक्येनात्मनो ज्ञानगुणकत्वं स्वयंप्रकाशत्वञ्चोक्तं भवति ।  
 विज्ञानमय इति प्राचुर्यार्थं मयट्, तेनात्मनो ज्ञानव्यतिरेक उक्त इति  
 तस्य ज्ञानगुणकत्वं सिद्धयति प्राणेषु, इन्द्रियेषु मध्ये आत्मनो ज्योतीरूप-  
 त्वोक्त्या स्वप्रकाशत्वं सिद्धयति । आत्मा स्वयं ज्ञानरूपोऽपि गुणभूतज्ञान-  
 द्वारेन्द्रियसाधनैश्च बद्धावस्थायां विषयावभासको भवति, प्रभाद्वारासूर्य  
 इवेत्यर्थः । एष हि द्रष्टा स्पृष्टा श्रोता रसयिता घ्राता मन्ता वोद्धा कर्ता  
 विज्ञानात्मा पुरुषः । प्र० ४।६। अत्र द्रष्टास्पृष्टेत्यादिनिर्देशादात्मनो ज्ञान  
 गुणकत्वं सिद्धयति विज्ञानात्मेत्यनेन विज्ञानस्वरूपत्वञ्च सिद्धयति ।  
 एतेनात्मनो ज्ञातृत्वमेव, न ज्ञानस्वरूपत्वमिति वदन्तस्तार्किकास्तथात्मनो  
 ज्ञानस्वरूपत्वमेव न ज्ञातृत्वमिति वदन्तो मायावादिनश्च निरस्ता भवन्ति ।  
 विज्ञातारममरे केन कं विजानीयात् । वृ० १२।४।१४। अत्रच  
 शतव्यस्य निष्कृष्टात्मस्वरूपस्य ज्ञातृत्वं दर्शितम् । अनेन ज्ञातृत्वं  
 स्वाभाविकमिति फलितम् । जानात्येवायं पुरुषः । एतेन बद्धावस्थायामेव  
 ज्ञातृत्वं न मुक्ताविति वदन्तो निरस्ताः । अवधारणासङ्कोचान्मुक्तावपि  
 ज्ञातृत्वं सिद्धम् । नहि द्रष्टृष्टेर्विपरिलोपो विद्यते, अविनाशित्वान्नहि-  
 मन्तुर्भतेर्नहि विज्ञातुर्विज्ञाते 'अविनाशी वाऽरेऽयमात्माऽनुच्छिन्तिधर्मा'



वृ० १४।६।३०। इत्यादिश्रुतिभ्यः । द्रष्टुर्दर्शनाश्रयस्यात्मनो दृष्टिः गुणभू-  
तदर्शनं तस्य विनाशो नास्ति नित्यत्वात् । विज्ञातुरिति । विज्ञातुर्विज्ञा-  
नाश्रयस्यात्मनो या विज्ञातिः गुणभूतविज्ञानं तस्या विनाशो नास्ति-  
नित्यत्वादित्यर्थः । एतेन धर्मधर्मिभावो दर्शितः । श्लो० एव व्र० सू०  
२।३।१९। स्वयंप्रकाशोऽयमात्मा ज्ञानाश्रयः न ज्ञानमात्रस्वरूप इत्यर्थः ।  
एतद्योवेत्ति तं प्राहुः क्षेत्रज्ञ इति तद्विदः, इति श्रीमुखोक्तेश्च । उदाहृतश्रु-  
तिसूत्रस्मृतिवचनेभ्यः प्रत्यगात्मनो ज्ञातृत्वं सिद्धम् । ननु ज्ञानस्वरूपस्या-  
त्मनो कथं ज्ञानगुणकत्वं नहि स्वरूपमेव स्वस्य गुणोभवतीति चेन्न  
यतोऽप्रत्यक्षस्यात्मनो यथा ज्ञानस्वरूपत्वं श्रुतिप्रमाणेनाभ्युपेयते तथा  
तेनैव प्रमाणेन तस्य ज्ञानगुणकत्वमप्यभ्युपेयं स्वरूपस्य गुणत्वं कथमिति  
नाशङ्कनीयम् । स्वरूपभूतज्ञानात्पार्थक्येन गुणभूतज्ञानस्य स्वीकारात् ।  
यथा मणिर्हीरकादिः चुमणिः सूर्यः स च स्वयं तेजस्वरूपोऽपि  
तेजोरूपायाः प्रभाया आश्रयो भवति तस्य प्रभाविशिष्टरूपेणावस्थि-  
तत्वात् । ननु प्रभाया द्रव्यत्वमेव नास्ति, कुतस्तद्रव्याप्यं तेजस्त्वमिति  
चेन्न । प्रभायाश्शुक्लरूपाश्रयतया द्रव्यत्वाभ्युपगमात् गुणेषु गुणानङ्गी-  
कारात् । प्रभाया गुणत्वव्यवहारस्तु तस्याः सूर्यादितेजोऽन्तराव-  
लम्बितत्वेन गुणसादृश्याद्गौणः । एवं प्रभाया द्रव्यत्वे सिद्धे तस्यास्ते-  
जस्त्वं प्रत्यक्षसिद्धमेव । तथा च यथा सूर्यतत्प्रभयोस्तेजस्त्वाविशेषेऽपि  
सूर्यत्वप्रभात्वावच्छिन्नतयाऽऽधाराधेयभावः प्रत्यक्षादिप्रमाणसिद्धस्तथा  
प्रकृतेऽप्युभयोर्ज्ञानत्वसाम्येऽपि धर्मत्वधर्मित्वावच्छिन्नतयाऽऽधाराधे-  
यभाव उपपद्यत इतिसिद्धं ज्ञातृत्वं प्रत्यगात्मनाम् । अयञ्चात्मा  
कर्ता भोक्तृत्वात् । चेतनोऽहं करोमीति प्रतीत्या, आत्मनि कृत्याश्रय-  
त्वरूपकर्तृत्वस्य प्रत्यक्षसिद्धत्वात् । आदिपदेन भोक्तृत्वादिकं  
ग्राह्यम् ॥ ७ ॥

अहमर्थस्वरूपाश्च सर्वावस्थासु निर्णयात् ।

हर्यधीनाश्च सर्वासु ह्यवस्थासु क्रियासु च ॥ ८ ॥

अहमर्थः स्वरूपः येषां प्रत्यगात्मनां तेऽहमर्थस्वरूपाः । अहं जानामीच्छामि करोम्यनुभवामीत्यादिप्रत्ययेभ्यः, अहमर्थस्वरूपत्वं प्रत्यगात्मनाम् । ननु सुषुप्त्यादावहमर्थस्य व्यभिचारान्नास्ति, अस्मदर्थस्यात्मत्वम्, आत्मनः सर्वावस्थानुगतत्वादतः प्रकृतिकार्यरूप एवायमहंजानामीत्यादिप्रतीतिविषयोऽहमर्थः “अहङ्कार इतीयं मे भिन्ना प्रकृतिरष्टधे” ति भगवदुक्तेरिति चेन्न, उक्तहेतोः स्वरूपासिद्धत्वात्तथाहि सुषुप्त्यादावहमर्थस्यावगमो मानसिद्धः, एतावन्तं कालं सुखमहमस्वाप्सं न किञ्चिदवेदिषमेतावन्तं कालं मूर्छित एवासमित्यादिप्रत्यभिज्ञाया एव मानत्वात्तस्मात् सुषुप्त्यादावपि सुखाज्ञानविषयकज्ञानाश्रयाभिन्नोऽहमर्थोऽनुगत एव विशेषविषयाभावेन विशेषविषयकप्रत्यक्षस्यानुत्थानात् “ब्रह्मैवेदमग्र आसीत्” सचात्मानं वेदाऽहं ब्रह्मास्मीति बहु स्यां प्रजायेय नामरूपे व्याकरवाणीत्यादिभिः श्रुतिभिः ब्रह्मणोऽप्यहमर्थत्वं निश्चीयते । “निरञ्जनः परमं साम्यमुपैती” त्यादिना तत्साम्यापन्नानां मुक्तानामविज्ञानाभिन्नाहमर्थस्वरूपत्वम् मुक्तावप्यहमर्थस्यानुगतत्वं सिद्धं तद्वैपश्यन्नृषिर्वाग्देवोऽप्यहं मनुरभवं सूर्यश्चेति मुक्तानामपि तथैवानुभवश्रवणाच्चेत्यभिप्रायेणोक्तं सर्वावस्थास्त्विति । सर्वासु अवस्थासु जाग्रदादिवन्धमोक्षादिषु । अहमर्थत्वमनुगतमित्यर्थः । हर्यधीनाश्चेति । सर्वासु अवस्थासु जाग्रदादिवन्धमोक्षादिषु क्रियासु, स्थितिप्रवृत्तिनिवृत्तिरूपक्रियासु प्रत्यगात्मनां श्रीहरिपुरुषोत्तमाधीनत्वम् । तदुक्तम् । आदिमश्लोकव्याख्यानावसरे (वेदान्तरत्नमञ्जूपायां) पूज्यपादश्रीपुरुषोत्तमाचार्यैः—“श्रीपुरुषोत्तमाय तत्स्वरूपस्थितिप्रवृत्तिकत्वं सर्वनियन्तुर्विश्वात्मनः श्रीवासुदेवस्यायत्तं नियततन्त्रं स्वरूपं स्थितिश्च प्रवृत्तिश्च यस्य तत्त्वं सर्वदेशसर्वकालीनवस्तुविषयकज्ञानादौ क्रियाप्रवृत्त्यादौ च स्वातन्त्र्याभाववत्वमिति । “एष एव साधु-



कर्म कारयति” । सकारयेत् पुण्यमथापि पापं न तावता दोषवानीषिताऽपि तमेव भान्तमनुभाति सर्वं तस्य भासा सर्वमिदं विभाति “अज्ञो जन्तुर-नीशश्च आत्मनः सुखदुःखयोः । ईश्वरप्रेरितो गच्छेत् स्वर्गं वाश्चममेव वा” इत्यादिश्रुतिभ्यः । बुद्धिर्ज्ञानमसंमोहः क्षमा सत्यं दमः शमः । सुखं दुःखं भवो भावोभयञ्चाभयमेव च । अहिंसा समता तुष्टिस्तपो दानं यशो-ज्यश भवन्ति भावा भूतानां मत्त एव पृथग्विधाः । इति श्रीमुखोक्तेश्च ।

तथाऽणुपरिमाणाश्च भिन्नाः सर्वे स्वरूपतः ।

प्रतिदेहं ह्यनन्ताश्च क्षेत्रज्ञाः परिकीर्तिताः ॥ ६ ॥

यदि प्रत्यगात्मनां मध्यमपरिमाणकत्वं स्यात्तदा घटादिवत्सावय-वत्वेनानित्यत्वं स्यात्, तथा सति शारीराणां नित्यत्वप्रतिपादिकाश्रुतयो-वाध्येरन् । यदि जीवानां विभुपरिमाणकत्वमिष्यते तदोत्क्रान्तिगत्या-गतिभिश्चलनमेव न घटेत्, तथात्वे उत्क्रात्यादिवोधकश्रुतयो व्याकुप्येर-न्नित्यतोऽणुपरिमाणकत्वं प्रत्यगात्मनां निर्वक्ति-तथेति । अणुपरिमाण-येषांते अणुपरिमाणाः । “अणुहर्षेण आत्मा चेतसा वेदितव्यः यस्मिन् प्राणः पञ्चधा संविवेशः । अणुहर्षेण आत्मा यं वा एते सिनीत, इत्यादिश्रुतिभ्यः । सङ्ख्याविवादं निराकरोति भिन्नाइति । प्रतिदेहं स्वरूपतः स्वभावतः भिन्ना विलक्षणा इति यावत् । नित्यो नित्यानां चेतनश्चे-तनानामेको बहूनां यो विदधाति कामानिति श्रुतेः । अंशो नानाव्यप देशादिति न्यायात् । “न त्वेवाहं जातु नासं नत्वं नेमे जानाधिपाः नचैवं न भविष्यामः सर्वे वयमतपरमित्यादि” स्मृतेश्च । एकैकस्य जीवस्योक्तसाधन सम्पत्त्या क्रमेण मोक्षाभ्युपगमे कदाचित् सर्वेषामेव मोक्षापत्तौ निःशेष-कार्यकारणात्मकविश्वत्यन्ताभावप्रसङ्ग इत्यत आह—अनन्ताश्चेति । हि यस्माद् क्षेत्रज्ञाः जीवा अनन्ताः तस्मान्नोक्तदोषावकाशः । अनन्त-त्वञ्चात्र सङ्ख्यानिरूपितावसानशून्यत्वम् । असङ्ख्याका इति यावत् । परिकीर्तिता इत्यनेन वेदान्तवाक्यैः महर्षिभिश्चेति योज्यम् ।

तानि च वाक्यानि पूर्वमेवोदाहृतानि । देहेन्द्रियमनोबुद्धिप्राणादिविलक्षणो  
ज्ञानस्वरूपो ज्ञातृत्वकर्तृत्वधर्मकोऽहमर्थरूपः परमेस्वरायतस्वरूपस्थिति  
प्रवृत्तिकोऽणुपरिमाणकः प्रतिशरीरो भिन्नोऽनन्तबन्धमोक्षाह इति-प्रत्य-  
गात्मनां लक्षणं पर्यवसितम् । अद्य विशेषणेन देहेन्द्रियाद्यात्मवादिनां  
मतमपाकृतं भवति द्वितीयविशेषणेन तार्किकाणां मतनिराकरणम् ।  
निर्विशेषचिन्मात्रं ब्रह्मैव जीवत्वेनाभ्युपगच्छतां मायावादिनां मते  
ऽतिप्रसक्तिनिरासाय ज्ञातृत्वादिधर्मकत्वेति विशेषणम् । अहमर्थस्वरूप-  
त्वमपि मायावादिनां मतनिरासाय । उक्तलक्षणस्य परब्रह्मणि  
सत्त्वात्तत्रातिप्रसङ्गवारणाय पञ्चमविशेषणम् । परमेश्वरायतस्वरूप-  
स्थितिप्रवृत्तिकत्वदलस्यासाधारणस्य व्यावर्त्तकत्वान्नोक्तदोषावकाशः  
तादृशविशेषणस्य सत्त्वं यदि परब्रह्मणि कश्चिदनभिज्ञो ब्रूयात्तदाऽन्य-  
दसाधारणविशेषणं वदन् प्रत्यग्वृत्तिपरिमाणविवादं निराकरोति-  
अणुपरिमाणक इति । सङ्ख्याविवादनिरासाय प्रतिशरीरभिन्न  
इति । प्रत्यगात्मनां लक्षणं निरूप्य सम्प्रति देहेन्द्रियाद्यात्मवादिनां मतं-  
निराकरोति—

देहादीनामनात्मत्वं प्रसिद्धं लोकवेदयोः

जडत्वान्नश्वरत्वाच्च करणत्वात् तयादपि । १० ॥

देहो नात्मा मृतशरीरे चैतन्यानुपलब्धेः भौतिकत्वात् जडत्वा-  
च्चेति प्रयोगात् । लोकानां ममेदं शरीरं मम हस्ताविति व्यति-  
रेकावगाहिप्रत्ययो जायते तस्मान्निश्चीयते शरीराच्चान्य आत्मा सन्ति च  
देहान्तरभोग्यस्वर्गसाधनभिधायिन्योयमनरकादिप्रापकश्रुतयश्च ताभि  
र्निश्चीयते देहान्तरयायी भोक्ता आत्मास्तीति । तस्माद्वाण्णतस्मादन्नमया-  
दन्योन्तरात्मा विज्ञानमयः "देहीनित्यमवध्योयम् । वासांसि जीर्णानि यथा  
विहाय" न जायते म्रियते ना कदाचिन्नायं भूत्वा भविता वान-  
भूयः । अजो नित्यः शाश्वतोऽयं पुराणो न हन्यते हन्यमाने शरीरे



इत्यादिश्रुतिस्मृतिभ्योपि देहातिरिक्त आत्मा इति निश्चीयते, एतदभि-  
प्रेत्यैवोक्तं लोकवेदयोरिति । इत्यात्मनोदेहातिरेकःसिद्धः । चार्वाकैकदेशानु-  
यायिनो बाह्यकरणान्येवात्मेति व्यपदिशन्ति तन्मतं दूषयति—  
( करणत्वात् ) बाह्येन्द्रियगणो नात्मा, करणत्वात्, क्षयित्वाच्च, वास्या-  
दिवत् । चक्षुषा पश्यामि श्रोत्रेण शृणोमीति प्रत्ययो न तु चक्षुरह-  
मिति धीर्न हि नष्टमिन्द्रियं स्ववैकल्यमनुसन्धत्ते, असत्त्वात् ।  
नाप्यन्यत्, अन्येनानुभूतस्यान्येनस्मरणायोगात् । निखिलानां विषयाणां-  
प्रतिसन्धातात्वेकः योहं द्रष्टा स एव शृणोमीति प्रतीतेः । एके मनस  
एवात्मत्वं भावयन्ति, तदप्यकिञ्चित्करम्, सुषुप्तौ तस्यापि लयादन्तः-  
करणत्वाच्च चक्षुरादिवदिति । बुद्धिरपि नात्मा अन्तःकरणत्वात् ।  
प्राणोपि न चेतनः, वायुत्वात् व्यजनजन्यवायुवदिति, प्रयोगात्  
इत्यात्मन इन्द्रियबुद्धिप्राणातिरेकः सिद्धः । १० ॥

आत्मा स्वतएव प्रकाशते नतु परप्रकाश्यत्वं तस्य, यतस्तस्य श्रुतिषु  
स्वयंज्योतिष्स्वरूपत्वाभिधानादित्याह—

तेषां ज्ञानस्वरूपत्वं नेन्द्रियायत्तमस्ति वै ।

तेषां प्रकाशकत्वाच्च स्वयंज्योतिष्मुच्यते । ११ ॥

तेषां प्रत्यगात्मनां ज्ञानस्वरूपत्वं न करणव्यापारायत्तम् । वै इति  
निर्धारणे, शास्त्रप्रमाणेन निश्चितत्वात् । तेषाम् = इन्द्रियाणाम् । प्रकाश-  
कत्वात् स्वयंप्रकाशत्वमुच्यते । निगमैरिति शेषः । यथा सैन्धवघनोऽनन्त-  
रोऽबाह्यः कृत्स्नो रसघन एव, एवं बायेयमात्माऽनन्तरोऽबाह्यः कृत्स्नः  
प्रज्ञानघन एव वृ० । ४ । ५ । १३ । अत्रायं पुरुषः स्वयं ज्योतिर्भ-  
वतीति श्रुतेः वृ० । ४ । ३ । ६ । ११ ।

अत्र केचिदाहुः ज्ञातृत्वादिकमन्तः करणस्या, आत्मनस्तु साक्षि-  
तामात्रमिति तान् प्रत्याह ।

ज्ञातृत्वमपि तेषां वै स्वाभाविकमतोऽस्ति हि ।

नहि विज्ञातुरित्यादिश्रुतिभिः प्रतिपादितम् ॥१२॥

अतः स्वप्रकाशत्वादेव श्रुतिप्रमाणसिद्धं ज्ञातृत्वमपि तेषां जीवानां स्वाभाविकं नत्वौपाधिकं विज्ञातुर्विज्ञानाश्रयस्यात्मनो या विज्ञा-  
तिःगुणभूतविज्ञानं, तस्या विनाशो नास्ति नित्यत्वादित्यर्थः । १२ ।

उक्तार्थं स्मृतिप्रमाणेनापि समर्थयति ।

एतद्यो वेत्ति तं प्राहुः क्षेत्रज्ञ इति तद्विदः ।

इत्युक्तं श्रीमुखेनैव कृष्णेन परमात्मना ॥१३॥

एतद्भूतादिसङ्घातरूपं ममेदमिति यो वेत्ति आत्मनोभेदेन जानाति—तं क्षेत्रज्ञ इति तद्विद आत्मयाथात्म्यज्ञाःप्राहुः । क्षेत्रात् कृषी-  
वलवत् क्षेत्रज्ञोऽत्यन्तविलक्षण इति प्रकर्षेणाहुरित्यर्थः । यद्यप्यतिप्रा-  
कृताः स्थूलोऽहं कृशोऽहं मनुष्योऽहमिति शरीराभेदेनात्मानमनुसन्दधते  
तथापि मम देहे सुखं मम देहे दुःखं मम देहे पीडा ममेदं शरीरमिति  
भेदेनाऽपि बहवोऽनुसन्दधानाः दृश्यन्तेऽतस्तद्विद इत्युक्तं तस्मादति-  
मूर्खाणां देहात्मनोर्विवेकाभावेऽपि शास्त्राधिकारिणां तद्विवेको-  
ऽस्त्येवेत्यर्थः । १३ ।

इत्यात्मनः स्वाभाविकज्ञातृत्वसमर्थनम् ।

ज्ञानस्वरूपस्यात्मनः ज्ञानाधारत्वं कथमित्याशङ्क्याह ।

उभयोर्ज्ञानयोः साम्यं भासते चात्र यद्यपि ।

तथाऽपि धर्मिधर्मत्वं भेदे ज्ञेयं नियामकम् ॥१४॥

उभयोः स्वरूपात्मकज्ञानधर्मभूतज्ञानयोरभेदे ज्ञानस्वरूपस्यात्मनो  
ज्ञानाश्रयत्वाऽभिधाने स्वस्मिन् स्ववृत्तित्वाभावेनाधाराधेयभावो नोपपद्यते ।  
अत्र ज्ञानस्वरूपे आत्मनि, इति शङ्कार्थः । ज्ञानस्वरूपात्मा धर्मी ज्ञानं



तद्धर्मः तथाच धर्मित्वेन धर्मत्वेन च ज्ञानयोर्विजातीयत्वादाधाराधेयभावो-  
पपत्तिरित्याह-तथापीति । १४ ।

उक्तार्थं दृष्टान्तेन परबुद्ध्यारूढं करोति ।

मणिद्युमणिदीपादिष्वद्वा भेदोऽपि दृश्यते ।

प्रभाप्रभावतोस्तत्राभेदस्तेजस्त्वतोपि च ॥१५॥

मणिः हीरकादिः द्युमणिः सूर्यः प्रदीपः, एषु द्युमणित्वेन प्रभा-  
त्वेन भेदः साक्षात् भासते प्रभावान् सूर्य इति प्रतीतौ, प्रभाप्रभावतोस्ते-  
जस्त्वेनाभेदोऽपि दृश्यते ॥१५॥

तयोर्भेदं स्पष्टयति—

प्रभावच्चप्रभात्वाभ्यां भेद आवालमस्ति हि ।

जले क्षिप्तं जलं यद्वत्तिलराशौ यथा तिलम् ॥१६॥

भेदाभानेऽपि भेदस्तु सिद्धयत्येव हि वृद्धितः ।

तथा ज्ञानस्वरूपेऽपि ज्ञातृत्वं ज्ञायते बुधैः ॥१७॥

हि यस्मात् आवालं बालमभिधाय्य प्रभावच्चप्रभात्वाभ्यांभेदोऽ  
स्ति प्रभात्वावच्छिन्नधर्मतानिरूपितप्रभावत्वावच्छिन्नधर्मितायाः सत्त्वा  
दाधाराधेयभाव उपपद्यत इति भावः । जलप्रक्षिप्तजले तिलराशौ चात्य  
न्तसाजात्येन भेदाग्रहेऽपि भेदस्य सत्त्वमेवास्ति जले निक्षिप्तं जलं भिन्न-  
त्वेनावस्थातुमर्हति, सावयवद्रव्यत्वात्, पार्थिवरजसि निक्षिप्तपार्थिवर-  
जोवत्, तिलराशौ निक्षिप्ततिलवच्चेत्यनुमानं द्रष्टव्यम् । अन्यथा जलस्य  
वृद्धिर्न स्यात् प्रागुपदर्शितदृष्टान्तेन ज्ञानस्वरूपस्यात्मनो ज्ञातृत्वं श्रुतिभि-  
र्विद्वद्भिर्ज्ञातुं शक्यते, बुधैरित्युक्त्या योऽयं वेद जिघ्राणीति पुरुष एव  
द्रष्टा श्रोता रसयितेत्यादिश्रुतीनां प्रामाण्यमुक्तार्थं स्फोरितम् ॥१६॥१७॥

इत्यात्मनो ज्ञातृत्वोक्तिनिर्वाहः— बुद्धिवृत्तौ चेतनः प्रतिबिम्बति

प्रतिबिम्बश्च विषयविषयिणोस्सम्बन्धः, तस्य च बुद्धिधर्माणां ज्ञातृत्वा-  
दीनां चैतन्य उपचारादहं जानामीति व्यवहार इत्याह—

चैतन्यं बुद्धिवृत्तौ यत्प्रतिबिम्बितमस्ति वै ।

तदेव व्यवहारार्थं ज्ञानत्वेनोपचर्यते ॥१८॥

दर्पणस्थानीयायां बुद्धिवृत्तौ यत् चैतन्यं प्रतिबिम्बितमस्ति तदेव  
व्यवहारार्थं ज्ञानत्वेन उपचर्यते वृत्तिप्रतिबिम्बितचेतने ज्ञानत्वं भाक्तमि-  
त्यर्थः ॥ १८ ॥

अतिरिक्तं स्वरूपात्तु ज्ञानं किञ्चिन्न विद्यते ।

इति यदुच्यते कैश्चित्तदयुक्तं विरोधतः ॥१९॥

स्वरूपाद्भिन्नं ज्ञानं नास्ति चेत्तदा ज्ञानाश्रयत्वं प्रत्यगात्मनां कथ-  
मुपपद्यत इति भावः । मायावादिभिर्यदुक्तं, तन्न, विरोधात् । तथाहि-  
“विज्ञातारमरे केन विजानीयात्” “जानात्येवायं पुरुष” इत्यादिश्रुत्या  
ज्ञानाश्रयत्वस्य “विज्ञानं यज्ञं तनुते” “यो विज्ञाने तिष्ठन्नि” त्यादिश्रुत्या  
ज्ञानस्वरूपस्य चात्मनःप्रतिपन्नत्वात्-आत्मा ज्ञानाश्रयो ज्ञानस्वरूपश्च स्वरू-  
पातिरिक्तज्ञानानभ्युपगमे तु ज्ञानस्वरूपप्रतिपादकज्ञानाश्रयबोधकश्रुत्यो-  
र्विरोधः प्रसज्येत ॥१९॥

बुद्धिप्रतिबिम्बितचेतने ज्ञानत्वोपचारात् व्यवहारः सिद्धयतीतिय-  
दुक्तं तन्निरस्यति ।

औपचारिकज्ञानेन ज्ञानकार्यं भवेद्यदि ।

शूद्रोऽपि ब्राह्मणत्वेन कल्पितेन भवादृशैः ॥२०॥

होमादिष्वधिकार्यो हि लोके पण्डितमानिभिः ।

औपचारिकरूपेण यूपादित्येन वै तमः ।

नश्यतामिति कुत्रापि नैव दृष्टं श्रुतं तथा ॥२१॥



यदि काल्पनिकज्ञानेन व्यवहारः सिद्ध्येत्तदा कल्पितब्राह्मणत्वेन  
शूद्रस्यापि यागादावधिकारः स्यात् । स्याच्च काल्पनिकेन यूपಾದित्येन  
तमसो निवृत्तिः । साच न दृष्टचरा युक्ता वा ॥२१॥

( इत्यात्मनः स्वाभाविकज्ञातृत्वसमर्थनम् । )

यदि वृत्तिचेतनयोर्विम्बप्रतिविम्बभावः सिद्ध्येत्तदोक्तव्यवहारः  
स्यात्, स एव न सम्भवति प्रतिविम्बं प्रति उपाधेर्विम्बस्य च  
सावयवत्वरूपवत्त्वस्य प्रयोजकत्वात् प्रकृते च विम्बश्चेतनो न रूपी  
नाप्यवयववान्, उपाधिरूपा बुद्धिर्न रूपवती नाप्यवयववतीत्याशयेन  
प्रतिविम्बवादमाक्षिपन्नाह—

रूपावयवहीनस्य प्रतिविम्बो न विद्यते ।

आकाशस्य जले तत्त्वं सावयवच्चतः खलु ॥ २२ ॥

सावयवस्य रूपादिमत एव प्रतिविम्बो दृश्यते नतु रूपादिरहि-  
तस्य । तथाच नीरूपस्य निरवयवस्य च चैतन्यस्य तथाभूतायां बुद्धिवृत्तौ  
प्रतिविम्बो न सम्भवतीत्यर्थः

अपिच सूर्यतारादिप्रभायुक्तस्य स्वस्य वै

दृश्यते प्रतिविम्बो हि केवलस्य तु न क्वचित् ॥ २३ ॥

रसादीनां च कालादौ कालादीनां रसादिषु ।

प्रतिविम्बो भवेत्स वै नैव दृष्टः श्रुतस्तथा ॥ २४ ॥

नीरूपस्य निरवयवस्य चाकाशस्य जले प्रतिविम्बदर्शनादुक्तनियमे  
व्यभिचारमाशङ्क्य निराकरोति । आकाशस्येति । तत्त्वम् = प्रतिविम्ब-  
त्वम् । तत् = आकाशम् । पञ्चीकरणप्रक्रियायामाकाशे सावयवत्वरूपित्व-  
चालुषत्वादीनां धर्माणां सत्त्वात्तत्प्रतिविम्बो जले दृश्यत एवेत्यर्थः । २२॥  
सावयवे रूपवति प्रत्यक्षगोचर एव द्रव्ये नीरूपस्य रूपस्य प्रत्यक्षगोच-

रस्वाश्रयद्रव्यविशिष्टस्यैव प्रतिविम्बो यथा दृश्यते, तथा सूर्यचन्द्रादिस प्रभामण्डलयुक्तस्यैवाकाशस्य प्रतिविम्बः न केवलस्य तस्य, अन्यथाऽन्ध-  
कारेऽपि तद्दर्शनापत्तेर्न तत्र व्यभिचारावकाश इत्याशयेन पक्षान्तरमाह-  
अपिचेति । यदि नीरूपस्य निरवयवस्य प्रतिविम्बः स्यात्तदा रसादीनां  
शब्दादौ प्रतिविम्बत्वापत्तिः । नच तथा श्रूयते दृश्यते वा कुत्रापि, विपक्षे  
बाधकतर्कमुपन्यस्यति—रसादीनामिति । यद्युक्तनियमो नाभ्युपेयते तदा  
काले रसस्य तत्र कालस्य च प्रतिविम्बत्वापत्तिः स्यात्सा च न दृष्टचरा-  
श्रुतावेत्यर्थः ॥ २३।२४॥

इति बुद्धिवृत्तौ चैतन्यस्य प्रतिविम्बो ज्ञानमितिपक्षस्य निरासः ।

एतेनैव हि जीवस्य ब्रह्मणः प्रतिविम्बता ।

निरस्ता दोषतुल्यत्वाद्ब्रह्मोपाध्योस्तथात्वतः ॥२५॥

विम्बस्थानीयं ब्रह्म जलस्थानीयेऽन्तःकरणाद्युपाधौ प्रतिविम्बितं  
सज्जीवभावमापद्यते, उपाधेश्चाविद्याकल्पितत्वात्तत्प्रयुक्तो भेदः, यथा  
सूर्यस्य जलपूरितेषु घटेषु तत्र तत्र प्रतिविम्बादभेदो घटोपाधिकृतो-  
भेदश्च, तत्रैकस्मिन् चाल्यमाने घटजले तद्वत्स्यैव प्रतिविम्बस्य कम्पा-  
दियोगो नान्येषां प्रतिविम्बानां, एकस्मिन् घटनाशे तद्वत्स्यैकस्यैव  
प्रतिविम्बस्य विम्बभावापत्तिर्नान्येषां तथैकस्मिन्नन्तःकरणे सुखदुःखा-  
द्यात्मना परिणामे सति तदैकस्यैव चेतनप्रतिविम्बस्य सुखदुःखाद्यनु-  
भवो नान्येषां प्रतिविम्बानाम्, तथाचैकस्मिन्नुपाधौ तत्त्वमस्यादिवा-  
क्यजन्यजीवब्रह्मैक्यज्ञानान्नाशापन्ने तस्यैव ब्रह्मभावापत्तिलक्षणो मोक्षो  
नान्येषामिति सुखदुःखभोगसाङ्कर्षाभावव्यवस्थोपपत्तिर्वन्धमोक्षोपपत्ति-  
श्चेतिशङ्कां प्रतिक्षिपन्नाह । एतेनैवेति । प्रागुपदर्शितदोषेणेति तदर्थः ।  
अयम्भावः । यथा सूर्यरूपविम्बस्य जलादिरूपोपधेश्च रूपवत्त्वात्साव-  
यवत्वात् परिच्छिन्नदेशवृत्तिरूपेण सदृशत्वाच्च प्रतिविम्बभावो युक्तः  
प्रकृते विम्बस्य ब्रह्मणो नीरूपत्वान्निरवयवत्वात्सर्वगतत्वाद्युपा-



धेरपि नीरूपत्वनिरवयवत्वाभ्यां प्रतिविम्बभावस्य सर्वथैवासामञ्जस्यतेति जीवस्य ब्रह्मप्रतिविम्बता निरस्ता, उक्तदोषसाम्यात् । तथात्वतः = विम्ब-स्थानीयब्रह्माणोनीरूपत्वान्निरवयवत्वाच्च । अन्तःकरणरूपोपाधेरविद्या-रूपोपाधेर्वा नीरूपत्वान्निरवयवत्वाच्चेत्यर्थः ॥२५॥

इति जीवस्य ब्रह्मप्रतिविम्बतानिराकरणम् ।

अवच्छेदवादिनः किल मन्यन्ते एक एवात्मा विभुस्तत्तदुपाध्यवच्छिन्नोभिन्नतया प्रतीयते घटावच्छिन्नाकाशवत् स्वस्वोपाधिभिरवच्छिन्ना-आत्मानः स्वीयस्वीयसुखदुःखादिकं साक्षात्कुर्वन्ति, अतो न सुखदुःख-साङ्कर्यम्, अवच्छेदकोहि तत्तदन्तःकरणरूपोपाधिः, अविद्यावेति तन्मतं निरस्यति—

तथावच्छेदवादोऽपि नैव सिद्धयति तन्मते ।

ब्रह्म तु छेदनानर्हं छेद्ये नश्वरता भवेत् ॥२६॥

तथात्वे सर्वगतत्वाद्यजत्वादिविषयं वचः ।

वाध्येत तन्मत एव जीवानादित्वभङ्गता ॥२७॥

न तावदुपाधिनाञ्छिन्नो ब्रह्मखण्डो जीवात्मा, सर्वगतस्य निरवयवस्य ब्रह्मणश्छेदनानर्हत्वात् 'निष्कलं निष्क्रियं शान्तमिति श्रुतिवाक्यात् । छेदनार्हत्वे च ब्रह्मणो नश्वरत्वमापद्येत, तथात्वे = नश्वरत्वे । "अजो ह्येको जुषमाणोऽनुशेते" "नित्यः सर्वगतः स्थाणुः" प्रकृतिं पुरुषश्चैव विद्वयनादी उभावपीति प्रत्यगात्मनोऽजत्वानादित्वप्रतिपादिकाः—श्रुतयो वाध्येरन् । तन्मते मायावादिमत एव जीवात्मनोऽनादित्वं तैरपि स्वीकृतं तस्य भङ्गः स्यात् जीवस्य सादित्वपक्षे ॥ २६ । २७ ॥

उपाध्यावरणपक्षेऽपि तत्तदुपाधीनां विभुत्वमणुत्वम्बेति विकल्पद्वयमाह—आवरण इति । आद्यपक्षं निरस्यति

आवरणेऽप्युपाधिर्हि विभुर्वाऽणुर्विवक्षितः ।

आद्ये ब्रह्मस्वरूपस्य सर्वस्यावरणं भवेत् ॥२८॥

यदि तत्तदुपाधीनां विभुत्वमुररीक्रियते तदा सर्वस्यावृतत्वेना-  
प्रपञ्चस्यान्धं प्रसज्येत प्रकाशकाभावात् । नोपपद्येरन् उत्क्रान्तिगत्या-  
गत्यादयः । स्याच्च मुक्तोपसृप्यस्य ब्रह्मणोऽभावः । “ब्रह्मविदाप्नोतिपरम्”  
“मुक्तोपसृप्यत्वव्यपदेशात्” “मामेवैष्यसि सत्यन्ते प्रतिजाने प्रियोसि  
मे । बहवो ज्ञानतपसा पूता मद्भावमागता ” इतिश्रुतिसूत्रस्मृतयो  
वाध्येरन् ॥ २८ ॥

जगतोप्यन्धतापत्तिः स्यादुत्क्रान्तिगती न च ।

सम्भवेतां मते तस्मिस्ततोऽदृष्टं प्रचक्ष्यते ॥२९॥

उपाधेः परिच्छिन्नत्वे गत्यादौ सम्भवत्यपि ।

दोषान्तरस्य सत्त्वाच्च तद्यथा प्रतिपाद्यते ॥३०॥

एतस्मिन् = उपाधेर्विभुत्वपक्षे उत्क्रान्तिगती न सम्भवेता-  
मिति योजना ततः = तस्माद्दोषात् अदृष्टम्, अणुत्वम् । उपाधीनामिति  
शेषः ॥ २९ ॥

उपाधेः परिच्छिन्नत्वपक्षे उत्क्रान्त्यादिव्यवस्थासम्पत्तावपि दोषा-  
न्तरस्य सत्त्वादुपाधीनां परिच्छिन्नत्वपक्षोऽपि न साधीयान् । कोऽसौ  
दोष इत्यत आह—तद्यथेति । तत् दोषान्तरं यथाऽस्ति तथा प्रति-  
पाद्यत इत्यर्थः ॥ ३० ॥

दोषं निर्वक्ति—घटस्येति । यथा घटे गच्छति तदवच्छिन्ना-  
काशस्य गमनमनुपपन्नं तथा उपाधिगमनवेलायां तदवच्छिन्नस्याद्वि-  
तीयस्य परब्रह्मणो गमनं नास्ति तस्य सर्वगतत्वात्—

घटस्य गमने यद्वदाकाशो नैव गच्छति ।

उपाधेर्गमने ब्रह्मगमनासम्भवस्तथा ॥ ३१ ॥



अतो मुक्तस्य शुद्धस्य चिन्मात्रस्य हि ब्रह्मणः ।

वन्धापत्तिश्च वद्धस्य मुक्तिर्भूयात्पदे पदे ॥३२॥

अतः = उपाधिगमनेन ब्रह्मगमनानुपपत्तेः । उपाधौ गच्छति सति स्वावच्छिन्नब्रह्मप्रदेशकर्षणयोगादनुक्षणमुपाधिसंयुक्तप्रदेशभेदात् क्षणे क्षणे बन्धमोक्षौ भवेतां नित्यमुक्तप्रदेशोऽकस्माद्वध्येत, अनादि-वद्धश्च स्वयमेवाकस्मान्मुच्येत ॥३१॥३२॥ दोषान्तरमाह—कृतहानेति ।

इत्युपाधेरणुत्वनिरसनम्

उपाधीनां मध्यमपरिमाणत्वपक्षोऽपि न सम्भवदुक्तिक इत्याह—

कृतहानाकृतापत्तिर्दोषः स्याच्च न संशयः ।

देहे सर्वत्रदुःखादेरनुभूतिश्च नो भवेत् । ३३ ॥

उपाधेर्मध्यमे माने बाह्यपक्षं हि स्वीकृतम् ।

तथात्वे देहवच्चात्माऽनित्यः सावयवो भवेत् । ३४ ॥

उपाध्यणुत्वतो जीवाणुत्वञ्चेति मतं गतम् ।

तस्मादेतन्मतं विज्ञैर्दूराद्धेयं प्रयत्नतः । ३५ ॥

उपाधेर्मध्यमपरिमाणाभ्युपगमे शरीरे सर्वत्र सुखदुःखादीनामनुभवो नोपपद्येत, वेदवाह्यानां मते प्रवेशश्च स्यात् ॥३४॥ दोषान्तरमाह—तथात्व इति । उपाधेर्मध्यमपरिमाणत्व इति तदर्थः । यद्यद् मध्यमपरिमाणं तत्तदनित्यं सावयवञ्चेति नियमेन जीवात्मनोर्मध्यमपरिमाणत्वेऽनित्यत्वं सावयवत्वञ्च प्रसज्येत । उपाध्यणुत्वनिरूपितजीवात्मनोऽणुत्वमिति तव सिद्धान्तस्य भङ्गस्स्यात् ॥३५॥

निगमयति तस्मादिति । श्रुतिस्मृतियुक्तिविरुद्धत्वान्नादरणीयोऽवच्छेदवादो विद्वद्भिः ॥

( इत्यवच्छेदवादभङ्गः )

अयञ्चात्मा कर्त्ता भोक्तृत्वात् चेतनोऽहं करोमीति प्रतीत्या आत्मनि कृत्याश्रयत्वरूपं स्वाभाविकं कर्तृत्वमित्याह—

कर्तृत्वमपि शास्त्रेषु तेषां स्वाभाविकं श्रुतम् ।

विज्ञानं यज्ञमित्यादिश्रुतिराह सनातनी । ३६ ॥

तेषाम् = प्रत्यगात्मनां । स्वाभाविकं कर्तृत्वं शास्त्रेषु श्रुतम् । नच जपाकुसुमस्थं लौहित्यं स्फटिक इवान्तःकरणगतं कर्तृत्वमात्मन्य-  
ध्यस्यते, नतु तात्त्विकं, निर्विकारत्वश्रुतिविरोधात्, सुषुप्तौ बुद्ध्यभावे कर्तृत्वादर्शनाच्चेति वाच्यम् । तथासति रक्तं कुसुममिति वत्कदाचित् मनः कर्त्रिति प्रमा लोहितस्फटिक इति वच्चेतन्यं कर्त्रिति भ्रमश्च स्यात् सुषुप्तावन्तःकरणाभावेऽप्यात्मनि आसादिकर्तृत्वदर्शनात् भूर्भूतित्येव श्वसितीति श्रुतेश्च, आत्मनि कर्तृत्वस्यौपाधिकत्वासम्भवात् किञ्चात्मनो-  
ऽकर्तृत्वे बुद्धिरेव श्रवणादिकर्त्रीति तस्या एव तत्फलमोक्तोऽपि स्यात्, “शास्त्रफलं प्रयोक्तरीति न्यायात्, अन्यथाऽतिप्रसङ्गादित्याशयेन स्वाभा-  
विककर्तृत्वमभिहितम् ॥३६॥

श्रुतिसूत्रमानेन स्वाभाविकं कर्तृत्वं प्रत्यगात्मनां समर्थयति ।

कर्ता शास्त्रार्थवच्चादित्यादिकं सूत्रमेव च ।

सूत्रकारमतं ग्राह्यं तस्मादित्येव सम्मतम् ॥ ३७ ॥

यत्तु निषेधकं वाक्यं कर्तृत्वस्यात्मनोऽस्ति हि ।

..... । ३८ ॥

स्वाभाविकं कर्तृत्वमाह श्रुतिरिति योजना “विज्ञानं यज्ञं तनुते, इति श्रुत्या विज्ञानस्वरूपस्य प्रत्यगात्मनो यागकर्तृत्वं बोध्यते सनात-  
नीत्युक्त्या प्रत्यगात्मनां स्वाभाविकं कर्तृत्वं स्फोरितम् । ननु “विज्ञानं यज्ञं तनुते, इति श्रुतौ विज्ञानशब्देन बुद्धिरेव ग्रहणं नतु जीवात्मन इति



चेन्न । यतः बुद्धेः कर्तृत्वाङ्गीकारे शक्तिविपर्ययात् करणशक्तिर्हीयेत  
कर्तृशक्तिः स्यात् किञ्च बुद्धेः कर्तृत्वे भोक्तृशक्तिरपि बुद्धेरेव स्यात् एवं  
सति बन्धमोक्षौ बुद्धेरेव प्रसज्येयाताम् । “एवं तन्मनोऽनुकुरुतेति”  
श्रुतौ मनसः कृतिकर्मत्वस्य “शृण्वन्तश्श्रोत्रेण विद्वांसो मनसा”  
इत्यादिश्रुतौ “शरीरवाङ्मनोभिर्यत्कर्म प्रारभते नरः” इति स्मृतौच  
करणत्वस्य प्रतिपन्नत्वेन कर्तृत्वासम्भवात्, कर्तृत्वकर्मत्वयोरेकत्रा-  
सम्भवस्य “कर्तृकर्मव्यपदेशाच्च” इतिसूत्रसिद्धत्वात् । “मन उत्क्रामन्  
मिलित इवाभ्रन् पिवन्नास्ते वा,, इत्यादिश्रुतौ मनस उत्क्रमणेऽप्यात्मनः  
कर्तृत्वस्य तथा “परञ्ज्योतिरुपसम्पद्य स्वेनरूपेणाभिनिष्पद्यते स तत्र  
पर्येति जज्ञन् क्रीडन् रममाणः स्त्रीभिर्वायानैर्वा” इत्यादिस्वरूपाविर्भाव-  
रूपमुक्तावपि कर्तृत्वस्य च प्रतिपन्नत्वेन नास्यौपाधिकतासम्भवः ।  
तच्च कर्तृत्वं परमपुरुषहेतुकमिति “कर्त्ता शास्त्रार्थवत्त्वात्” परात्तुतच्छ्रुतेः  
इत्यधिकरणयोः प्रपञ्चितम् । सूत्रमुदाहरति—कर्त्तेति । सूत्रकारो भग-  
वान् वादरायणस्तस्य मतं कर्त्ता शास्त्रार्थवत्त्वादित्यादिकं सूत्रमेवाहेति  
योजना । तस्मादिति । सूत्रकारसम्मतत्वादेव प्रत्यगात्मनां स्वाभाविकं  
कर्तृत्वं पूर्वाचार्य्यसम्मतमित्यर्थः । आत्मैव कर्त्ता “स्वर्गकामोयजेत”  
मुमुक्षुर्ब्रह्मोपासीतेत्यादेर्भुक्तिमुक्त्युपायबोधकस्य शास्त्रस्यार्थवत्त्वादिति  
सूत्रार्थः ॥३७॥ ३८ ॥

“हन्ताचेन्मन्यते हतम्, उभौ तौ न विजानीतो नायं हन्ति न  
हन्यते” इत्यादिशास्त्रैरात्मनः कर्तृत्वनिषेधे कागतिरित्यत्राह —  
यत्तु निषेधकमिति—

यत्तु निषेधकं वाक्यं कर्तृत्वस्यात्मनोऽस्ति हि ।

स्वातन्त्र्यविषयं तच्च शास्त्रेणैवेति ज्ञायते । ३६ ॥

आत्मनः कर्तृत्वस्य निषेधकं वाक्यं हन्ताचेन्मन्यते हतमिति—

कठवल्ल्युक्तं यदस्ति तद्वाक्यं स्वातन्त्र्यविषयं प्रत्यगात्मनां स्वतन्त्रकर्तृ-  
 त्वनिषेधपरमिति शास्त्रेण ज्ञायते निश्चीयते । विपक्षे बाधकतर्कमुपन्य-  
 स्यति । अन्यथेति । कर्तृत्वमात्रप्रतिषेधे श्रुतिप्रमाणैरवधारितं प्रत्यगात्मनां  
 कर्तृत्वादिकं नोपपद्येतेत्यर्थः । कर्तृत्वाभावादेव प्रत्यगात्मनां कर्तृत्वादि-  
 बोधिकाः श्रुतयो बाध्येरन् । अयम्भावः “न जायते म्रियते वा विपश्चिदि”-  
 तिमन्त्रे न हन्यते हन्यमाने देह इति देहातिरिक्तस्यात्मनो हननायोग्यत्वेन  
 प्रकृतत्वात्तद्विषयतयोपपद्यते । कर्तृत्वप्रतिषेधकानि भगवद्वचनानि प्रकृ-  
 तिगुणादिमनपेक्ष्य केवलस्य जीवस्य कर्तृत्वप्रतिषेधकानि सन्ति । तस्य  
 “तत्रैवं कर्तारमात्मानं केवलन्तु यः । पश्यत्यकृतबुद्धित्वान्न स पश्यति  
 दुर्मतिरिति वचनान्तरेणैकार्थ्यात्, तत्र केवलशब्दः स्वातन्त्र्यपरः  
 सांसारिकप्रवृत्तावधिष्ठानादिपञ्चकस्य हेतुत्वात् केवलं स्वातन्त्र्येण  
 स्वात्मानं कर्त्ता मन्यमानो दुर्मतिरित्यर्थः । सर्वथा कर्तृत्वप्रतिषेधे तु  
 केवलपदस्य वैयर्थ्यं प्रसज्येत, अन्यथा गुणादीनां कर्तृत्वे तेषामेव  
 भोक्तृत्वापत्तिस्तयोस्सामानाधिकरण्यनियमात्, नह्यन्यकर्तृककर्मणा-  
 मन्येषा भोक्तृत्वं कुत्रापि प्रसिद्धम् । अपिच गुणकर्तृकप्रवाहस्य नित्य-  
 त्वेनानिमोक्षप्रसङ्गो मुक्तानामपि भोक्तृत्वप्रसङ्गश्च दुर्वारः इतरकर्तृक-  
 त्वप्रसङ्गात् । किञ्च दैवञ्चात्र पञ्चममित्यत्र दैवशब्दः परमात्मपरः  
 तथाच परमात्माधीनमेव प्रत्यगात्मनः कर्तृत्वम् । “स कारयेत् पुण्य-  
 मथापि पापं न तावता दोषवानीशतापी”त्यादिश्रुतेः । वद्भावस्थायां  
 प्रत्यगात्मनां सङ्कुचितज्ञानक्रियाशक्तिकतया ज्ञानक्रियादिजनने मन-  
 आदीनां सहकारित्वं मुक्तावस्थायान्तु स्वपरस्वरूपाविर्भावेन बुद्धी-  
 न्द्रियनिरपेक्षत्वमिति विवेकः । “सर्वं हि पश्यति सर्वमाप्नोति सर्वश  
 इति” श्रुतेः । एवं भोक्तृत्वादयोऽप्यूहनीयाः, तथाहि-सुपुष्ट्यादौ सुखादि-  
 भोक्तृत्वे प्रत्यभिज्ञाया मोक्षापत्तौ “जज्ञन् क्रीडन्नित्यादिश्रुतेश्चमानत्वात्  
 कर्तृत्वभोक्तृत्वयोरेकाधिकरणत्वनियमात्तत्त्वाभाविककर्तृत्वाद्याश्रयत्वं  
 प्रत्यगात्मनां सिद्धम् । ३६ ।



प्रत्यगात्मनां कर्तृत्वबोधकवचनानां बाध्यत्वं स्यादिति प्रापत्ति-  
माशङ्क्याह—

कर्तृत्वविषयं शास्त्रमन्यथा बाध्यतामियात् ।

तन्नेष्टमास्तिकानान्तु वरिष्ठश्चोक्तमेव हि ॥ ४० ॥

सुषुप्तावपि सद्भावो ज्ञातृत्वेनानुमीयते ।

वद्भावस्थासु तज्ज्ञानमावृतं कर्मसज्जया ॥ ४१ ॥

आस्तिकानां तत् = कर्तृत्वबोधकशास्त्राणां बाध्यत्वं नेष्टम् ।  
हि यतः प्रत्यगात्मनां कर्तृत्वं वरिष्ठम्, उक्तम्, श्रुतिसूत्रस्मृति-  
भिरिति शेषः । यद्यात्मनां कर्तृत्वं स्वाभाविकञ्चेत्तदा सुषुप्तावपि  
तद्भासेत इत्याशङ्कामाक्षिपति—सुषुप्तावपीति । कर्तृत्वसत्त्वं ज्ञातृत्वेना-  
नुमीयते सुषुप्तावाप्यात्मा कर्त्ता ज्ञातृत्वादिति प्रयोगः सुषुप्त्यादौ सुखा-  
दिभोक्तृत्वं प्रत्यगात्मनां सुखमहमस्वाप्सं न किञ्चिदवेदिषमिति प्रत्य-  
भिज्ञात्मानसिद्धम् । तज्ज्ञानम्, तस्य प्रत्यगात्मनो ज्ञानं धर्मभूतं कर्म-  
सज्जया अनाद्यविद्यया आवृतं सङ्कुचितं तस्मात् = प्रत्यगात्मनां धर्म-  
भूतज्ञानसङ्कुचितत्वात् तज्ज्ञानं विशेषविषयं न खल्विति निषेधार्थकः ।  
प्रातिस्विकरूपेण विषयो न प्रकाशत इति भावः । ४० । ४१ ।

उक्तार्थं विशदरूपेण विवृणोति ।

अनाद्यविद्यया तस्माद्विशेषविषयं खलु ।

कर्तृत्वं करणाधीनं विज्ञेयं प्रत्यगात्मनाम् ॥ ४२ ॥

सुषुप्त्यादौ लयात्तेषां तदधीनं विरोधिनः ।

दाहकत्वाश्रयस्याग्नेर्यथा काष्ठादियोगतः ॥ ४३ ॥

प्रत्यगात्मनाम् = जीवानां कर्तृत्वं करणाधीनम्, इन्द्रियसापेक्षं  
तेषां सुषुप्त्यादौ लयात् तदधीनं—करणाधीनं कर्तृत्वं विशिष्य तद्-

भानं न विरुद्ध्यते विरोधिन इत्यस्याग्निमकारिकास्थाग्निपदेन सममन्वयः ।  
स्वाभाविककर्तृत्वाद्याश्रयस्यैवात्मनः स्वाभाविकदहनशक्त्याश्रयस्याग्नेः  
काष्ठादिसम्बन्धेन तदाविर्भाववत् करणादिसम्बन्धनिमित्तकस्तदाविर्भाव  
उपपन्नतर इत्याह—

स्वाभाविकाऽपि तच्छक्तिराविर्भवति नान्यथा ।

तथा स्वाभाविकस्यापि कर्तृत्वस्याश्रयात्मनः ॥ ४४ ॥

विरोधिनः काष्ठादिविरोधिनः दाहकत्वाश्रयस्याग्नेस्तृणतूलादि-  
संसर्गात् स्वाभाविकाऽपि स्वतः सिद्धाऽपि तच्छक्तिः तस्याग्नेर्दाहिका-  
शक्तिर्यथाऽऽविर्भवति नान्यथा = अन्यथा प्रकारान्तरेण नाविर्भवति  
तथा आत्मनः = प्रत्यगात्मनः स्वाभाविकं कर्तृत्वं करणसंसर्ग निमित्त-  
कमाविर्भूयते तदाविर्भावः = स्वाभाविककर्तृत्वाविर्भावः । ४३४४ ।

इति जीवात्मनां कर्तृत्वसमर्थनम् ।

करणक्रियादिनिमित्तकात्मनिष्ठकर्तृत्वकल्पने महागौरवाद्  
वरीयान् उपाधेरेव कर्तृत्वाभ्युपगम इत्याशङ्कां प्रतिक्षेप्तुमाह ।

करणेन निमित्तेन तदाविर्भाव इष्यते ।

येत्वात्मनो न कर्तृत्वमुपाधेरेव लाघवात् ॥ ४५ ॥

इत्याहुस्तज्जडत्वेनोपाधेर्नैवोपपद्यते ।

अन्यथा जडरूपेषु चातिव्याप्तेर्घटादिषु ॥ ४६ ॥

अपिचोपाधिसम्बन्धादकर्तुरपि चात्मनः ।

कर्तृत्वं भवतीत्येवं वक्तुं नैव तु शक्यते ॥ ४७ ॥

स्याच्चेन्नपुंसकस्यापि स्त्रियाः सम्बन्धमात्रतः ।

प्रजोत्पत्तिश्च वक्तव्या देवानां हितकारिभिः ।



सा न दृष्टा श्रुतावापि चोपपन्ना न वा क्वचित् ॥४८॥

येतु आत्मनः कर्तृत्वं न मन्यन्ते किन्तुपाधेरेव लाघवात्  
इत्याहु सन्न, उपाधेर्जडत्वेन कर्तृत्वाभावात् । तत् = कर्तृत्वम् । विपक्षे  
बाधकतर्कमुपन्यस्यति—अन्यथेति । जडस्यापि कर्तृत्वाभ्युपगम इति  
तदर्थः । घटेऽपि कर्तृत्वमापद्येत । उपाधिसम्पर्कादात्मनः कर्तृत्वं न  
केवलस्योपाधेस्तथाच नोक्तातिप्रसङ्गावकाश इतिपक्षं दूषयितुमाह—  
अपिचेति । कर्तृत्वाभाववत् आत्मन उपाधिसंसर्गात्कर्तृत्वमिति वक्तुं न  
शक्यत इति योजना यद्युपाधिसंसर्गादात्मनः कर्तृत्वमभ्युपेयते तदा  
नपुंसकस्यापि स्त्रीसंसर्गमात्रेण प्रजोत्पत्तिस्स्यात् सा न कुत्रापि दृश्यते  
श्रूयत इत्याह—स्याच्चेति । स्यात् उपाधिसम्बन्धादात्मनः कर्तृत्वं स्यादिति  
तदर्थः । देवानां हितकारिभिः = मूर्खैः ॥ ४५।४६।४७।४८ ॥

( इति जीवात्मनामौपाधिककर्तृत्वभङ्गः )

सम्प्रति प्रत्यगात्मनां भोक्तृत्वं निरूपयति ॥

एवमेव हि भोक्तृत्वं ज्ञातव्यं प्रत्यगात्मनः ।

तथा सुखादिभोक्तृत्वं सुषुप्त्यादौ च विद्यते । ४९ ॥

जज्ञन् क्रीडन्निति श्रुतिर्मेक्षेऽप्यस्यसाधिका ।

अहमर्थस्वरूपस्य सर्वावस्थासु चात्मनः ॥५०॥

एवमेव—प्रागुपदर्शितप्रकारेण । प्रत्यगात्मनां भोक्तृत्वं ज्ञातव्य-  
मिति योजना सुषुप्त्यादौ प्रत्यगात्मनां सुखादिभोक्तृत्वं प्रत्यभिज्ञायाः  
मोक्षे भगवत्स्वरूपगुणादिविषयानुभवानन्दभोक्तृत्वे “जज्ञन्क्रीडन् रम-  
माणः सह ब्रह्मणा विपश्चितेति” श्रुतेश्च प्रमाणत्वात् । इति प्रत्यगात्मनां  
भोक्तृत्वम् । सम्प्रत्यहमर्थस्यात्मस्वरूपत्वं व्यनक्ति—अहमर्थेति ॥४९॥५०॥

प्रत्यभिज्ञानुमानाद्यैः सत्यं निश्चीयते बुधैः ।

अहं करोमि जानामीत्यादयः प्रत्यया इह ॥ ५१ ॥

बुधैः प्रत्यभिज्ञानुमानाद्यैः सर्वावस्थासु आत्मनोऽहमर्थस्वरूपत्वं सत्यं निश्चीयत इति योजना अहमर्थ आत्मा सर्वावस्थानुगतत्वादिति प्रयोगः, उक्तार्थं प्रमाणेन निर्धारयति-अहमिति । इह अहमर्थस्यात्मत्व-अहं करोमीत्यादयः प्रत्ययाः प्रमाणभूताः । ५१ ॥

ननु स्यादेतदस्मदर्थस्यात्मत्वं यदि सर्वावस्थाऽनुगतत्वमिति तदेव तु नास्ति सुषुप्त्यादौ व्यभिचारदर्शनादतः प्रकृतिकार्यरूप = एवाहं जानामीत्यादिप्रतीतिविषयोऽहमर्थः, “अहङ्कार इतीयं मे भिन्ना प्रकृति-रष्टधेति भगवदुक्तेरित्यत आह—

एतावन्तमहं कालं नहि किञ्चिदवेदिषम् ।

सुखमस्वाप्समित्याद्याः सुषुप्तौ प्रत्यभिज्ञिकाः ॥ ५२ ॥

सुखाज्ञानादिज्ञातश्चाभिन्नोऽहमर्थ ईर्यते ।

ज्ञात्रभिन्नाहमर्थत्वं सृष्टेरादौ च विद्यते ॥ ५३ ॥

सुषुप्त्यादावहमर्थस्यावगमो मानसिद्धः, एतावन्तं कालं सुखमहमस्वाप्सं न किञ्चिदवेदिषम्, एतावन्तं कालं मूर्च्छित एवासमित्यादि प्रत्यभिज्ञायाएव मानत्वात् तस्मात्सुषुप्त्यादावपि सुखाज्ञानविषयकज्ञाना-श्रयाभिन्नोऽहमर्थोऽनुगत एव विशेषविषयाभावेन विशेषविषयकप्रत्य-क्षस्यानुत्थानात् । ब्रह्मैवेदमप्र आसीत् सचात्मानं वेदाह ब्रह्मास्मि बहुस्यां प्रजायेय नामरूपे व्याकरवाणि, त्रिवृतं करवाणीत्यादयः श्रुतयस्सन्ति नापि ब्रह्मणो ज्ञात्रभिन्नाहमर्थस्वरूपत्वं सृष्टेः प्राक् प्रतिपाद्यते ॥ ५२ ॥ ५३ ॥

उक्तार्थं श्रुतिमुखेन द्रढयति—

अहं ब्रह्मास्मि चैकोऽहं बहुस्यामिति चोक्तवत् ।

अद्वितीयं परं ब्रह्म तत्साम्यं भजतामपि ॥ ५४ ॥



वामदेवादिमुक्तानां तथैवानुभवः श्रुतः ।

अहंमनुरहं सूर्योऽभवमित्यादिकं श्रुतौ ॥ ५५ ॥

अत्रैकपदं ब्रह्मणः क्षराक्षराभ्यामुत्कर्षरूपप्राधान्यं विधत्ते । बहुस्यामित्यनेन बहुभवनसङ्कल्पत्वं कारणस्य प्रदर्शितम्, तस्योपादान-कारणत्वं सूचयितुमुक्तम्, बहुस्यामिति । अद्वितीयशब्दश्च तदाधिक्यं-नास्तीति बोधयति । “ न तत्समश्चाभ्यविकश्च दृश्यते ” इतिश्रुत्यै-कार्यत्वात् । तत्साम्यम् = ब्रह्मसाम्यम् । तथैवानुभवः = अहमर्थानुभवः । तत्साम्यापन्नानामपि मुक्तानां वामदेवादानामपि ज्ञात्रभिन्नाहमर्थ-स्वरूपत्वं श्रूयते । तद्व्येतत्-पश्य, ऋषिर्वाग्देवः प्रणिपेदे, अहं मनु-रभवं सूर्यश्चेति ॥ ५४ ॥ ५५ ॥

अस्मदर्थस्यैव जगज्जन्मादिकारणत्वंमाह -

अहं सर्वस्य जगतः प्रभवः प्रलयस्तथा ।

अहमात्मा गुडाकेश सर्वभूताशयस्थितः ॥ ५६ ॥

अहमेव कृत्स्नस्य जगतः प्रभवः, प्रभवत्यस्मादिति प्रभवः । पर-मकारणं, तथा प्रलयः प्रलीयतेऽस्मिन्ननेनेति वा प्रलयः संहारस्थानं संहारकारको वा कर्ता संहर्ता चाहमेव हेगुडाकेश, जितनिद्र, सर्वेषां भूतानां प्राणिनामाशये हृदयेऽन्तर्यामिरूपेण स्थितः, आत्माऽह-मित्यर्थः । ५६ ।

सर्वचेतनाचेतनवस्तुजातस्य भगवदायत्तत्वं स्वस्य च स्वत-न्त्रत्वं सर्वधीप्रवर्तकत्वं सर्ववेदवेद्यत्वमाचार्यत्वञ्चाह—

सर्वस्य चाहं हृदि सन्निविष्टो मत्तः स्मृतिर्ज्ञानमपोहनञ्च ।

वेदैश्च सर्वैरहमेव वेद्यः वेदान्तकृद्वेदविदेव चाहम् ॥ ५७ ॥

सर्वस्य ब्रह्मादिप्राणिमात्रस्य हृदि सम्यगन्तर्यामिरूपेण निविष्टः

अतो मत्त एव हेतोः सर्वस्य पूर्वानुभूतार्थविषया स्मृतिर्भवति । ज्ञानं विषयेन्द्रियसंयोगजो यथा-वस्तुविषयानुभवः । अपोहनञ्च स्मृतिज्ञानयोः प्रमोषो मत्त एव भवति । इन्द्राग्निसूर्यमित्रावरुणवाय्वादिप्रतिपादकैरपि वेदैरहमेव वेद्यः मम सर्वात्मकत्वात्, वेदान्तकृत् क्षेत्रज्ञानां नानाविधार्थप्रतिपादनपराणां परस्परं विरुद्धार्थतया भंशये जाते अन्तकृत् । अविरोधकप्रकारेण निर्णयकर्त्ता सर्वगुरुर्वेदान्तसम्प्रदायप्रवर्तकोऽहमेव । “नमो-वेदान्तवेद्याय गुरवे बुद्धिसाक्षिणे,” इतिश्रुतेः । नतु मत्तोऽन्यः स्वतन्त्रः कश्चिज्जातुं समर्थः । मन्निर्णीतार्थं मत्प्रसादान्मदभिधायिनं वेदं यो-वेद सोऽपि वेदवित् । अतोऽन्यथा वेदार्थं यो वक्ति न स वेदविदित्यर्थः ॥ ५७ ॥

यस्मात्क्षरमतीतोऽहमक्षरादपि चोत्तमः ।

तेषामेवानुकम्पार्थमहमज्ञानजं तमः ॥ ५८ ॥

नाशयाम्यात्मभावस्थो ज्ञानदीपेन भास्वता ।

अहं त्वां सर्वपापेभ्यो मोक्षयिष्यामि माशुचः ॥ ५९ ॥

तेषामहं समुद्धर्ता मृत्युसंसारसागरात् ।

विष्टभ्याहमिदं कृत्स्नमेकांशेन स्थितं जगत् ॥ ६० ॥

यस्मात् क्षरं पुरुषं भोग्यभूतं सर्वभूतात्मकं जडमतीतोऽहम्, अक्षराद्भोक्तुर्विज्ञानमयपुरुषादपि उत्तमः, उत्कृष्टः, तस्यापीशानशीलत्वात् । सर्वोत्कृष्टत्वमहमर्थस्यैवोक्तम् । तेषामेव प्रीतिपूर्वकं भजतामेवानुकम्पार्थमनुग्रहार्थम्, आत्मभावस्थो बुद्धिवृत्तौ स्थितः सन्नज्ञानजं प्राचीनकर्मरूपाज्ञानजं तमो धर्मभूताज्ञानावरणं भास्वता प्रकाशमानेन मद्विषयवज्ञानाख्येन दीपेन नाशयामि । अहं स्वतन्त्रः सर्वेश्वरः, मयि भक्त्यतिशयान्नित्यनैमित्तिककर्मानादरकारिणं मदेकशरणं त्वां सर्वपापेभ्योऽनेकजन्मस्वत्यक्ताकरणजनितानि बहुदायनानि जायमानानि प्राक्तन भ-



विष्यद्वर्तमानानि पापानि तेभ्यः सर्वेभ्यो मोक्षयिष्यामि स्वसामर्थ्यादे-  
वात्र सर्वपापनिवारकत्वमहमर्थस्यैव । तेषामुक्तप्रकारेण मय्यावेशित-  
चेतसाम् , अहं वात्सल्यकारुण्यदयानिधिः मृत्योरपि मृत्युः स्वभक्तदुःखा-  
सहिष्णुमृत्युरूपात्संसारसागरादचिरेणैव समुद्धर्ता भवामि । संसारनि-  
वारकत्वमहमर्थस्यैव । इदं कृत्स्नं निखिलं जगदेकांशेन, एकदेशस्याप्य-  
त्यल्पांशेन, अयुतायुतांशेनेत्यर्थः । विष्टभ्य धृत्वा स्थितोऽहम् अहमर्थ-  
स्यैव सर्वप्रवृत्तिस्थितिजनकत्वम् ॥ ५८।५९।६० ॥

एवमाद्युक्तयो ज्ञेया अहमर्थत्वसाधिकाः ।

श्रीकृष्णारूपपरब्रह्ममुखपद्माद्विनिर्गताः । ६१ ॥

गीताशास्त्रमपीत्थं वाऽहमर्थत्वस्य साधकम् ।

तस्माद्वेदान्तशास्त्रे वै स्वरूपं प्रत्यगात्मनः । ६२ ॥

ज्ञात्रभिन्नाहमर्थत्वमितिसिद्धं विवेकिनाम् ।

नचाध्यासप्रयुक्तत्वमहमर्थस्य विद्यते । ६३ ॥

एवमाद्युक्तय इति । 'वेदाहं समतीतानि वर्तमानानि चार्जुने' त्य-  
स्मदर्थस्यैव सर्वज्ञत्वयोगः । तेषामहं समुद्धर्तेति संसारनिवारकत्वम् ,  
"ममसाधर्म्यमागता" इति मुक्तोपसृप्यत्वम् , मामप्राप्यैव कौन्तेय ततो-  
यान्त्यधमां गतिमिति तदप्राप्तेः संसारकारणत्वम् , "मामेकं शरणं ब्रजेति  
सर्वशरण्यत्वम् , अहं त्वां सर्वपापेभ्यो मोक्षयिष्यामि माशुच" इति सर्व-  
पापनाशकत्वं तच्छ्रवणागतस्य शोकाभावश्चेत्यादीनां स्वयमेव श्री-  
मुखेन गीतत्वात् । सर्वशास्त्रमयरूपाया गीताया अस्मदार्थाभिन्नसर्वज्ञान-  
न्तविचित्रशक्त्याश्रयो भगवान् पुरुषोत्तमो रमानिवासः श्रीकृष्ण एव  
विषय इति निश्चीयते । उदाहृतहेतुगर्भितवाक्येभ्यः , अस्मदार्थाभिन्ना  
उक्तलक्षणलक्षणा जीवात्मान इति सिद्धमिति निगमयति, तस्मा-  
दिति । श्रीमद्भगवद्गीताशास्त्रस्याहमर्थसाधकत्वादिति तदर्थः । आत्मन्य-

हर्मथत्वमध्यासप्रयोज्यं न तु वास्तविकमित्याशङ्क्यापाकरोति—  
नचेति। अहमर्थस्याध्यासप्रयुक्तत्वं नच विद्यत इति योजना ॥५८॥५९॥६०॥

तत्र हेतुद्वयं निर्वक्ति—

निराकरिष्यमाणत्वादयुक्तत्वाद्वि तस्य च ।

तस्मादध्यासवक्तृणां भ्रान्तिमत्त्वं हि सिद्धयति । ६४ ॥

अध्यासं नैव शक्नोति वक्तुमित्यग्रिमग्रन्थेन निराकरिष्यमाण-  
त्वात्, हि-यतः तस्य—अध्यासस्य, अयुक्तत्वात् । आत्मनीति शेषः ।  
अधिष्ठानारोप्यलक्षणप्रमाणसामग्र्यभावेन दृग्दृश्ययोराध्यासिकसम्बन्धा-  
नुपपत्तेरध्यासस्यासम्भवः । तस्मात् = अध्यासस्यायुक्तत्वात् ॥ ६४ ॥

इत्यहमर्थस्यात्मत्वनिरूपणम् ।

प्रत्यगात्मनां ज्ञानस्वरूपत्वं ज्ञातृत्वं कर्तृत्वं भोक्तृत्वमहमर्थस्वरू-  
पत्वं शास्त्रमानेनैतावता प्रवन्धेन निरूप्य सम्प्रति तेषां हर्यधीनत्वं  
प्रमाणेन निरूपयति ।

अथ शास्त्रादिमानेन हर्यधीनत्वमात्मनाम् ।

स्वरूपं वर्ययतेऽभिज्ञानुभवेन प्रसिद्धिमत् । ६५ ॥

परः स्वतन्त्र इत्युक्तः परमात्मा सनातनः ।

क्षेत्रज्ञा अस्वतन्त्राश्च श्रुत्यैवेति प्रकीर्तितम् । ६६ ॥

अथेति भिन्नोपक्रमे । प्रत्यगात्मनां भगवदायत्तस्वरूपस्थितिप्रवृत्ति-  
कत्वरूपं हर्यधीनत्वं स्वरूपं शास्त्रमानेन विद्वदनुभवेन च प्रसिद्धं वर्ययत-  
इति योजना । ६५ ॥ चिदचिद्भ्यां परः, उत्कृष्टः परमात्मा सर्वान्तर्यामी  
सनातनः—नित्यः । क्षेत्रं शरीरमात्मनो भेदेन जानन्ति ते क्षेत्रज्ञाः,  
जीवात्मानः । अस्वतन्त्राः = सर्वदेशसर्वकालीनवस्तुविषयकज्ञानादौ-



क्रियाप्रवृत्त्यादौ च स्वातन्त्र्याभाववन्तः । एतत्सर्वं श्रुतिमानेन निर्दिष्टम् ।  
आत्मा हि परमः स्वतन्त्रोऽऽधिगुणो, जीवोऽल्पशक्तिरस्वतन्त्रोऽवरः" इत्या-  
दिश्रुतय उक्तार्थे प्रमाणानि । ६६ ॥

सम्प्रत्युक्तार्थं श्रीमुखवचनेन द्रढयति—

सुखं दुःखं भवो भावो भयञ्चाभयमेव च ।

अहिंसा समता तुष्टिस्तपो दानं यशोऽयशः॥

भवन्ति भावा भूतानां मत्त एव पृथग्विधाः । ६७।

सुखम् = अनुकूलतया वेदनीयम् । दुःखम् = प्रतिकूलानुभवः ।  
भवः = उद्भवः । अभावः = तद्विपर्ययः । भयम् = आगामिदुःखस्य  
हेतुदर्शनजन्यस्त्रासः । अभयम् = तन्निवृत्तिः । अहिंसा = मनोवाक्-  
कायैः प्राणिहिंसानिवृत्तिः । समता = रागद्वेषराहित्यम् । तुष्टिः = यथा-  
लाभेन सन्तोषः । तपः = शास्त्रीयव्रतोपवासनियमैः शरीरतापनम् ।  
दानम् = न्यायार्जितस्य धनादेर्देशे काले पात्रे प्रतिपादनम् । यशः =  
औदार्यगुणवत्तया श्लाघा । अयशः = कार्पण्यादिदोषेण लोककुत्सनम्  
बुद्धिरित्यादयस्तद्विपरीताश्च भावाः पृथग्विधाः = प्रतिव्यक्तिभिन्नाः  
प्राणिनां तत्तत्कर्मानुसारेण मत्त एव भवन्ति । ६८।

उक्तमर्थं महाभारतवचनेनापि द्रढयति ।

ससुरासुरगन्धर्वं सयक्षोरगराक्षसम् ।

जगद्वशे वर्तते—ऽदः । कृष्णस्य सचराचरम् । ६८।

शास्त्रमित्यादिकं तस्मिन् प्रमाणत्वेन विद्यते । ६९।

यदि जीवाः स्वतन्त्राः स्युस्तर्हि तेषां क्रियाः कृताः ।

सिद्धा भवेयुस्ताः सर्वाः नैवं कुत्रापि दृश्यते । ७०।

एके वाहनमारुढाश्चान्ये तु तस्य वाहकाः ।

कथमित्थं स्वतन्त्रा वै दुःखमिच्छन्ति जन्तवः । ७१।

तस्मात्सर्वास्ववस्थासु क्रियासु सकलास्वपि ।

हर्यधीनत्वमेवास्ति सर्वेषां प्रत्यगात्मनाम् । ७२।

प्रत्यगात्मनां सर्वनियन्तुः श्रीपुरुषोत्तमस्याधीनत्वमत्रार्थे श्रुतिप्रभृतयः प्रमाणत्वेनोपन्यस्ता इत्याह— शास्त्रमिति । तस्मिन् = प्रत्यगात्मनां हर्यधीनत्वे । ६६। उक्तार्थं तर्केणापि निर्धारयति— यदीति । यदि प्रत्यगात्मनां स्वातन्त्र्यमिष्यते तदा तत्कृतकर्मणां सदा सार्थकत्वं स्यान्नतु कुत्रापि नैष्फल्यमापद्येतेति तर्केणापि तेषां श्रीपुरुषोत्तमाधीनत्वं वक्तव्यमित्यर्थः । ६७। यदि जीवानां स्वातन्त्र्यं स्यात्तदा केचिज्जीवाः सुखिनः केचिज्जीवा दुःखिनः सन्ति, इति व्यवस्था नोपपद्येतेत्याह— एक इति । सर्वदेशवस्तुविषयकज्ञानादौ क्रियाप्रवृत्त्यादौ प्रत्यगात्मनां श्रीपुरुषोत्तमाधीनत्वं निगमयति—तस्मादिति । ७२।

सर्वेश्वरस्यैव सर्वेषां प्रत्यगात्मनां प्रयोजककर्तृत्वं पुण्यापुण्यकर्मफलदातृत्वञ्च प्रदर्शयन्नाह ।

परमात्मा तु सर्वेषां क्षेत्रज्ञानां प्रयोजकः ।

तथा फलप्रदाता च कर्मणोः पुण्यपापयोः । ७२।

कारयति शुभं कर्म तमूद्ध्वयं निनीषते ।

अस्माल्लोकादधो यं च नेतुमिच्छति तं जनम् । ७४।

कारयत्यशुभं कर्म परमात्मा हरिः स्वयम् ।

श्रुत्यर्थोऽयं समादिष्टो नियन्तृत्वे प्रमाणकः । ७५ ।



कर्त्ता तथापि तैस्तेषां गुणदोषैर्न लिप्यते ।

असङ्गतत्वादीश्वरत्वात्स्वातन्त्र्यात् सर्ववस्तुषु । ७६ ।

कारयितृत्वमीशस्य कर्मणोः पुण्यपापयोः ।

कर्मसापेक्षमित्युक्तं सूत्रकारेण वै यतः । ७७ ।

अतो वैषम्यनैर्घृण्यस्पर्शो ब्रह्मणि नास्ति हि ।

अनादिकर्मनिष्ठत्वाद्वैषम्यस्याखिलात्मनाम् । ७८ ।

तुः पुनरर्थे । परमात्मा सर्वेषामन्तरात्मा सर्वनियन्ता पुरुषोत्तमः सर्वेषां प्रत्यगात्मनां प्रयोजककर्त्ता पुण्यपापकर्मणोः फलप्रदाता चेति योजना । ७३॥ “एष एव साधु कर्म कारयति तं यमेभ्यो लोकेभ्य उन्निनीषते, एष एवासाधु कर्म कारयति तं यमेभ्यो लोकेभ्योऽधोनिनीषते” इति श्रुतेरर्थं दर्शयन्नाह-कारयतीति । साध्वसाधुकर्मकारयितृत्वेन सर्वनियन्तृत्वं परमात्मन उपपन्नम् । ७४। यदि परब्रह्मणः प्रयोजककर्तृत्वमभ्युपेयते तदा पुण्यापुण्ययोगस्यापि तत् प्रसज्येत, इत्यत आह—कर्त्रेति । तेषाम् = शुभाशुभकर्मणाम् । परमात्मनो गुणदोषास्पृश्यत्वे हेतुत्रयमुपन्यस्यति-असङ्गतत्वादिति । असंगोह्यं पुरुष इति श्रुतेः । ईश्वरत्वात् = कर्तुम-कर्तुमन्यथाकर्तुं समर्थत्वात् । स्वतन्त्रत्वात्, “आत्मा हि परमः स्वतन्त्रोऽधिगुण इति श्रुतेः । “य आत्मा अपहृतपाप्मा विरजो विमृत्युर्विशोको विजिघत्सोऽपिपासः सत्यकामः सत्यसङ्कल्पः” । “कर्मक्लेशविपाकाद्यैरस्पृष्टस्याखिलेशितुः । ज्ञानादिषाङ्गुण्यनिधेरचिन्त्यविभवस्य ताः परः पराणां सकला न यत्र क्लेशादयः सन्ति परावरेणो” इति पराशरोक्तिश्च । नन्वीश्वरस्यैव पुण्यापुण्यकर्मणां प्रयोजककर्तृत्वाभ्युपगमे वैषम्यनैर्घृण्यप्रसक्तिः स्यादित्यत आह—कारयितृत्वमिति । वैषम्यनैर्घृण्येन सापेक्षत्वादिति । कर्मसापेक्षत्वात् पुण्यापुण्यप्रयोजकस्य नियन्तुर्न वैषम्यादिषाङ्कावकाशः । ७७ । ब्रीह्याम्रकण्टकादीनां विषमाणामप्युत्पत्तौ पर्जन्य-

स्यासाधारणहेतुत्वेऽपि वैषम्यस्य तत्तद्वीजवृत्तित्वेन न पर्जन्ये तत्प्रसक्तिः-  
 एवमेव पुण्यापुण्यसुखदुःखादीनां विषमाणामपि साधने परमात्मनोऽ-  
 साधारणत्वेऽपि वैषम्यस्य तत्तद्वीजात्मकानादिकर्मनिष्ठत्वेन परमेश्वरे भग-  
 वति न वैषम्यादिप्रसंग इत्याह-अतो वैषम्येति । यतः सूत्रकारेण कर्मसा-  
 पेक्षत्वं पुण्यपापादिप्रयोजकस्य नियन्तुरभिहितम् । अतो ब्रह्मणिवैषम्यनै-  
 र्घृण्ययोर्न प्रसक्तिः । हिर्हेतौ । प्रत्यगात्मनां यान्यनादिकर्माणि सन्ति तद्वृ-  
 त्तित्वाद्वैषम्यस्यातो न सर्वेश्वरे परब्रह्मणि वैषम्यादिप्रसक्तिरित्यर्थः ॥७८  
 इति प्रत्यगात्मनामीश्वराधीनत्वसमर्थनम् ।

प्रत्यगात्मनोऽणुपरिमाणत्वं प्रागभिहितं, तच्छ्रुतिप्रमाणसिद्ध-  
 मित्याह ।

अणुत्वपरिमाणं यत् कथितं प्रत्यगात्मनाम् ।

श्रुत्युक्तमेव तत्तस्माद्वैदिकैरुररीकृतम् ॥ ७९ ॥

स्वरूपेणाणुमानोऽपि विभुज्ञानेन सर्वतः ।

देहं व्याप्नोति हि तथा दुःखादेश्वानुभावुकः ॥ ८० ॥

एकत्रैव च संस्थोऽपि प्रकाशयति दीपवत् ।

अणुर्वेत्यादिवाक्यञ्च श्रौतं स्पष्टं हि विद्यते ॥ ८१ ॥

श्रुत्युक्तमिति । “अणुर्ह्येष आत्मा चेतसा वेदितव्यो यस्मिन्  
 प्राणः पञ्चधा संविवेश, अणुर्ह्येष आत्मा यं वा एते सनीतःपुण्य-  
 पापम्” इति श्रुतिप्रमाणनिर्धारितं यत् प्रत्यगात्मनामणुपरिमाणकत्वम् ।  
 तस्माद्वैदिकसम्प्रदायानुयायिभिः प्रत्यगात्मनामणुपरिमाणत्वं स्वीकृतम् ७९  
 नन्वात्मनोऽणुपरिमाणत्वे सर्वशरीरावयवगतदुःखानुसन्धातृत्वं प्रका-  
 शकत्वं सर्वशरीराधारत्वं च न स्यात्, तस्य मेरुगिरौ सर्ष-  
 पस्येव देहातिसूक्ष्मतमाल्पतरैकदेशे स्थितत्वादित्यत आह-स्वरूपे-



एतेति । धर्मिभूतस्यात्मनोऽणुत्वेऽपि तद्धर्मभूतज्ञानस्य विभुत्वेन सर्व-  
सामञ्जस्यं स्यादित्यर्थः । गुणाद्वाऽऽलोकवत् (ब्र० सू० २।३।२६ ।) इति  
न्यायात् । प्रत्यगात्मा हृदि स्थितोऽपि स्वगुणेन ज्ञानेन सकलदेहं  
व्याप्नोति । यथा मणिःद्युमणिर्वा एकदेशवर्तिभिः स्वालोकैरनेकदेशं  
व्याप्नोति । यथैकदेशस्थोऽपि दीपः स्वप्रभया गृहं प्रकाशयति । एवमेव  
प्रत्यगात्मा देहं प्रकाशयति, तदुक्तम्—अणुगीतायाम् “यथा दीपः  
स्वशरणे दीप्यमानः प्रकाशते । एवमेव शरीराणि प्रकाशयति चेतन”  
इति । अणुर्वेत्यादिवाक्यञ्चेति । “अणुर्ह्येव आत्मा चेतसा वेदितव्यः”  
इतिवचनेन जीवानामणुपरिमाणत्वं सिद्धयति । ८१ ॥

उत्क्रान्तिगत्यागतीनाम् । ( ब्र० सू० २।३।२० । ) स्वात्मनाचोत्त-  
रयोः । ( ब्र० सू० २।३।२१ । ) नाणुरतच्छ्रुतेरितिचेन्नेतराधिकारात् ।  
( ब्र० सू० २।६।२२ । ) स्वशब्दोन्मानाभ्याञ्च । ( ब्र० सू० २।३।२३ । )  
इत्यादिसूत्रैर्विभुत्वं निरस्य जीवानामणुत्व भगवत्पादैर्व्यवस्थापित—  
मित्याह—

विभुवादनिरासेन व्यासेनापि प्रकीर्तितम् ॥

नात्माणुपरिमाणोऽस्तिविभुत्वश्रवणाच्छ्रुतेः ॥८२॥

इतिचेन्नेति वक्तव्यं सा श्रुतिर्ब्रह्मगोचरा ॥

इति शारीरके स्पष्टं द्वितीयाध्याय ईरितम् ॥८३॥

यथा प्रकाशयत्येकः कृत्स्नं लोकमिमं रविः ॥

क्षेत्रं क्षेत्री तथा कृत्स्नं प्रकाशयति भारत ॥८४॥

विभुवादेति । यदि जीवानां विभुपरिमाणकत्वमिष्यते तदोत्क्रा-  
न्तिगत्यागतिभिश्चलनमेव न घटेत् । तथात्वे, उत्क्रान्त्यादिवोधकश्रुतयो  
व्याकुप्येरन्नित्यत अणुपरिमाणत्वं प्रत्यगात्मनामभिहितम् एतदुक्तंभवति ।

योऽयं वेज्ञानमयः प्राणेष्वितिप्राणसम्बन्धिनं जीवात्मानं प्रस्तुत्य स वा एष महानज्जात्मेतिमहत्त्वान्नानान्नाणुरित्तिचेन्न, इतराधिकारात् । “यस्या-  
नुवित्तः प्रतिबुद्ध आत्मेति” मध्ये परमात्मप्रतिपादनानन्तरस्यैव परामर्श  
इति ॥ ८३ ॥ यथेति । यथैकः परिच्छिन्नश्चादित्यः स्वप्रभया कृत्स्नमिमं  
लोकं प्रकाशयति तथा क्षेत्रज्ञः, अणुपरिमाणोऽपि स्वधर्मभूतज्ञानेन  
कृत्स्नमापादतलमस्तकं क्षेत्रं प्रकाशयति ॥ ८४ ॥

इत्युक्तं वासुदेवेन गीताशास्त्रे स्वसम्मतम् ।

सदृष्टान्तमतो विज्ञैरेतदेव हि चिन्त्यताम् ॥ ८५ ॥

विभुवादे तु बहवो दोषाः शास्त्रे प्रकीर्तिताः ।

अनुत्क्रान्त्यादि सर्वान्त ज्ञातृत्वादिप्रसङ्गतः ॥ ८६ ॥

मध्यमे परिमाणे तु देहवन्नश्वरो भवेत् ।

तस्मादेतन्मतं ज्ञेयं बाह्यानामेव सम्मतम् ॥ ८७ ॥

इति प्रत्यगात्मनामणुत्वपरिमाणनिर्धारणम् । हि यतः श्रीमद्भगव-  
द्गीतायां भगवता श्रीपुरुषोत्तमेन स्वाभिमतं दृष्टान्तसहितं जीवानामणु-  
परिमाणत्वमभिहितम्, अतः सारासारविवेचकैर्विद्वद्भिः प्रत्यगात्मना-  
मणुपरिमाणत्वं मन्तव्यम् । एतदेव = अणुपरिमाणत्वम् ॥ ८५ ॥  
येतु प्रत्यगात्मनां विभुत्वं मन्यन्ते तेषां मते प्रत्यगात्मनामेकत्वं  
बहुत्वं वेति विवेचनीयम् । नाद्यः पक्षः साधीयान् । तत्र मनसोऽणुत्वे  
विभुत्वे वा सर्वेषामपि विभूनां प्रत्यगात्मानां सर्वमूर्तसंयोगवत्त्वा-  
त्सर्वैर्मनोभिः सह नित्यसंयुक्ततया सर्वेषां सर्वान्तरवृत्तिज्ञातृत्वापत्तेः  
अतएव ब्रह्मण्यतिप्रसङ्गाच्च अहं त्वमयमिति प्रत्ययानां विनिगमना-  
विरहेण विभागाभावापत्तेश्च । न द्वितीयः । तत्राप्येकस्य विभोरात्मनः  
सर्वान्तःकरणरूपोपाधिभिरवच्छिन्नत्वात् सर्वेषामुपहितानां सर्वज्ञातृत्वं



समानम् । प्रत्यगात्मनां विभुपरिमाणत्वमिष्यते । तदोत्क्रान्तिगत्यागतयः-  
जीवानां श्रुतिभिः प्रतिपाद्यमानाः नोपपद्येरन्नित्याशयेनाह-विभुवादेत्विति  
॥ ८६ ॥ यदि जीवानां मध्यमपरिमाणत्वमभ्युपेयते तदा घटादिवन्नश्वरत्वं  
प्रत्यगात्मनां प्रसज्येत, इत्याह—मध्यम इति । जीवात्मनां मध्यमपरि-  
माणत्वमिति पक्षो वेदवाह्यानामेव नतु वैदिकानाम् ॥ ८७ ॥

प्रत्यगात्मनां पुरुषोत्तमाधीनत्वं निर्णय्य सम्प्रति शारीराणां  
प्रतिदेहभिन्नत्वं निर्वक्ति—

भिन्नत्वमपि जीवानां प्रतिदेहं प्रसाधितम् ॥

ब्रह्मादिस्थावरान्तेषु शरीरेष्वण्डजादिषु ॥ ८८ ॥

चतुर्विधेषु भिन्ना हि जीवाः सर्वे स्वरूपतः ॥

ईश्वरस्त्वेक एवास्ति सर्वेष्व्वात्मस्वनात्मसु । ८९ ॥

ईश्वरस्य च जीवानां तेषाञ्चापि परस्परम् ॥

वैलक्षण्यं च संसिद्धं शास्त्रेषु श्रुतिनिश्चितम् ॥ ९० ॥

जीवानां प्रतिदेहभिन्नत्वं शास्त्रेण समर्थितम् । ब्रह्मादिस्थावरा-  
न्तेषु चतुर्विधेष्वपि देहेषु स्वरूपेण भिन्नमिति यावत् । शरीरं चतुर्वि-  
धम् । अण्डजं स्वेदजं जरायुजमुद्भिज्जञ्चेति । एतेषु चतुर्विधशरीरेषु  
वर्त्तमाना जीवाः स्वरूपतो भिन्ना इत्यर्थः । अनेन परमात्मनो जीवानाञ्च  
महद्वैलक्षण्यमभिहितम् । परमेश्वरस्य सर्वत्रैकत्वादित्याह—ईश्वरस्त्वेक  
इति । तेषाम् = जीवानाम् । सुखदुःखादिभेदेन जीवानां परस्परभेदसिद्ध्या  
एकजीववादिपक्षो निरस्तः । अन्यथा एकस्मिन्नपि सुप्ते मूर्छिते मृते  
वा निखिलस्याप्यप्रतीत्यापत्तेः एतेनैव सुखदुःखादिगुणसाङ्कर्यशङ्कापि  
दूरतो निरस्ता भवति । ८८।८९।९० ॥

उक्तार्थं श्रुतिसूत्रस्मृतिप्रमाणेन निर्धारयति-

नानात्वव्यपदेशो हि सर्वशास्त्रेषु विद्यते ॥

चेतनश्चेतनानामित्यादिश्रुत्या प्रकीर्त्यते ॥ ६१ ॥

अंशो नानेति सूत्रेण चान्यैरप्युपपद्यते ॥

न त्वेवाहं जातु नासं न त्वं नेमे जनाधिपाः ॥ ६२ ॥

बहवो ज्ञानतपसा पूता मद्भावमागताः ॥

इत्युक्तं श्रीमुखेनैव कृष्णेन परमात्मना ॥ ६३ ॥

“अन्तः प्रविष्टः शास्ता जनानां सर्वात्मा, य आत्मनि तिष्ठन्-  
आत्मानमन्तरो यमयति, एष ते आत्मा अन्तर्याम्यमृतः, नित्यो  
नित्यानां चेतनश्चेतनानामेको बहूनां यो विदधाति कामान्, धियो यो नः  
प्रचोदयात्” इत्यादिश्रुतिभ्यः प्रत्यगात्मनां नानात्वं निर्धारितम् । जनानां  
चेतनानामिति बहुवचननिर्देशेन जीवानां बहुत्वमभिहितम् ॥ ६१ ॥ पूज्य-  
पादश्रीवाङ्मयणेनापि प्रत्यगात्मनां नानात्वं भाषितमित्याह-अंश इति ।  
अंशो नानाव्यपदेशादन्यथापि दाशकितवादित्वमधीयतएव ( ब्र० सू०  
२।३।४२ ) स्वामिभृत्यपुत्रभ्रातृसखिवदत्यन्तभिन्न एवांशोऽयमिति कुतः-  
नानात्वव्यपदेशात्, “द्वासुपर्णा सयुजा सखाया, जाज्ञौ द्वावजावीशानीशौ  
पृथगात्मानं प्रेरितारञ्च मत्वा अनीशश्चात्मा वध्यते भोक्तृभावात् अनी-  
शया शोचति मुखमानः” इत्यादिश्रुतिभ्यः । उक्ताभिः श्रुतिभिः जीवात्मनां  
नानात्वं सिद्धयति । अन्यैः सूत्रैरपि जीवानां नानात्वमिष्यते । तथाच  
सूत्राणि—शारीरश्चोभयेऽपि भेदेनैव मधीयते ( ब्र० सू० २।३।४२ )  
भेदव्यपदेशाच्चान्यः ( ब्र० स० १।१।२२ ) अधिकन्तु भेदनिर्देशात् ( ब्र०  
सू० २।१।२२ ) एतैः सूत्रैः जीवपरमात्मनोर्भेदो निर्धारितः । श्रीमुखवच-  
नेनाप्युक्तार्थं द्रढयति—नत्वेवाहमिति । तत्रात्मत्वेन स्वस्य जीवात्म-



साम्यापत्तिं तु शब्देन निराकरोति । सर्वात्मनां मध्ये यथा अहं सर्वेश्वर इतः पूर्वस्मिन् काले जातु कदाचिन्नासं नाभवमिति न, अपित्वासमेव । तथा त्वं नासीरिति न, किन्त्वासीरेव । तथेमे जनाधिपा नासन्निति न, किन्त्वासन्नेव । एतेनात्मनां भूतकाले सत्त्वादुत्पत्तिर्निराकृता । अत्र प्रत्यगात्मनां नानात्वं नित्यत्वञ्चोक्तं भवति । बहव इति बहुवचननिर्देशेन प्रत्यगात्मनां नानात्वमभिहितम् । एतेनैकजीववादो निरस्तः ।

जीवैकत्वे तु सर्वेषां साङ्कर्यं स्यात्स्वभावतः ॥

एकः सुप्तो मृतोवापि मूर्छितः स्खलितोऽपि वा ॥६४॥

सर्वे तत्साम्यतामीयुर्यस्मादेको हि चेतनः ॥

महदसम्भवं ह्येतद्यतः क्वापि न दृश्यते ॥ ६५ ॥

तस्माज्जीवैकवादोऽयं दूरात् त्याज्यो हि वैदिकैः ॥

यद्येकत्ववचोऽपि स्याज्जीवात्मविषयं क्वचित् ॥ ६६ ॥

तत्तु जीवत्वसामान्याभिप्रायेण प्रकीर्तितम् ॥

एतदेव समादिष्टमाचार्यैस्तत्त्ववेत्तुभिः ॥ ६७ ॥

असङ्ख्याताः यतः सर्वे ह्यनन्तत्वेन कीर्तिताः ॥

अनन्तत्वेऽपि पूर्वोक्तश्रुत्यादिश्चेह बुध्यताम् ॥६८॥

यदि प्रत्यगात्मनामेकत्वमभ्युपेयते तदा सुखदुःखयोःसाङ्कर्यं स्यादित्याह—जीवैकत्व इति । साङ्कर्यमेव व्याचष्टे—एक इति । चैत्रे भुक्ते मैत्रस्यापि तृप्तिस्स्यात्, चैत्रस्य दुःखनिवृत्तौ मैत्रस्यापि तत्प्रसङ्ग इत्यर्थः । यदि कुत्रापि जीवमित्येकवचनं दृश्यते तज्जात्यभिप्रायेणोक्तम् तत्रैकत्वस्य जीवत्वजातावन्वय इत्याह—यद्येकत्व इति । जीवानां नानात्वेत्येकैकस्य जीवस्योक्तसाधनसम्पत्त्या क्रमेण मोक्षाभ्युपगमे कदाचित् सर्वेषामेव मोक्षापत्तौ निःशेषकार्यकारणात्मकविश्वात्यन्ताभावप्रसङ्ग-

इत्याशङ्क्य समाधत्ते । असङ्ख्याता इति । अनन्तत्वञ्चात्र सङ्ख्या-  
निरूपितावसानशून्यत्वम् । प्रत्यगात्मनामनन्तत्वे प्रागुपदर्शितश्रुतयः  
प्रमाणत्वेनानुसन्धेयाः । ६४।६५।६६।६७।६८ ।

ह्येतेनोक्तं हि सामान्यलक्षणं त्रिविधात्मनाम् ॥  
अधुना वद्वजीवानां विशेषश्चाभिधीयते ॥ ९९ ॥  
देहयोगवियोगार्हा वद्धास्ते परिकीर्तिताः ॥  
अनादिविमुखा यै वै ब्रह्मणः परमात्मनः ॥ १०० ॥  
तेऽनाद्यविद्यया वद्धा जीवा वै कर्मसंज्ञया ॥  
ज्ञानसङ्कोचमापन्ना घटे दीप इवावृताः ॥ १०१ ॥  
देहद्वयस्य सम्बन्धादन्यथाज्ञाननिश्चयाः ॥  
पञ्चभूतात्मकेऽशुद्धे देहआत्माभिमानकाः ॥ १०२ ॥  
कलत्रापत्यवित्तेषु स्वात्मीयत्वाभिमानकाः ॥  
शब्दादिविषयासक्तास्तदर्थेहाश्च सर्वदा ॥ १०३ ॥  
देवतिर्यङ्मनुष्यादिसर्वयोनिषु सम्भवाः ॥  
संसारचक्रमध्ये वै भ्रमन्तो निजकर्मणा ॥ १०४ ॥  
तेषु मध्ये जनः कश्चिदीनस्तथैव पीडितः ॥  
संसारविधतरंगैश्च ताडितोऽत्यन्तदुःखितः ॥ १०५ ॥  
श्रीमाधवेन कृष्णेन हरिणा क्लेशहारिणा ॥  
प्रभुणा यदि दृष्टश्चेदहैतुक्यानुकम्पया ॥ १०६ ॥  
स तदा मानुषं जन्म लब्ध्वा श्रेयोऽभिलाषकः ॥  
सत्संप्रदायनिष्ठानामाचार्याणां समाश्रयः ॥ १०७ ॥



भूत्वा तन्मुख निर्यात सम्यक्छास्त्रामृतौघतः ॥

संशयान् प्लाव्य स्वान्तःस्थान्हरिध्यानपरायणः ॥१०८॥

भगवद्ध्यानपाकेन ध्रुवास्मृत्या ततः परः ॥

श्रीकृष्णानुग्रहं लब्ध्वा साक्षात्कारमवाप्य च ॥१०९॥

साक्षात्कारेण निःशेषकर्मबन्धाद्विमुच्यते ॥

अनादिकर्मरूपाविद्यावच्छेदकलक्षणवन्धारहत्वेसति तन्निवृत्तिपूर्व-  
कभगवद्भावापत्तिलक्षणमोक्षार्हमिति वद्वानां जीवानां लक्षणम् । अना-  
दिकर्मात्मकाविद्यावच्छिन्नो देवतिर्यङ्मानुष्यादिदेहरूपं संसारचक्रमनु-  
भवन्श्रीभगवन्निर्हेतुककृपाकटाक्षावलोकितः , आचार्यदेवो भूत्वा तन्मु-  
खनिर्भरितसच्छास्त्रसुधासावितसंशयादिरोगो भगवत्स्वरूपादिविषयक-  
ध्यानसन्ततिपरिपाकलब्धसाक्षात्कारनिरस्तकर्मबन्धो भगवद्भावापत्ति-  
लक्षणमोक्षभागी भवतीतिसमुदायार्थः । “यमेवैष वृणुते तेन लभ्यः  
तमक्रतुं पश्यति वीत शोकां धातुःप्रसादान्महिमानमीशम् ” “भिद्यते  
हृदयग्रन्थिशिञ्ज्यन्ते सर्वसंशयाः क्षीयन्ते चास्य कर्माणि तस्मिन् दृष्टे  
परावरे” “यदा पश्यः पश्यते रुक्मवर्णं कर्त्तारमीशं पुरुषं ब्रह्मयोनिं तदा-  
विद्वान् पुण्यपापे विधूय निरञ्जनः परमं साम्यमुपेति” इत्याद्याः श्रुतय  
उक्तार्थे प्रमाणत्वेनानुसन्धेयाः । ६६ । १०० । १०१ । १०२ । १०३ ।  
१०४ । १०५ । १०६ । १०७ । १०८ । १०९ ॥

घटात्मके ह्यवच्छेदे ध्वस्ते दीप प्रकाशते ॥

तथा लिङ्गशरीरस्यध्वंसे जीवः प्रकाशते ॥ १११ ॥

भगवद्भावसंप्राप्तिं मुक्तिं प्राप्नोति वैष्णवः ॥

ज्ञानेनापरिच्छिन्नेन ब्रह्मवद्व्यपदिश्यते ॥ ११२ ॥

अनुग्रहोऽपि कृष्णस्य युक्ते भक्त्यादिभिर्जने ॥

जायते त्वन्यथा सर्वे मुच्येयुः साधनैर्विना ॥ ११३ ॥

एवञ्चापि प्रसादस्याप्राधान्यं नैव जायते ॥

वैषम्यादिप्रसङ्गाप्तेर्व्याजमात्रेण साधनम् ॥ ११४ ॥

जीवस्वरूपविषयकज्ञानसङ्कोचलक्षणाज्ञाननिवृत्तौ तज्ज्ञानवि-  
काशो भवत्येव, घटस्थदीपस्य तदात्मकप्रतिबन्धसङ्कुचितप्रभस्य घटा-  
त्मकप्रतिबन्धनिवृत्तौ तत्प्रभाप्रकाशवदित्याह - घटात्मक इति ॥ १०॥११ ॥  
मुक्तेः स्वरूपं निर्वक्ति = भगवद्भावेति । भावः = अपरिच्छिन्नज्ञाना-  
नन्दवत्त्वेसत्यप्राकृतप्रकाशानन्दविग्रहवत्त्वम् । तस्य प्राप्तिं मुक्तिं निरस्ता  
ज्ञानतत्कार्यशुभाशुभवासनः विद्वान् प्राप्नोति । भावशब्दार्थं विवृणोति-  
ह्यानेनेति । ब्रह्मवदिति । ब्रह्मसादृश्यञ्च स्वरूपेण गुणादिना तथाच ज्ञान  
स्वरूपत्वात् स्वरूपसादृश्यम्, अपरिच्छिन्नज्ञानधर्मकत्वात् गुणसा-  
दृश्यञ्च । तत्त्वं नाम तद्विभ्रत्वेसति सार्वज्ञ्यापहतपाप्मत्वादिभूयो ब्रह्मगत  
धर्मवत्त्वलक्षणसमन्वयः ॥ ११२ ॥ भगवदनुग्रहस्य व्यापकस्यापि  
श्रवणादि साधनसम्पन्ने, आचार्यदेवभक्तिसंपृक्त एवाविर्भावो नान्य-  
त्रेत्याह— अनुग्रह इति । विपक्षे बाधकतर्कमुपन्यस्यति—अन्यथेति ।  
भगवदनुग्रहस्य विभुत्व इति तदर्थः । यथा तार्किकाणां मते व्यापकस्यापि  
गोत्वादेः सास्नादिमत्येव सम्बन्धो नान्यत्र । यथोपनिषदानां सिद्धान्ते  
ब्रह्मस्वरूपस्य विश्वात्मनः “अन्तर्वहिश्च तत्सर्वं व्याप्य नारायणः स्थित”  
इतिवचनात्सर्वव्याप्त्यापि कचिदेव तदधिकारिविशेषे, आसन्नमोक्षके  
तत्साक्षात्कारो नान्यत्र तद्वदिति भावः ॥ ११३ ॥ भगवदनुग्रहस्यान्योपाय-  
सापेक्षत्वेऽप्रधानत्वं तन्निरपेक्षत्वे सर्वमोक्षप्रसङ्ग इति शङ्कां निराकुर्व-  
न्नाह—एवञ्चेति । भगवदनुग्रहस्य निरपेक्षत्वेऽपि नैर्घृण्यादिदोषनिवृ-  
त्तये उपायान्तरप्रतिपादकशास्त्रवाधानिवृत्तये च साधनान्तरस्य व्याज-  
मात्रत्वाभ्युपगमान्नोक्तदोषावकाश इत्यर्थः ॥ ११४ ॥



अप्यङ्गीकृतमाचार्यै रेवं दोषा निराकृताः ॥

व्याजमात्रं हि यद्वस्तु तन्नस्वातन्त्र्य बोधकम् ॥११५॥

अनादिकर्मणा बन्धो मुक्तिः कृष्णानुकम्पया ॥

बन्धमोक्षार्हता चैवं तत्त्वविद्धिनिरूपिता ॥११६॥

पराभिध्यानादित्यादिसूत्रेण व्यासनिर्णयात् ॥

तन्मूला हि श्रुतिश्चात्र प्रमाणत्वेन बुध्यताम् ॥११७॥

श्रीपुरुषोत्तमस्य रमाकान्तस्यातिशयसाम्यशून्यस्य भगवतः स्वतन्त्र एव प्रसादो निरङ्कुशत्वात् । तथापि साधनान्तरप्रतिपादकशास्त्रस्यापि स्वसत्यप्रतिज्ञात्वापादकत्वाद्वाधा मा भूत् । तस्मिन् बाधिते सति स्वस्य प्रतिज्ञाहानिप्रसंगेनानिष्टत्वात् । इतरथा रामोद्विर्नाभिभाषते इत्यादिशास्त्रवाधात् साधनान्तरस्यापि व्याजीक्रियते । अपिच सर्वथा निर्व्याजत्वाभ्युपगमे नैघृण्यादिप्रसङ्गः स्यात् । नहि व्याजमात्रस्य वस्तुनः स्वातन्त्र्यहानिकारिकत्वे शक्तिः । तथात्वे न कश्चिद्दोष इत्यभिप्रायेणाह—अप्यङ्गीकृतमिति । ११५। अनादीति । मायाया अनाद्यनन्तत्वेपि तत्तत् क्षेत्रज्ञविशेषकर्मनिमित्तकबन्धमोक्षयोरीश्वरस्यैव प्रदातृत्वेन नित्यामकत्वान्न माया भावाभावयोः । “संसारबन्धस्थितिमोक्षहेतुरिति” श्रुतेः । “बन्धको भवपाशेन भवपाशाच्च मोचकः । कैवल्यदः परं ब्रह्म विष्णुरेव सनातनः ॥ दैवी ह्येषा गुणमयी मम माया दुरत्यया । मामेव ये प्रपद्यन्ते मायामेतां तरन्ति ते” इत्यादिस्मृतेश्च ॥ ११६ ॥ उक्तार्थं श्रीव्यासाचार्य्यसम्मत्या द्रढयति—परेति । पराभिध्यानात्तु तिरोहितं ततो ह्यस्य बन्धविपर्य्ययोः ब्र० सू० ३।२.५ । तु शब्दः शङ्कोद्बोधकः पराभिध्यानात्—अनादितत्कर्मानुगुणपरमेश्वरसङ्कल्पादेव तिरोहितमिति ब्रूमः । ततस्तत्सङ्कल्पादेव ह्यस्य बन्धमोक्षौ श्रूयते । श्रुतिश्चात्रेति । संसारबन्धस्थितिमोक्षहेतुरिति श्रुतिरुक्तार्थेमानम् ॥ ११७ ॥

अविद्या कर्मसंज्ञान्या तृतीया शक्तिरिष्यते ॥

यया क्षेत्रज्ञशक्तिस्सा वेष्टिता नृप सर्वगा ॥११८॥

विष्णोः शक्तिः त्रिविधा अपरापराऽविद्याभेदात् । अपरा जडा-  
प्रकृतिरूपा । पराक्षेत्राख्या । कर्मसंज्ञा तृतीया । अनादि कर्माख्या वि-  
द्यापर्यायं विष्णोःशक्त्यन्तरमाह—अविद्येति । तत्स्वरूपमाह—यथेति  
यया = अविद्यया वेष्टिता क्षेत्रज्ञशक्तिः । सर्वगा = कर्मनिमित्तसर्व-  
शरीरगा ॥ ११८ ॥

संसारतापानखिलानवाप्नोत्यतिसन्ततान् ॥

इत्थं विष्णुपुराणेऽपि जनको जनकं प्रति ॥११९॥

स्पष्टं प्राहेति विज्ञेयं प्रमाणं जीवबन्धने ॥

मोक्षकत्वं हरेरेव शास्त्रेणैवेति निश्चयात् ॥१२०॥

यमेवेति विज्ञेया श्रुति रन्याश्च सज्जनैः ॥

बन्धको भवपाशेन भवपाशाच्च मोक्षकः ॥१२१॥

कैवल्यदः परं ब्रह्म विष्णुरेव सनातनः ॥

दैवी ह्येषा गुणमयी मम माया दुरत्यया ॥१२२॥

मामेव ये प्रपद्यन्ते माया मेतां तरन्ति ते ॥

इत्यान्यान्यपि वाक्यानि प्रोक्ताथ सन्त्यनेकशः ॥१२३॥

श्रोतृवक्तृवैशिष्ट्येनोक्तार्थस्य वैशिष्ट्यमाह—संसारेति । अनादि  
कर्माख्यविद्यया विशिष्टतः क्षेत्रज्ञः, प्रतिक्षणमनवरतान् संसारतापान्  
प्राप्नोतीत्यर्थः । विष्णुपुराणे षष्ठेऽशोसप्तमेऽध्याये—जनकाय पुरा  
योगं तमहं कथयामिते । धर्मध्वजो वै जनकस्तस्य पुत्रोऽमित-  
ध्वजः । इत्युपक्रम्य ततः खाण्डिक्यजनकोऽभवदिति वचनमुक्तम् ।

खाण्डिक्यजनकस्योक्तिरियं केशिध्वजजनकं प्रतीत्याशयेन जन-  
 कोजनकं प्रतीत्युक्तम् । ११६ ॥ १२० ॥ श्रीविष्णोरेव मोक्ष-  
 प्रदत्वममुमर्थं प्रमाणेन दृढयति । यमेवेपेति । “ यमेप वृणुते  
 तेन लभ्यैष आत्मा वृणुते तनुं स्वामिति” श्रुतिः । अस्यार्थः यमुपास-  
 कमेप परमात्मा वृणुते आत्मसात्करोति तेनात्मीयेन तत्प्रियतमेन लभ्यः  
 तस्य प्रियतमस्योपासकस्यैष आत्मा स्वां तनुं मूर्तिं विवृणुते प्रकाशयति  
 प्रत्यक्षीभवति । अन्यानि स्मृतिवचनान्युदाहरति । बन्धक इति । श्रीमुख-  
 वचनेनाप्युक्तार्थं दृढयति—दैवीह्येपेति । “गौरनाद्यन्तवती जनित्री भूत-  
 भाविनी सितासिता च रक्ता चे” त्यादिश्रुतेर्मायागुणप्रवाहस्यानाद्यन्तत्वा-  
 भिधानात्तन्मोहितानां जीवानामस्वातन्त्र्येण तत्परिहर्तुमशक्यत्वात्  
 कदापि कस्यापि मायातिक्रमः स्यादित्यासाधारणं मायातरणोपायमाह—  
 दैवीति देवस्य द्योतमानस्य सर्वनियन्तुभेगवतो नियम्यभूता दैवी एषा  
 त्रिगुणमयकार्यद्वारा सर्वप्रत्यक्षा गुणमयी सत्त्वरजस्तमोगुणमया-  
 त्मिका मम परमेश्वरस्य सर्वज्ञस्य सर्वशक्तेः सर्वकार्योत्पादनमाया  
 शब्दवाच्या । दुरत्यया = ममानुग्रहमन्तरेणोपायसहस्रैरपि दुस्तरा ।  
 हि निश्चितमेव अनन्ता एव जीवास्तेषां मध्ये ये केचन मामेव सर्वेश्वरं  
 सर्वज्ञं सर्वशक्तिं मायानियन्तारं प्रपद्यन्ते स्वपुरुषार्थाभिमानं साधनान्तरं  
 च विहाय साधनसाध्यरूपं निश्चित्य सर्वात्मना भजन्ते, आनुकूल्यस-  
 क्लृपादिरूपां शरणागतिं मयि कुर्वन्तीत्यर्थः । त एवैतां मम मायां तरन्ति  
 वर्जयन्ति, नत्वन्ये । अवधारणस्योभयत्र सम्बन्धात् । “ये प्रपन्नाः हृषीकेशं  
 न ते मुह्यन्ति मानवाः । भये महति मग्नानां त्राता नित्यं जनार्दनः, इति ।  
 भीष्मपर्वणि वचनम् । वामने ब्रह्मादश्चाह । “ये संश्रिता हरिमनन्तम-  
 नाद्यमाद्यं नारायणं सुरुगुरुं शुभदं वरेण्यम् । श्रद्धं खगेन्द्रगमनं कमलाल-  
 येशं ते धर्मराजभवनं न विशन्ति धीराः, इति । प्रोक्तार्थे इति । श्रीपुरु-  
 षोत्तमस्यैव भवपाशमोचकत्वरूपार्थे अनेकशः वाक्यानि प्रमाणानि  
 सन्तीत्यर्थः । १२१ ॥ १२२ ॥ १२३ ॥



यथा व्यासेन निर्णीतं जीवनन्धाधिकारणम् ॥

तथा व्याख्यातमाचार्यैः श्रुतिसूत्रैश्च युक्तिभिः ॥१२४

पराभिध्यानादिति सूत्रेण भगवतःसङ्कल्पाधीनमस्य बन्धनं भवतीति व्यासाचार्यैःनिर्धारितमित्याह-यथेति । यथा = येन प्रकारेण जीवनवन्धाधिकारणं पूज्यपादव्यासेन निर्णीतम् तथा = तेन प्रकारेण पूर्वाचार्यैः श्रुतिसूत्रैर्युक्तिभिः व्याख्यातमिति योजना । श्रुतिःसंसारबन्ध-स्थितिमोक्षहेतुरिति श्रुतिः । पराभिध्यानादितिसूत्रम् । दैवीह्येति स्मृतिः । यदि श्रीपुरुषोत्तमस्य बन्धनिवर्त्तकत्वं नाभ्युपेयते तदा मायागुण-प्रवाहस्यानाद्यन्तत्वात् कस्यापि पुंसो मोक्षो नोपपद्येतेति युक्तिस्तर्कश्च । एभिः श्रीपुरुषोत्तमस्यैव भवपाशबन्धकत्वं भवपाशमोचकत्वंच सिद्धम् एतावता प्रबन्धेन वद्धजीवानां बन्धमोक्षार्हत्वमभिहितम् । तथाच-देहादि-जडवर्गभिन्नचेतनत्वे सति ज्ञातृत्वकर्तृत्वभोक्तृत्वाहमर्थस्वरूपत्व-प्रतिदेहभिन्नत्वाणुपरिमाणत्वानन्तात्वधर्माश्रयत्वेसति बन्धमोक्षार्ह-त्वेसति भगवदायत्तस्थितिप्रवृत्तिकत्वं त्रिविधानां प्रत्यगात्मनां साधारणं लक्षणं कारिकात्रयेण प्रागभिहितम् । तच्च लक्षणं श्रुतिसूत्रस्मृतिप्रमाणौः शताधिकैकविंशतिसंख्याकाभिः कारिकाभिरेतावता प्रबन्धेन निर्धारितम् । अग्रिमग्रन्थेन जीवतत्त्वस्यान्यथात्वमिति व्याचक्षाणानां वादिनां मतस्यापाकरणम् ॥ १२४ ॥

अन्ये, एकमेवाद्वितीयं निष्कलं निष्क्रियं निरञ्जनं देशतः कालतः वस्तुतः परिच्छेदशून्यं शब्दाद्यगोचरं ब्रह्मैवाविद्यासंसर्गाल्जीवः । स च सर्वशरीरेष्वेकोऽनेको वा पुण्यपापेष्व्वासक्तः स च शमदमादिसाधन-मनुश्रयाद्वैतज्ञानेन मुच्यत इत्याहुस्तन्मतं दूषयितुमुपन्यस्यति—

यैस्त्वद्वितीयमानन्दं निर्विकारं निरञ्जनम् ।

परिच्छेदविहीनश्चासङ्गः शब्दाद्यगोचरम् । १२५ ॥

ब्रह्मैवाज्ञानसम्बन्धात्स्वरूपावरणेच ।

जीवभावं भजत्येवं पुण्यपापेषु सज्जते । १२६ ॥

साधनानि पुनः कृत्वाऽद्वैतज्ञानेन मुच्यते ।

ऐक्यापन्ने तदा सर्वं द्वैतमात्रं विनश्यति । १२७ ॥

इति यदुच्य ते कैश्चिद्वेदान्तार्थविनाशकैः

तत्तुच्छमिति विज्ञेयं सम्भवाभावतस्तथा । १२८ ॥

स्वप्रकाशश्च निर्लेपमद्वितीयं निरञ्जनम् ।

अज्ञानेन कथं ब्रह्म परिभूतं तदुच्यताम् ॥ १२९ ॥

अद्वितीयं = सजातीयविजातीयस्वगतभेदरहितम् । निर्विशेषत्वे  
शून्यता स्यादित्यत्राह-आनन्दमिति । निर्विकारम् = षड्विकाररहितम् ।  
निरञ्जनम् = कर्मसम्बन्धतत्फलरहितम् परिच्छेदविहीनम् = देशतः काल-  
तः वस्तुतः परिच्छेदशून्यम् । असङ्गम् = असङ्गो ह्ययं पुरुष इति श्रुत्या-  
ब्रह्मणोऽसङ्गत्वबोधनात् तत्राज्ञानाश्रयता कारणमन्तरा घटत इति भावः ।  
शब्दाद्यगोचरम् शब्दानुमानाविषयं 'यतो वाचो निवर्तन्ते अप्राप्य  
मनसा सह, इति श्रुतेः अज्ञानसम्बन्धात् स्वस्वरूपस्य ज्ञानानन्दस्वरूपस्या  
वरणेन च ब्रह्मैव जीवभावं भजते । एवममुना प्रकारेण पुण्यपापेषु  
सज्जते आसक्तो भवति, पुनः साधनानि कृत्वाऽद्वैतज्ञानेन मुच्यते, जीव-  
एक इति पक्षे सर्वं द्वैतमात्रं विनश्यति एकस्य जीवस्य मुक्तौ प्रपञ्चमात्रस्य  
विनाश इत्यर्थः । १२६।१२७ । वेदान्तार्थविनाशकैः कैश्चित् मायावा-  
दभिः, इति यदुच्यते तत्तुच्छमिति विज्ञेयं तत्र हेतुमाह-सम्भवाभावत  
इति ब्रह्मण्यज्ञानस्य सम्भवाभावं विवृणोति-स्वप्रकाशश्चेति । स्वयंप्र-  
काशे मायासम्बन्धरहितेऽद्वितीये निरञ्जने ब्रह्मणि अज्ञानावृतत्वं न  
कथमपि सम्भवति अज्ञानप्रयोजकाभावेनाज्ञानाश्रयत्वाभावात् । एत-  
न्नोपरिष्ठादव्यक्तं भविष्यति । १२८।१२९ ॥

नहि प्रचण्डमार्तण्डमण्डलस्यान्धकाराश्रयत्वं केनाध्यनुमत्तेन  
वक्तुं शक्यमित्याशयेनाह—

आवृतस्तमसा सूर्य इत्युक्तिरुपहास्यताम् ।

यथा याति तथा ब्रह्मण्यज्ञानोक्तिर्विवेकिषु ॥ १३० ॥

तुच्छतामपि संयाति मूर्खोक्तिरिव संसदि ।

किञ्च प्रयोजको नास्त्यज्ञानस्य ब्रह्मणीत्यतः ॥ १३१ ॥

सूर्यः तमसा आवृत इत्युक्तिः यथा उपहास्यतां याति तथा  
विवेकिषु तत्त्वातत्त्ववित्सु स्वयंप्रकाशे ब्रह्मणि अज्ञानोक्तिः, उपहास्यतां  
याति । संसदि—विद्वत्परिषदि मूर्खोक्तिरिव ब्रह्मण्यज्ञानोक्तिस्तुच्छता-  
मपि याति तुच्छत्वे हेतुं निर्वक्ति किञ्चेति । ब्रह्मणि अज्ञानस्य प्रयो-  
जको नास्ति, इत्यतः । यदि ब्रह्मण्यज्ञानस्य प्रयोजकं स्यात्तदा तस्मि-  
न्नज्ञानं सिद्धये तदेव नास्तीति भावः ॥ १३० । १३१ ॥

किं प्रयुक्तमज्ञानमज्ञानाध्यासप्रयुक्तं स्वप्रयुक्तं चिन्मात्रप्रयुक्तं  
मन्यप्रयुक्तं वा, नाद्यः । अज्ञानाध्यः सस्याध्यासान्तरानपेक्षत्वेऽनध्यस्तत्वा-  
पत्त्या सत्यत्वोपपत्तेरित्याह—

अध्यासं नैव शक्नोति वक्तुं कोऽपि तु बुद्धिमान् ।

स्वयं नास्ति नच ब्रह्म नेतरोऽपि प्रयोजकः ॥ १३२ ॥

अज्ञानस्य प्रयोक्तृत्वे जडत्वेन घटादिषु ।

अतिव्याप्तिप्रसङ्गेन दोषाच्चात्माश्रयत्वतः ॥ १३३ ॥

कोपि बुद्धिमान् अध्यासं वक्तुं नैव शक्नोति । अयम्भावः ।  
ब्रह्म यदि सामान्येन ज्ञातं सद् विशेषेणाज्ञातं स्यात्तदाऽधिष्ठानं स्यात्,  
इदं रजतमित्यत्रेदन्तरूपसामान्यधर्मो रजतत्वरय साधकः शुक्तौ वक्षते,  
शुक्तिवच्च विशेषोधर्मस्तस्य बाधक मिति तस्या अधिष्ठानत्वमुपपद्यते  
नैवं ब्रह्मणि सम्भवति । सामान्यतो ज्ञातत्वे सति विशेषेणाज्ञातत्वं



यदधिष्ठानप्रयोजकमभिहितं तद्विरुद्धयोर्निःसामान्यत्वनिर्विशेषत्वयोः  
धर्मयोः सत्त्वादधिष्ठानानुपपत्त्याऽध्यासाऽसम्भवः । अधिष्ठानारोप्यलक्ष-  
णप्रमाणसामग्र्याद्यभावेन दृग्दृश्ययोराध्यासिकसम्बन्धानुपपत्त्यादेश्चा-  
ध्यासस्यैवासम्भवः । ब्रह्मण्यज्ञानं प्रति, अज्ञानाध्यासः प्रयोजक इत्यपि  
वक्तुं न शक्यते । अध्यासमात्रस्य, दोषजन्यतया दोषमन्तरा कथम-  
ज्ञानाध्यासो दोषोऽपि तन्मतेऽध्यस्त इत्यध्यासान्तरापेक्षणादनवस्थापत्तेः ।  
तस्याध्यासान्तरानपेक्षत्वेत्वऽनध्यस्तत्वापत्त्या सत्यत्त्वापत्तेश्च । अज्ञा-  
नस्य प्रयोजकमज्ञानं नास्ति ब्रह्मणोऽप्यज्ञानप्रयोजकत्वं नास्ति ।  
नाप्यन्यप्रयुक्तत्वमप्यज्ञानस्य उभयेतरपदार्थानङ्गीकारात् । अज्ञानान्त-  
रकल्पनायां चक्रकापत्तिः । अज्ञानसिद्धौ प्रयोजकं ज्ञानान्तरं वाच्यम-  
ज्ञानान्तरसिद्धौ पुनरज्ञानं निविष्टं तत्सिद्धावज्ञानान्तरं प्रयोजकमि-  
त्येवंरीत्या चक्रकापत्तिरित्यर्थः । तस्यापि प्रयोजकान्तरकल्पनेऽनवस्थेति  
जीवेशयोरेकतरस्य प्रयोजकताकल्पने तयोरध्यासकार्यत्वेन तदानीम-  
भावात्, तयोरेवाभावेन तत्प्रयोजकतायास्तु का गाथेत्यपि द्रष्टव्यम् ।  
६३ । अज्ञानं प्रत्यज्ञानस्य प्रयोजकत्वं निरस्यति—अज्ञानस्येति । यद्य-  
ज्ञानं प्रत्यज्ञानस्य प्रयोजकत्वं स्यात्तदा जडत्वाविशेषादुघटस्यापि तं  
प्रति प्रयोजकत्वं प्रसज्येत । अज्ञानोत्पत्तावज्ञानस्यापेक्षणादात्माश्रय  
इत्याह—आत्माश्रयत्वत इति । यदि स्वोत्पत्तौ स्वस्यापेक्षितत्वं स्यात्तदा  
स्वभिन्नं स्यादिति तर्कमुद्रया तस्य दूषकत्वं बोध्यम् । १३२ । १३३ ॥

अज्ञानस्य ब्रह्मप्रयुक्तत्वमपाकरोति ।

ब्रह्म प्रयुक्तमेव स्याद्वाध्येन्नैव कदाचन ।

नित्यत्वाद्ब्रह्मणस्तस्य प्रयोज्यस्यापि नित्यता ॥१३४॥

अज्ञानं प्रति ब्रह्मणः प्रयोजकत्वं न सम्भवति तव मते तस्य  
निरीहत्वेन प्रयोजकत्वायोगात्, अन्यथा कार्यकारणयोरभेदादज्ञान-

प्रयोजकस्य चिन्मात्रस्य नित्यत्वात् तन्मात्रप्रयोज्यस्याज्ञानस्यापि नित्यत्वमापद्येत तथासति तन्निवृत्त्यभावेन मोक्षो न स्यादित्याह । ब्रह्मेति । यद्यज्ञानं ब्रह्मप्रयुक्तं स्यात्तदा कदाचिदपि तद्वाधो न स्यात् ब्रह्मणो नित्यत्वेन तत्प्रयोज्यज्ञानस्यापि नित्यत्वं स्यात् कार्यकारणयो-  
रनन्यत्वादित्यर्थः । १३४ ॥

इत्यज्ञानप्रयोजकत्वभङ्गः ।

अज्ञानस्य बाधकमस्ति न वा अस्ति चेत् किं तस्य बाधकमिति वक्तव्यमित्याह—

बाधकस्तस्य यद्यस्ति तर्हि तत्प्रतिपाद्यताम् ।

ज्ञानञ्चेदुच्यते तत्तु स्वरूपं वाऽथशास्त्रजम् ॥ १३५ ॥

स्वरूपस्याविरोधित्वं तैरेवाङ्गीकृतं खलु ।

विरोधित्वेन भाने त्वध्यास एव कथं भवेत् ॥ १३६ ॥

तस्य = अज्ञानस्य बाधको निवर्तको यद्यस्ति तर्हि तत्प्रतिपाद्यतां ज्ञानमात्रादेव मुक्तिश्श्रूयतेऽतो ज्ञानमेव तन्निवर्तकं वाच्यमिति सोऽय-  
मनुयोक्तव्यः किं स्वरूपज्ञानमात्राद् ज्ञाननिवृत्तिः, उत शास्त्रजन्यज्ञा-  
नाद्वेति वक्तव्यं तत्राद्यं निरस्यति स्वरूपस्येति । स्वरूपस्य शुद्धचिन्मा-  
त्रस्याज्ञानसाधकत्वेनाज्ञानविरोधित्वानङ्गीकारान्नाद्यः पक्षः साधीयान् ।  
यदि शुद्धचिन्मात्रस्याज्ञानविरोधित्वमिष्यते तदा तस्मिन्नाज्ञानाध्यासो  
नोपपद्येत । १३५ । १३६ ।

वेदान्तश्रवणजन्यापरोक्षवृत्तिरज्ञाननिवर्तकेतिद्वितीयपक्षं प्रति-  
क्षेप्तुमाह—

द्वितीयमपि नैवस्यादज्ञानस्य हि बाधकम् ।

तस्य च विषयत्वेन शुद्धं वायदिवक्षितम् ॥ १३७ ॥

शुद्धस्य विषयत्वन्तु भवतां नैव सम्मतम् ।

विषयत्वे च मिथ्यात्वप्रसङ्गः स्यादसंशयम् ॥ १३८ ॥

शबलस्य विषयत्वे हि शुद्धाज्ञानन्तु नो गतम् ।

नैवान्यज्ञानतोऽन्यस्याज्ञानं नश्यति वै क्वचित् ॥ १३९ ॥

द्वितीयम् = वेदान्तवाक्यजन्यज्ञानमपि नाज्ञानस्य निवर्त्तकम्, अज्ञाननिवर्त्तकज्ञानस्य को विषयो विवक्षितः, शुद्धो विशिष्टो वा, नाद्यस्तस्य विषयत्वानङ्गीकारात्, अन्यथा मिथ्यात्वप्रसङ्गो दुर्वारः । शुद्धं मिथ्याज्ञानविषयत्वात् यदैवं यदैवं तवमते घटादिवदित्यनुमानात् । मायाविशिष्टब्रह्मज्ञानेन तदविषयकाज्ञानस्य निवृत्तावपि शुद्धब्रह्मविषयकाज्ञानस्यानिवृत्तत्वान्मुक्तिर्न स्यात्, नहि घटज्ञानेन पटाज्ञानं नश्यति । १३९ ।

विपक्षे बाधकतर्कमुपन्यस्यति —

अन्यथाऽचेतनज्ञानाच्चिदज्ञानं विनश्यताम् ।

मोक्षोऽपि न भवेच्छुद्धस्यैव ज्ञानमृते ध्रुवम् ॥ १४० ॥

अन्यथा शबलस्यैव प्राप्तिर्मुक्तिर्भवेत्तव ।

अतस्तद्बाधकाभावान्न तद्ब्रह्म प्रयोजकम् ॥ १४१ ॥

स्वतन्त्रः स्वप्रकाशश्च कः कुर्याद् दुःखसाधनम् ।

अन्यदध्यासकार्यं वै मतं जीवादिकं ततः ॥ १४२ ॥

अन्यज्ञानस्यान्याज्ञाननिवर्त्तकत्वं यदि स्यात्तदाऽचेतनज्ञानाच्चिदज्ञानस्य विनाशः स्यात् । शुद्धस्य ज्ञानं विना मोक्षोऽपि न भवेत्, शुद्धज्ञानस्यैव मोक्षं प्रति हेतुत्वात् । यद्युपहितब्रह्मविषयकज्ञानस्य मोक्षजनकत्वमुररीक्रियते, तदा तद्विषयकश्रवणमनननिदिध्यासनजन्यतत्साक्षात्कारे सति तस्यैव मुक्तोपसृप्यत्वं प्रसज्येत, तथासति शुद्धब्रह्माभ्युपगमस्य वैयर्थ्यं स्यादित्याह—अन्यथेति । शुद्धब्रह्मविषयकसाक्षात्कारस्य मोक्षजनकत्वानभ्युपगम इति तदर्थः । तव पक्षे शबलस्यैव



प्राप्तिर्मुक्तिर्भवेत् । अतः = ब्रह्मस्वरूपज्ञानस्य शास्त्रजन्यज्ञानस्य चा-  
ज्ञाननिवर्तकत्वाभावात् । तदाधकेति । अज्ञानवाधकाभावात् । ब्रह्मणोऽ-  
ज्ञानप्रयोजकत्वं नास्ति । कोऽपि परतन्त्रः पुमान् दुःखसाधनं न करोति,  
किमुत स्वतन्त्रः स्वयंप्रकाशरूपः परमात्मा दुःखकारणमज्ञानं सृजेदि-  
ति कैमुत्यन्यायमभिप्रेत्याह—स्वतन्त्र इति । एतावता प्रबन्धेन ब्रह्म-  
णोऽज्ञानप्रयोजकत्वं नास्तीति द्वितीयपक्षो दूषितः ॥ नेतरोऽपि  
प्रयोजक इति तृतीयविकल्पं निरस्यति—अन्यदिति । ततः ब्रह्मणोऽ-  
न्यत् = ब्रह्मातिरिक्तं सर्वं जीवादिकमध्यासस्य कार्यं मतं, मायावादि-  
भिरितिशेषः । १४० । १४१ । १४२ ॥

पूर्वसिद्धस्याज्ञानस्याश्रयः पश्चिमजीवो भवितुं नार्हतीत्याह—

पश्चाद्भावीत्यतो नैव तृतीयोऽप्यत्र सिद्धयति ।

नन्वध्यासो ह्यनाद्यस्तीत्यतः शङ्का न विद्यते ॥ १४३ ॥

इति चेद् ब्रह्मणोऽनादिवद्वत्त्वमुरुरीकृतम् ।

तथात्वे चेतनश्चैकः सम्मतोऽस्ति भवन्मते ॥ १४४ ॥

तस्य त्वनादिवद्वत्वाच्छुद्धो नासीदिति स्थितम् ।

मोक्ष्यते नापि शुद्धस्य द्वितीयस्याभावतः ॥ १४५ ॥

जीवस्याज्ञानोत्तरभावित्वात्तस्याज्ञानं प्रति प्रयोजकत्वं न सिद्धयति ।  
तृतीय इति । नेतरोऽपि प्रयोजक इति तृतीयविकल्पोऽपीत्यर्थः । अत्र =  
अज्ञानप्रयोजकत्वे । अज्ञानस्य प्रयोजकाऽसिद्ध्याऽध्यासाऽसिद्धिरिति  
शङ्का नास्ति, यतोऽध्यासस्यानादित्वादिति शङ्कते—नन्वध्यास इति ।  
हि हेतौ । यतोऽध्यासोऽनादिरत उक्तशङ्का न विद्यते ॥ १४३ ॥ यद्य-  
ध्यासस्यानादित्वमभ्युपेयते, तदा ब्रह्मणोऽनादिवद्वत्त्वं वाच्यं, तथासति  
भवतां राद्धान्ते चिद्रूप एक एवात्माऽभिमतः स चानादिवद् एव तद्विभ्रः

शुद्धः बुद्धस्वरूपआत्मा न सिद्धयेत्, शुद्धस्य द्वितीयस्याभावान्मोक्षोऽप्यनुप-  
पन्न इत्याशयेनोक्तशङ्कां व्युदस्यति—इति चेदिति । तथात्वे = अनारि-  
वद्धत्वे भवन्मते = मायावादिमते । तस्य = चेतनस्य । यदि बद्धाच्चेतन-  
द्वितीयो निर्मुक्तश्चेतनोऽभिप्रेतस्यात्तदा स चेतनस्य बद्धस्य मोचकः  
स्यान्नत्वेवं भवद्विरभ्युपेयत इत्यर्थः । १४४ । १४५ ॥

वेदोऽध्यासकार्योऽस्ति मोचकः स कथं भवेत् ।

अध्यासं कल्पितं ब्रूयादनादिर्न भवेत्तदा ॥ १४६ ॥

कल्पितं यद्भवेत् किञ्चित्तत्साद्ये वहि जायते ।

अज्ञानं ब्रह्मणो भिन्नमभिन्नं वाविवक्षितम् ॥ १४७ ॥

भिन्नत्वे द्वैतसम्प्राप्तिस्तथोत्वे तन्मतं गतम् ।

अभिन्नत्वे च तद्रूपं ब्रह्म स्यादपि निश्चितम् ॥ १४८ ॥

तथात्वे शुद्धताहानेर्मुक्त प्राप्यंहि नस्थितम् ।

ब्रह्मण्यज्ञानसम्बन्धः शास्त्रे कुत्राप्यशब्दितम् ॥ १४९ ॥

नच वेदस्याध्यासनिवर्तकत्वमिति वाच्यम् । मायावादीनां मते  
ब्रह्मव्यतिरिक्तस्य सर्वस्याध्यस्तत्वाद्देदस्याप्यध्यासकार्यतया कथं वेदस्याध्या-  
सनिवर्तकत्वमुपपद्यते । यद्यध्यासस्यापि कल्पितत्वमुच्यते तदा तस्या-  
नादित्वमनुपपन्नं प्रत्युत यद्विकल्पितं तत् साग्रेव भवितु मर्हति । तथा-  
चाध्यासस्यानादित्वाभावात्सादित्वं वाच्यं तथासति, अध्यासप्रयोजक-  
सामग्र्यभावान्नाध्यासो सिद्धयतीति भावः । अज्ञानं ब्रह्मणोऽतिरिच्यते-  
ऽनतिरिच्यते वा । नाद्यः । भेदस्य तात्त्विकत्वेनाद्वैतव्याघातापत्तेः । नापि  
द्वितीयः । ब्रह्मणोऽज्ञानस्वरूपत्वे शुद्धत्वं व्याहन्येत तथासति मुक्तोप-  
सृप्यत्वाभावान्मुक्त्यर्थं लोकानां प्रवृत्तिर्दुर्घटाद्यादित्याह—अज्ञानमिति ।  
१४६ । १४७ ॥ आद्यपक्षं निरसितुमाह—भिन्नत्व इति । अज्ञानस्य

ब्रह्मभिन्नत्व इत्यर्थः तथात्वे = द्वैतस्य तात्त्विकत्वे । तन्मतम् = अ-  
त्यन्ताभेदवादिनां मतम् — गतमिति । अद्वैतसिद्धान्तोदत्तिलाञ्जलि-  
स्यादित्यर्थः । द्वितीयविकल्पनिरस्यति — अभिन्नत्वइति । तद्रूपम् ।  
अज्ञानस्वरूपम् । तथात्वे = ब्रह्मणोऽज्ञानस्वरूपत्वे । ब्रह्मण्यज्ञानसंसर्गे  
किमपि प्रमाणं नास्तीत्याह — ब्रह्मण्यज्ञानेति । ब्रह्मण्यज्ञानसंसर्गोऽस्तीति  
कयापि श्रुत्या नोच्यते येन तत्संसर्गस्तस्मिन् सिद्धयेत् । १४८ । १४९ ॥

तस्मात् प्रमाणहीनं वै ब्रह्मण्यज्ञानकल्पनम् ।

अहमज्ञो न जानामीत्यादिका प्रत्यया इह ॥ १५० ॥

प्रमाणं ज्ञेयमध्यासइति चेन्नैवमुच्यताम् ।

कोऽहं पदार्थइत्येव विविच्य वक्तुमर्हसि ॥ १५१ ॥

शुद्धं ब्रह्म तु नोवाच्यं वाच्ये मिथ्यात्वमाप्नुयात् ।

ब्रह्माज्ञं चेतनोऽज्ञश्चेत्युच्येत न तथोच्यते ॥ १५२ ॥

जीवोऽपि नहि वक्तव्योऽनङ्गीकाराद्भवन्मते ।

अङ्गीकारे तु जीवः स्यादपरश्चेतनः खलु ॥ १५३ ॥

तस्मात् = श्रुतिप्रमाणाभावान् । ब्रह्मण्यज्ञानकल्पने किञ्चिदपि  
प्रमाणं नास्ति तथाच प्रमाणाभावादप्यज्ञानासिद्धिरित्यर्थः । अहमज्ञो-  
मां कश्चन न जानाति त्वदुक्तमर्थं न जानामीतिप्रत्यक्षमेवज्ञानसद्भावे  
प्रमाणमिति शङ्कते—अहमज्ञ इति । इह = अज्ञानसद्भावे । अहमज्ञ  
इत्यस्य तव द्वैताद्वैतवादिनोमते । ज्ञानाभाववानहमित्यर्थः । अस्मिन्ननुभवे  
ज्ञानाभावाधिकरणत्वेनाहमर्थस्यात्मनो ज्ञानं विद्यते न वा । तथा तत्रैवा-  
नुभवे ज्ञानाभावप्रतियोगित्वेन ज्ञानस्य ज्ञानं विद्यते न वा । आद्ये ज्ञानस्य  
सत्त्वेन तदानीं ज्ञानाभाव एव नास्तीति दूरे तस्यानुभवः । द्वितीये  
विद्यमानस्यापि ज्ञानाभावस्यानुभवो न सम्भवति अभावज्ञानं प्रत्यभा-  
वाधिकरणज्ञानस्याभावप्रतियोगिज्ञानस्य च कारणत्वात् भावरूपाज्ञानस्य



तु न ज्ञानेन सह विरोध इति शङ्कितुराशयः । १५० ॥

मायावादिनो मते ह्यात्मस्वरूपं यज्ज्ञानं स एवाज्ञानस्य विषयः ।  
अज्ञानाश्रयश्चात्मैव स एव च ज्ञानस्य व्यावर्त्तकः । अहमज्ञ इत्यज्ञान-  
प्रतीतिकाले तस्य ज्ञानस्वरूपस्यात्मनः प्रतीतिरस्ति न वा । आद्येऽज्ञान  
व्यावर्त्तकस्यात्मस्वरूपज्ञानस्य सत्त्वेन तदानीमज्ञानस्य नैव स्थितिः सम्भ-  
वति, आत्मस्वरूपज्ञाननिवर्त्यत्वादज्ञानस्य । द्वितीयेऽज्ञानविषयस्या  
ज्ञानाश्रयस्य च ज्ञानाभावेनाज्ञानस्य प्रतीतिर्न स्यात् । व्यावर्त्तकस्यैवा-  
ग्राज्ञानविषयत्वात् । तस्माज्ज्ञानाभाव एवाहमज्ञो मामन्यश्च न जाना-  
मीत्यनुभवगोचर इत्यभ्युपगन्तव्यमित्याशयेनोक्तशङ्कां परिहरति—  
इतिचेन्नेति । अहमज्ञो मामन्यश्च न जानाति, त्वदुक्तमर्थं न जानामीति  
प्रतीतौ । को वाऽहमर्थः—शुद्धं ब्रह्म, जीवो वा इति विवेचनीयमित्याह—  
कोऽहं पदार्थ इति । यदि शुद्धस्य ब्रह्मणोऽहंपदवाच्यत्वं स्यात्तदा तस्य  
मिथ्यात्वमापद्येत । शुद्धं ब्रह्म मिथ्या अहंपदवाच्यत्वादिति प्रयोगा-  
दित्याह—शुद्धं ब्रह्मेति । १५१ ॥

नो न वक्तव्यमित्यर्थः, अमानो ना प्रतिषेध इति स्मरणात् ।  
शुद्धस्याहंपदवाच्यत्वे शुद्धं ब्रह्माज्ञमिति प्रतीत्यापत्तेः । १५२ ॥

अपसिद्धान्तापातोक्त्याऽभ्युपगन्तुं न शक्यत इत्याह—ब्रह्माज्ञमिति  
तथेति । ब्रह्माज्ञमिति कैश्चिदपि वक्तुं न शक्य मित्यर्थः । नापि जीवोऽज्ञा-  
नाश्रयः, तस्याध्यस्तत्वेनाज्ञानोत्तरभावित्वादित्याह—जीवोऽपीति ।  
भवन्मते = मायावादिनां मते । आश्रयत्वविषयत्वभागिनी निर्वेशेषचि-  
तिरेव केवला । पूर्वसिद्धतमसो हि पश्चिमो नाश्रयो भवति नापि गोचर-  
इति तेषामुक्तिः । यदि जीवस्याज्ञानाश्रयत्वमुररीक्रियते, तदा तस्य ब्रह्म-  
णोऽतिरिक्तत्वं सिद्धयेदित्याह—अङ्गीकारे त्विति ॥ १५३ ॥

प्रत्ययश्च यथार्थः स्यात्तस्याज्ञत्वस्य सम्भवात् ।

सिद्धं स्वरूपतो द्वैतं तच्चानिष्टं तवैवहि ॥ १५४ ॥

जीवस्याज्ञत्वादहमज्ञ इति प्रत्ययस्य प्रमात्वं प्रसज्येत ब्रह्मणो-  
ऽतिरिक्तस्य प्रत्यगात्मनो द्वितीयस्य विद्यमानत्वादद्वैतवादस्य हानिस्स्या-  
दित्याह-प्रत्ययश्चेति । तस्य = जीवस्य । तच्च = स्वरूपतोद्वैतञ्च । तव =  
अत्यन्ताभेदवादिनः ॥ १५४ ॥

अहङ्कारोऽपि नो वाच्यस्तदर्थत्वेन वै त्वया ।

अहङ्कारोऽज्ञ इत्येव प्रत्ययः स्यात्स नास्ति वै ॥१५५॥

अहङ्कारोऽपि नोक्तप्रतीतिविषयोऽर्थ इत्याह—अहङ्कार इति ।  
तदर्थत्वेन = अहमर्थत्वेन यद्यहङ्कारस्याहमर्थत्वं स्यात्तदाऽहङ्कारोऽज्ञ इति  
प्रत्ययः स्यात् स च नास्तीत्यर्थः । सः = प्रत्ययः । वेति निर्धारणे ।  
तस्मादज्ञानशब्दस्य ज्ञानाभावपरत्वेनोक्तप्रत्ययस्येतरविषयतया विवक्षित-  
तविषयेऽप्रामाण्यादज्ञानासिद्धिरिति भावः ॥ १५५ ॥

अज्ञानस्य त्वया तस्मात् स्वप्रकाशे हि ब्रह्मणि ।

आरोपश्चापवादश्च वक्तुं नैव हि शक्यते ॥१५६॥

प्रमाणाभावादज्ञानं न सिद्धयति, तदसिद्धौ तदाश्रयत्वमप्यनुपपन्नं,  
तथाचाज्ञानाश्रयस्याज्ञातृत्वनियमादेकत्र ज्ञानभावरूपाज्ञानयोस्तमःप्रका-  
शयोरिव विरुद्धस्वभावत्वान्नाश्रयाश्रयित्वसम्भवो नहि प्रचण्डमार्तण्ड-  
मण्डलस्यान्धकाराश्रयत्वं केनाप्यनुन्मत्तेन वक्तुं शक्यम् ॥ स्वप्र-  
काशे परब्रह्मणि वासुदेवेऽज्ञानमध्यारोपयन्ति ते दिवान्धाः प्राणिन-  
इत्याशयेनाह—अज्ञानस्येति । तस्मात् = अज्ञानसद्भावे प्रमाणाभावात्  
त्वया = मायावादिना । अज्ञानस्यारोपोऽपवादश्च स्वयं प्रकाशे ब्रह्मणि  
वक्तुं न शक्य इत्यर्थः ॥ १५६ ॥

इत्यज्ञानविषयकप्रमाणभङ्गः ।

मायावादिनां मते मुक्तिस्वरूपमपि दुर्निरूप्यमसम्भवादित्याह—

ब्रह्मस्वरूपमेवैक्यं मुक्तिरित्थं यदुच्यते ।

तन्न स्वरूपनाशस्य प्रसक्तिस्तन्मते यतः ॥१५७॥

नहि स्वरूपनाशो वै मुक्तिः शास्त्रेषु कथ्यते ।

स्वरूपेणाभिसम्पत्तिरेव मुक्तिः प्रकीर्तिता ॥१५८॥

तस्माद्भेदः स्वरूपेणाभेदस्साधर्म्यतस्तदा ।

सर्वश्रुत्यनुरोधेन वैदिकैरिति निश्चितम् ॥ १५९ ॥

जीवब्रह्मणोरक्यं मुक्तिः । किन्तावदैक्यमध्यस्तमनध्यस्तं वा, नाद्यः । अध्यस्तस्यावश्यं बाध्यत्वेन भेदस्य तात्त्विकतापत्ते न द्वितीयः । ऐक्यप्रतियोगिकभेदस्य । पारमार्थिकत्वप्रसङ्गात् । यद्यविद्यानिवृत्ति-मोक्षइत्युच्यते, तदा तस्य ब्रह्मस्वरूपं वा तद्विन्नत्वं वा, नाद्यः । असाध्यत्वप्रसङ्गात् । द्वितीयेऽपि तस्य सत्यत्वमनिर्वाच्यत्वं मृपात्वं वा, नाद्यः । अद्वैतभङ्गात् । न द्वितीयः । ह्यनिर्वाच्यत्वेऽविद्यात-त्कार्ययोरेकतरत्वं स्यात् । न तृतीयः । अविद्यादेः सत्यत्वापत्तेरिति-मुक्ति-स्वरूपं दुर्घटम् अस्तु वा तुल्यतुदुर्जन इतिन्यायेनैक्यमुक्तिस्तस्य स्वरूपनाश-एव पर्ययसाने तस्यैव मुक्तित्वं वाच्यं । नहि स्वस्वरूपनाशार्थं प्रेक्षावतां वेदान्तश्रवणादौ प्रवृत्तिरुपपद्यत इत्याशयेनाह-ब्रह्मस्वरूपमेवेति । नके-नापि वेदान्तवचनेन स्वरूपनाशो मुक्तित्वं प्रतिपाद्यते, येन स्वरूपनाशो मुक्तिरिति सिद्धयेत् । कीदृक् मुक्तिः शास्त्रप्रतिपाद्येत्याह-स्वरूपणेति । “एवमेवेप सम्प्रसादोऽस्माच्छरीरात्समुत्थाय परं ज्योतिरूपसम्पद्य स्वेन रूपेणाभिनिष्पद्यते” इति श्रुत्या स्वरूपेणाभिसम्पत्तिर्मुक्तिः प्रति-पाद्यते, नतु स्वरूपनाशः । भगवता श्रीवासुदेवेन श्रीमद्भगवद्गीतायां भगवद्भावापत्तिलक्षणमोक्षोऽभिहितः । “मद्भावायोपपद्यते, बहवो ज्ञानतपसा पूता मद्भावमागताः” भावपदञ्च स्वयमेव व्याख्यातं श्रीमु-खेन, इदं ज्ञानमुपाश्रित्य मम साधर्म्यमागताः ॥ इति श्लोकेनेति स



एव सायुज्यब्रह्मासृतमहिमादिशब्दैरभिधीयते । “निरञ्जनः परमं साम्यमुपैति” “नारायणे सायुज्यमाप्नोति” “ब्रह्मैवभवति ।” जुष्टस्तस्तेनामृतत्वमेति तन्महिमानं पश्यति वीतशोक इत्यादिश्रुतिभ्यः । निरञ्जनः परमं साम्यमुपैतीत्यत्र परमं साम्यं स्वरूपेण गुणादिना च सादृश्यम्, तथाच प्रत्यगात्मनां ज्ञानस्वरूपत्वात्स्वरूपसादृश्यम्, तद्वतभूयोधर्मवत्त्वम् नियंतृत्वस्वातन्त्र्याभावेन ब्रह्मभिन्नत्वे सति अपरिच्छिन्नज्ञानधर्मकत्वात् गुणसादृश्यञ्च तत्त्वं नाम तद्भिन्नत्वेसति सार्वज्ञ्याद्यपहतपाप्मत्वादिव्रह्मगतधर्मवत्त्वान्नलक्षणसमन्वय इत्याशयेनाह—तस्मादिति । स्वरूपेणाभिसम्भृतिमुक्तिपदार्थत्वादित्यर्थः । स्वरूपेणेति । ब्रह्मणश्चेतनाचेतनयोश्च स्वरूपेण भेदः, इतरेतरात्यन्तविलक्षणत्वात् । तत्र चेतनस्याणुत्वेन निर्देशार्हत्वमचेतनस्य स्थूलत्वेन ब्रह्मणस्तयोर्वैलक्षण्येनेति विवेक इत्यर्थः । सर्वश्रुत्येति । प्रागुपदर्शितश्रुति-कदम्बेन भगवद्भावापत्तिरूपा मुक्तिः निश्चीयत इत्यर्थः ॥ इतिमुक्तिस्वरूपनिरूपणम् । ११७ । १५८ । १५९ ॥

द्वैतमात्रस्य बाधोऽपि मुक्तौ यत्प्रतिपाद्यते ।

बाधोऽपि दृश्यते नैव लोके शास्त्रे च कुत्रचित् १६०

वामदेवादयो मुक्ता जगन्मैव तु बाधितम् ।

त्वदाचार्यश्च मुक्ता वा नैव मुक्तास्तदुच्यताम् ॥ १६१ ॥

तेषां मुक्तौ त्वदादीनां बाधो नैवेह दृश्यते ।

न मुक्ताश्चेत्कथं तेषामुपदेशात्तवापि हि ॥ १६२ ॥

मुक्तिर्भविष्यतीति त्वं चिन्तयात्मनि चेन्मतिः ।

तस्मादेतन्मतं लोकभ्रमणायैव कल्पितम् ॥ १६३ ॥

यथनादिसंसारे [कस्यचित्तत्त्वज्ञानं मुक्तिश्चाभूत्तदा ब्रह्मज्ञानेन

प्रपञ्चस्य बाधादिदानीं संसारस्यानुपलब्धिः स्यात् । तथा च तत्त्वज्ञानेन द्वैतमात्रस्य बाधो भवतीति त्वदभिमतं नोपपद्यते, इत्याह-द्वैतमात्रस्येति । यथा शुक्तौ रजतत्वमध्यस्तं, तच्च शुक्तिसाक्षात्कारेण बाध्यते । एवं द्वैतमात्रं ब्रह्मण्यध्यस्तं तदपि ब्रह्मसाक्षात्कारेण बाध्यते, इति मायावाद्यभिमतः पन्थाः, स च न सम्भवदुक्तिकः, श्रुत्यादिसिद्धानां वासुदेववामदेवप्रभृतीनां ब्रह्मज्ञानसत्त्वेऽपि प्रपञ्चस्य बाधादर्शनात् । त्वदभिमताः गौड़पादाचार्या मुक्ताः, न वा, मुक्ताश्चेदिदानीं संसारस्यानुपलब्धिः स्यात् । द्वितीये तेषां मुक्तिर्नाभून्मम तु कथं भविष्यतीति शङ्कया वेदान्तश्रवणादौ प्रवृत्तिर्न स्यात् । तेषां = त्वदुपदेष्टृणां गौड़पादाचार्यप्रभृतीनाम् । ( मतिः ) सदसद्विवेकिनीबुद्धिशचेत् = यदि स्यात्तदा त्वं मम मुक्तिर्भविष्यतीति चिन्तय इत्यर्थः । निगमयति—तस्मादिति । उक्तप्रकाराभावादित्यर्थः । १६० । १६१ । १६२ । १६३ ॥

सदैतिह्यविहीनानामीश्वराद्विमुखात्मनाम् ।

नैवं सन्मार्गनिष्ठानां वैष्णवाचार्यसेविनाम् ॥१६४॥

सदेति । सत् यथार्थं यदैतिह्यं पुराणमूलकं पारम्पर्यप्रसिद्धं, सच्छब्देनायथार्थरूपैतिह्यस्य व्यवच्छेदः । तच्छून्यानाम्, परमेश्वराद्विमुख आत्मान्तःकरणं येषां तथाभूतानां मायावादिनां ब्रह्मारिक्तं सर्वं मिथ्या, जीवस्वरूपनाशो मुक्तिः, ब्रह्मण्यज्ञानाश्रयत्वं, ब्रह्मज्ञानेन द्वैतमात्रस्य बाधश्चेत्यभिमतो यो राद्धान्ताभासस्तत्सर्वं लोकानां भ्रान्त्यर्थं कल्पितं, नतु वैष्णवाः श्रीविष्णुदेवताका ये आचार्याः सन्मार्गप्रवर्तकाः श्रीनिम्बार्क-श्रीरामानुजश्रीमाध्वश्रीवल्लभाचार्यास्तेषां सेविनां कल्पितमिति प्राकृतन-श्लोकेनान्वयः ॥१६४॥

प्रकाराश्चेतने ज्ञेया पुनरन्यैर्मुमुक्षुभिः ।

बद्धा मुक्ताश्च नित्याश्च चेतनास्त्रिविधा मता ॥१६५॥

वद्धाश्च पूर्वमेवोक्तास्ते भूयो द्विविधा मता ।  
 एके मुमुक्षवो ज्ञेयाः संसरान्मोक्षमिच्छवः ॥१६६॥  
 अपरे बुभुक्षवो ज्ञेया विषयान्भोक्तुमिच्छवः ।  
 तदर्थे कृतयत्नाश्च तेऽपि भूयो द्विधा मताः ॥१६७॥  
 कदाप्येके तु मोक्षयन्ति नित्यसंसारिणोऽपरे ।  
 तानहं द्विषतः क्रूरान् संसारेषु नराधमान् ॥१६८॥  
 क्षिपाम्यजस्रमशुभानासुरीष्वेव योनिषु ।  
 इत्युक्ताः श्रीमुखेनैव नित्यसंसारिणो जनाः ॥१६९॥  
 संसारे सुखदुःखादीननुभूय पुनस्ततः ।  
 श्रीकृष्णानुग्रहेणैव विमुक्ताः कर्मबन्धनात् ॥१७०॥  
 मुक्तास्ते कथिता भूयो द्विधा प्रोक्ता मनीषिभिः ।  
 निर्गुणत्वेन ये चात्माऽभिन्नं देवमुपासकाः ॥१७१॥  
 स्वस्वरूपाप्तिमनुष्ठास्ते ज्ञेयाः प्रथमा इह ।  
 भगवद्गुणरूपादेरनभिज्ञाश्च ते ह्यतः ॥१७२॥  
 परमानन्दहीना वै संसाररहिता अपि ।  
 द्वितीयास्तु परं ब्रह्म कल्याणगुणसागरम् ॥१७३॥

प्रत्यगात्मनां त्रैविध्यमाह—प्रकाराश्चेति । तेषां मध्ये वद्धानां  
 स्वरूपं प्रागभिहितम् । अधुना वद्धजीवानामिति प्रबन्धेन वद्धानां द्वै-  
 विध्यमाह—भूय इति । मुमुक्षुशब्दं व्याचष्टे संसारंति । बुभुक्षुशब्दार्थं  
 विवृणोति—विषयानिति । तदर्थे = विषयार्थे, तेऽपि = बुभुक्षवोऽपि ।  
 भाविश्रेयस्का, नित्यसंसारिणश्चेत्याह—कदेति । उक्तार्थं श्रीमुखवचनेन



प्रमाणयति—तानहमिति । मुक्तस्य लक्षणं वक्ति—संसार इति । भगव-  
द्भावापत्तिलक्षणमुक्तिकामा निजस्वरूपापत्तिकामाश्चेति द्वैविध्यं मुक्ता-  
नामाह—मुक्ता इति । आद्यस्य स्वरूपं निर्वक्ति—निर्गुणत्वेनेति । यतः=  
स्वस्वरूपापत्तिमात्रेण सन्तुष्टत्वात् । भगवद्भावापत्तिकामानां स्वरूपमाह—  
द्वितीयास्त्विति । १६५, १६६, १६७ १६८, १६९, १७०, १७१, १७२ १७३

स्वात्मस्वाम्यादिभावेन भिन्नाभिन्नमुपासकाः ।

लब्ध्वा भक्तिं परां कृष्णे ह्यर्चिरादिकया गताः॥१७४॥

वैकुण्ठाख्यं परं धाम प्राप्य विष्णोः परं पदम् ।

भगवद्भावसम्प्राप्तिं मुक्तिं प्राप्ता ह्यनुत्तमाम् ॥१७५॥

परमानन्दसम्पूर्णाः सन्निधानं गता हरेः ।

ब्रह्मणो गुणरूपादेरनुभवितृरूपकाः ॥१७६॥

भगवदिच्छया सर्वेऽप्यनन्ताः भवितुं क्षमाः ।

‘कालत्रयेऽपि’ संसारबन्धरहिताश्च ये ॥१७७॥

‘श्रीमुक्तदेच्छया’ नित्यं तद्रूपाद्यनुभावकाः ।

तन्नियोगैकसन्तुष्टा’ नित्यमुक्ताः प्रकीर्तिताः ॥१७८॥

ते चापि द्विविधा ज्ञेया पार्षदान्तर्यभेदतः ।

शङ्खचक्रकिरीटादिवंशीपीताम्बरादयः ॥१७९॥

आन्तर्याः ‘कथिता’ विष्वक्सेनादयस्तु पार्षदाः ।

इत्युक्तं चेतनं तत्त्वं समासेनोक्तवर्त्मना ॥१८०॥

मुमुक्षुभिः सदा चिन्त्यं वैष्णवैः साम्प्रदायिकैः ।

इति त्वंपदार्थचेतनतत्त्वनिर्णयः

भिन्नेति । ब्रह्मणश्चेतनाचेतनयोश्च स्वरूपेण भिन्नत्वम्, इतरेतरात्य

न्तविलक्षणत्वात्, तत्र चेतनस्याणुत्वेन निर्देशार्हत्वम् । अचेतनस्य च स्थूलत्वेन ब्रह्मणस्तयोर्वैलक्षण्येनेति विवेकः । एवमेव तस्य तयोश्च सर्वात्मकत्व—सर्वनियन्तृत्व—सर्वव्यापकत्व—स्वतन्त्रसत्त्व—सर्वाधार—त्वादिधर्मेण भिन्नत्वं, ब्रह्मात्मकत्व—तन्नियम्यत्वतद्व्याप्यत्वतत्तन्त्रसत्त्व पराधेयत्वादिधर्मेणाभिन्नत्वमित्यर्थः । अर्चिरादिकथेति । विद्वान् देहादुक्तम्य मूर्द्धन्यनाड्या विनिःसृत्य रश्मीनारुह्य यदा गन्तुमिच्छति तत्रार्चिषोऽभिमानिनातिवाहिकेन सम्मुखमेत्य निरतिशयसन्मानेनोपचारैः समभ्यर्च्यतिवाह्यं दिनं नीतस्तेनापि पूर्वोक्तरीत्या शुक्लपञ्चं नीतः, ततश्चोक्तरीत्या क्रमात् पञ्चोत्तरायणसम्बत्सराभिमानिभिर्वार्युं देवलोकं रूपं नीतस्तेनापि सन्मानेन समभ्यर्च्य स्वस्मिंश्छिद्रं दत्वा तेन सूर्यमण्डलं भित्वा चन्द्रमसं, तेन विद्युल्लोकं, तदभिमानिदेवताविशेषेण वरुणलोकं तत इन्द्रलोकं ततः प्रजापतिलोकं ततः प्राकृतमण्डलं भित्वा परधामसीमानं सरिद्वरां विरजामेति “स आगच्छति विरजां नदीं तां मनसैवात्येतीति श्रुतेः” । ततः सूक्ष्मतरं परदेवतायां हित्वा तत्रामानवान् पुरुषान् स्वस्यातिवाहनार्थमागतान् पश्यति, तैः सह सङ्कल्पमात्रेण तां तीर्त्वा विष्णुलोकं प्रविश्य ब्रह्मभावमधिगच्छतीति भावः । मुक्तिर्नाम—अपहृतपाप्मत्वादिसम्पन्नविज्ञानघनीभूतस्वरूपाविर्भावपूर्वकत्वे सति श्रीभगवत्स्वरूपगुणादिविषयकानवच्छिन्नानुभूत्या स्थितिरित्याह—ब्रह्मण इति । यावदात्मवृत्त्यनवच्छिन्नब्रह्मानुभवितृत्वं ब्रह्मभावपदार्थः । नित्यमुक्तानां द्वैविध्यमाह—ते चापीति । उपसंहरति—इत्युक्तमिति । समासेन = सङ्क्षेपेण । इति चेतनतत्त्वनिर्णयः । १७४, १७५, १७६, १७७, १७८, १७९, १८०

अधुनाऽचेतनं तत्त्वं समासेन निरूप्यते ।

ज्ञातृत्वाद्याश्रयं नास्ति यद्द्रव्यं तदचेतनम् ॥१८१॥

प्राकृतं कालरूपश्चाप्राकृतञ्चेति तद्विधा ।

तत्रादौ प्राकृतस्यैव स्वरूपाद्यभिधीयते ॥१८२॥

मायाप्रधानमव्यक्तं तम इत्यादिसंज्ञकम् ।

जगद्धेतुरजं नित्यममेयमक्षयं च तत् ॥ १८३ ॥

श्रुत्या स्मृत्या तथाप्रोक्तं त्रिगुणात्मकमेव तत् ।

सत्त्वरजस्तमांसीति गुणास्तस्य प्रकीर्त्तिताः ॥ १८४ ॥

त्वं पदार्थचेतनतत्त्वं निरूप्य सम्प्रत्यचेतनतत्त्वं निरूप्यते ,  
इत्याह--अधुनेति । समासेन = सङ्क्षेपेण । अचेतनत्वं चेतनविजाती-  
यत्वम् , ज्ञातृत्वाद्यनधिकरणत्वे सति द्रव्यत्वम् अचेतनतत्त्वस्य लक्षणम् ।  
अचेतनतत्त्वस्य त्रैविध्यमाह - प्राकृतमिति । तत् अचेतनम् । तत्र तावत्  
प्राकृतं विविच्यते प्राकृतस्यैवेति । प्राकृततत्त्वं मायादिपदैरभिधीयमान-  
मित्याह - मायेति । 'मायान्तु प्रकृतिं विद्यान्मायिनन्तु महेश्वरमि'ति-  
श्रुतौ मायापदप्रयोगः । 'प्रधानक्षेत्रज्ञपतिर्गुणेशः' इति श्रुतौ प्रकृतिः  
प्रधानपदेन व्यपदिष्टा । अव्यक्तं कारणं यत्तत्प्रधानमृषिसत्तमै "   
इत्यत्राव्यक्तशब्देन प्रधानं निर्दिष्टम् । 'तम आसीत्तमसा गूढमग्रे तमः  
परे देव एकीभवति' इति श्रुतौ तमशब्देन तस्या उल्लेखः । प्रधानस्य लक्ष-  
णं निर्वृत्ति-जगद्धेतुः जगत्कारणम् कुत्रचिन्नित्यमिति व्यपदिश्यते, कचि-  
च्चाजत्वमिति, नातः पौनरुक्त्यमाशङ्कनीयम् । अमेयम् = इयत्ताशून्यम् ।  
उक्तार्थमानेन द्रढयति श्रुत्येति । श्रुतयः मायान्तु प्रकृतिविद्यान्मायिनन्तु महेश्वर  
म् प्रधानक्षेत्रज्ञपतिर्गुणेशः 'अव्यक्तात्पुरुषः परः, इति । अव्यक्तं कारणं यत्त-  
त् प्रधानमृषिसत्तमैः प्राच्यते प्रकृतिः सूक्ष्मा नित्यं सदसदात्मकम् । अक्षयं  
नान्यदाधारममेयमजरंध्रवम्, हेतुभूतमशेषस्य प्रकृतिः सा परा मुने । दैवी  
ह्येषा गुणमयी मम माया दुरत्यया इति, स्मृतयश्च । तथाप्रोक्तमिति ।  
उदाहृतश्रुतिस्मृतिभ्यामचेतनतत्त्वस्य मायाप्रधानादिपदवाच्यत्वमभिहि-  
तमित्यर्थः । तत् = अचेतनतत्त्वम् । त्रिगुणात्मकमित्युक्तं, के ते गुणा इति  
जिज्ञासायां तान् गुणान् दर्शयति सत्त्वेति ॥ १८१।१८२।१८३।१८४॥



तेषां 'लक्षणं' निर्वक्ति—

ज्ञानादिकारणं सत्त्वं 'लोभादेः' कारणं 'रजः।

प्रमादमोहहेतुरच तमोगुण उदीरितः॥१८५॥

ज्ञानादिकारणत्वे सति गुणत्वं सत्त्वगुणस्य लक्षणम् । सत्त्वा-  
त्सञ्जायते ज्ञानमिति श्रीमुखवचनमनुसन्धेयम् । लोभादिकारणं रजः-  
रजसो लोभ एव चेवेतिवचनात् । प्रमादादिकारणं गुणविशेषस्तमः॥१८५॥

सत्त्वमेवेतरौ यर्ह्यभिभूयोत्कृष्टतां गतम् ।

गीतोक्तसाधनद्वारा ' मोक्षौपयिकमुच्यते' ॥१८६॥

यदा, इतरौ = रजस्तमसी । अभिभूय = उपमर्द्यं उत्कृष्टतां गतं  
सत्त्वगुणं श्रीमद्भगवद्गीतोक्तशमदमादिसाधनकदम्बाचारेण मोक्षौप-  
यिकं, मोक्षस्य साधनमुच्यते, शास्त्रैरितिशेषः ॥१८६॥

रजश्चापि 'तथोत्कृष्टं' तत्त्वनिष्ठाविनाशकम् ।

जीवानां लोभवृद्धयेति शास्त्रकारैर्निरूपितम् ॥१८७॥

रजोगुणः सत्त्वतमसी, अभिभूय लोभादिवृद्धया क्षेत्रज्ञानां तत्त्व-  
निष्ठाविनाशहेतुः ॥१८७॥

तमस्तथैव चोत्कृष्टं स्वात्मनोऽपि परस्य च ।

स्वरूपावरणे मुख्यं कारणं मुनिभिः स्मृतम्॥१८८॥

तमोगुणः सत्त्वरजसी, अभिभूयोत्कृष्टः सन् स्वस्य, परस्य = जीवस्य  
स्वरूपावरणे प्रधानं कारणम् । उक्तार्थे सम्मतिमाह मुनिभिरिति ॥ १८८॥

त्रिगुणाश्रयभूतं तच्चैव द्रव्यं समत्वगम् ।

कारणं प्रकृतिः सैव गुणवैषम्यतस्तदा ॥ १८९ ॥

जीवादिष्टानुसारिण्या श्रीपुरुषोत्तमेच्छया ।

वित्तिप्तं गुणवैषम्यं भजते काल आगते ॥ १६० ॥

अचेतनं द्रव्यं गुणत्रयाश्रयभूतं समत्वगम् = साम्यावस्थापन्नम् ,  
गुणानां सङ्कोच इति यावत् । तदा कारणं कारणपदवाच्यं, अनादि-  
जीवादिष्टानुसारिण्या बहु स्यामिति सङ्कल्पात्मिकया वित्तिप्तं गुण-  
वैषम्यं प्रवृत्त्यनुमुखत्वं काले =, सर्गकाले । आगते = सम्प्राप्ते ।  
भजते ॥ १८६ ॥ १६० ॥

इदानीं महदादिक्रमेण व्यक्त्याख्यप्रपञ्चसृष्टिं निर्वक्ति-

कार्योन्मुखगता ह्यादौ महत्तत्त्वं ससर्ज ह ।

तदेवाध्यवसायस्य हेतुर्मुनिभिरुच्यते ॥ १६१ ॥

सात्त्विको राजसश्चैव तामसश्चेति स त्रिधा ।

अहङ्कारस्ततो जातस्त्रिविधो गुणभेदतः ॥ १६२ ॥

सर्वेश्वरेच्छाधीना प्रकृतिर्गुणवैषम्यात् कार्योन्मुखं प्राप्ता महत्तत्त्वं  
व्यञ्जयति । तदेवाध्यवसायस्य कारणम् । तत्त्रिविधं, सात्त्विकादिभेदात् ।  
महत्तत्त्वात्त्रिविधोऽयमहङ्कारो गुणभेदेनाजायत ॥ १६१ ॥ १६२ ॥

देहादावात्मबुद्धेर्वै प्रधानं कारणं हि सः ।

आद्यो वैकारिको ज्ञेयो राजसस्तैजसः स्मृतः ॥ १६३ ॥

स चाहङ्कारो प्रत्यगात्मनां देहादावात्मबुद्धेर्मुख्यं कारणम् ।  
तस्य त्रैविध्यमाह । आद्य इति । वैकारिकः = सात्त्विकः । वैकारिकपदेना-  
विकाररूपस्य परमसत्त्वस्य व्यावृत्तिः । “ कामं देवाश्च मुनयः सत्त्वस्था  
नृपसत्तम । हीनाः सत्त्वेन सूक्ष्मेण ततो वैकारिकाः स्मृताः ” इति-  
मोक्षधर्मोक्तेः । यस्तैजसोऽहङ्कारः स राजसशब्दवाच्य इत्यर्थः ॥ १६३ ॥

भूतादिस्तामसः प्रोक्तस्तत्तत्कार्यमथोच्यते ।

देवता इन्द्रियाणाञ्चाधिष्ठात्र्यो मनसा सह ॥१६४॥

वैकारिकाद्वि सम्भूता वृत्तिस्थानप्रभेदतः ।

तदेव च मनोबुद्धिचित्ताऽहङ्कारभेदतः ॥ १६५ ॥

अन्तःकरणमित्युक्तं तत्त्वविद्भिश्चतुष्टयम् ।

मन एव हि बन्धस्य मोक्षस्यापि च कारणम् ॥१६६॥

तृतीयमहङ्कारमाह भूतादिरिति । तत्कार्यम् = सात्त्विकाहङ्कारस्य-  
कार्यम् । वैकारिकादहंकारात् मनसा सह इन्द्रियाणामधिष्ठात्र्यो देवताः  
सम्भूता इति योजना । तदेव = वैकारिकाहङ्कारमेव । मनोवृत्तिभेदात्  
स्थानभेदाच्चान्तःकरणमित्युक्तमिति योजना । मनोबुद्धिचित्ताऽहंकार-  
भेदतः तत्त्वविद्भिर्अन्तःकरणं चतुष्टयमित्युक्तमित्यन्वयः । तत्र मननहेतुत्वं  
मनस्त्वम् । इदमेव मनः शब्दादिसम्बद्धं सद्बन्धहेतुः, तत्परित्यागपूर्वकं  
सपरिकरभगवद्विषयप्रावीण्ये सति मोक्षहेतुरित्यमुमर्थं स्मृतिप्रमाणेन  
द्रढयति-मन एव हीति ॥ १६४ । १६५ । १६६॥

उक्तार्थमेव स्फुटयति ।

शब्दादिविषयासक्तं बन्धहेतुः प्रकीर्तितम् ।

विषयत्यागपूर्वं यद्विरप्रावण्यतां गतम् ॥ १६७ ॥

गीतोक्तसाधनद्वारा मोक्षहेतुर्निरूपितम् ।

मननादिक्रियाहेतुर्मनस्तत्परिकीर्तितम् ॥ १६८ ॥

बुद्धिबोधनहेतुश्च चित्तं चिन्तनकारणम् ।

अहङ्कारश्च देहादावहंकरणहेतुकः ॥ १६९ ॥

शब्दादित्यत्रादिपदेन रूपरसादीनां परिग्रहः । मनोलक्षणमाह ।  
मननादीति । बुद्धेर्लक्षणं निर्वक्ति । बोधनेति बोधनकारणत्वमिति तदर्थः ।  
चित्ताहङ्कारयोर्लक्षणमाह । चिन्तनेति ॥ १६७ । १६८ । १६९ ॥



मनोबुद्धिचित्ताहङ्काराणां चन्द्रब्रह्मरुद्रक्षेत्रज्ञा अधिष्ठात्र्यो देवता-  
इत्याह—

चन्द्रमा मनसः स्वामी बुद्धेर्व्रह्मा प्रकीर्तितः ।

क्षेत्रज्ञचित्तसंज्ञस्य रुद्रोऽहङ्कारदेवता ॥ २०० ॥

वासुदेवादयस्तेषूपपास्यत्वेन प्रकीर्तिताः ।

चित्ताहङ्कारयोर्बुद्धौ मनसीति यथाक्रमम् ॥ २०१ ॥

गलान्तर्वदनं नाभिः हृदयं तत् क्रमात् स्थलम् ।

तैजसादप्यहङ्काराज्जायन्ते इन्द्रियाणि हि ॥ २०२ ॥

कचिच्चैषामधिष्ठातृत्वेन वासुदेवादयश्चतुर्व्यूहदेवा अप्युच्यन्ते  
तेषां मन आदिपूपास्यत्वेन प्रतिपादनाभिप्रायत्वान्नोक्तसिद्धान्तविरोधः ।  
चन्द्रादीनां तत्प्रवर्तकत्वं, व्यूहादीनां तदन्तर्यामितया तत्रोपास्यत्वमुभय-  
मपि घटत इत्यभिप्रेत्याह—वासुदेवादय इति ॥ २०० ॥ २०१ ॥

तेषां स्थानान्याह—गलान्तेति । मनसः स्थानं गलान्तरम्, बुद्धेर्व-  
दनम् । अहङ्कारस्य हृदयम् चित्तस्य नाभिरित्यर्थः । तैजसाहङ्कारस्य  
कार्यं दर्शयति—तैजसेति । दशसङ्ख्यकानि बाह्येन्द्रियाणि तैजसादहङ्-  
काराज्जायन्ते ॥ २०२ ॥

उक्तार्थं स्पष्टयति

बाह्यानि दशसङ्ख्यानि द्विप्रकारात्मकानि तु ।

ज्ञानेन्द्रियाणि पञ्चैव पञ्चकर्मेन्द्रियाणि च ॥ २०३ ॥

शब्दादिविषयज्ञानहेतवः प्रथमानि च ।

श्रोत्रं त्वक्चक्षुरेतानि रसनघ्राणयोःसह ॥ २०४ ॥

शब्दः स्पर्शश्च रूपश्च रसो गन्ध इति क्रमात् ।

विषया अपि विद्वद्भिः पञ्चैषां परिकीर्तिताः ॥ २०५ ॥

दिग्वातार्कजलेशाश्विनोऽधिष्ठात्र्योऽधिदेवताः ।

वचनादिक्रियाणाञ्च कारणानीतराणि वै ॥ २०६ ॥

वोक्पाणिपादपायूपस्थनामानि पञ्च च ।

वर्णोच्चारणादानगमनोत्सर्गसौख्यकम् ॥ २०७ ॥

द्विप्रकारेति । इन्द्रियाणि द्विविधानीति तदर्थः । द्वैविध्यं व्युत्पा-  
दयति-ज्ञानेति । शब्दादिविषयकवाह्यज्ञानासाधारणकारणत्वं ज्ञानेन्द्रिय  
त्वमित्याशयेनाह, शब्दादीति । प्रथमानि = ज्ञानेन्द्रियाणि । तेषां नामानि-  
निर्दिशति—श्रोत्रमिति । शब्दमात्रग्राहकमिन्द्रियं श्रोत्रम् । रूपमात्रग्राह-  
कमिन्द्रियं चक्षुः, एवमग्रेपिलक्षणानि ज्ञेयानि । ज्ञानेन्द्रियाणां विषयानाह ।  
शब्द इति ! तेषामधिष्ठातृदेवताः प्रदर्शयति—दिग्वातेति । वचनादानाद्यसा-  
धारणकारणमिन्द्रियं कर्मेन्द्रियमित्याह—वचनादीति । इतराणि =  
कर्मेन्द्रियाणि । तेषां नाम निर्दिशति—वागिति । तेषां क्रियां निर्दिशति-  
वर्णेति । वर्णोच्चारणासाधारणकारणत्वं वागिन्द्रियस्य लक्षणम् ॥ २०३ ।  
२०४ । २०५ । २०६ । २०७ ॥

तेषामेतानि' कर्माणि' ज्ञातव्यानि क्रमेण वै ।

अग्नीद्रोपेद्रमृत्युप्रजायतयश्च देवताः ॥ २०८ ॥

तेषाम् = कर्मेन्द्रियाणाम् । कर्मेन्द्रियाणामधिष्ठात्रीः देवताः नि-  
र्वर्त्ति अग्निन्द्रेति ॥ २०८ ॥

सर्वाणीमानि चाणून्यात्यन्तिकप्रलयावधि ।

अवस्थितिस्वभावानि शास्त्राचार्यैरितीरितम् ॥ २०९ ॥

उभयविधेन्द्रियाणि । चाणूनि प्रति शरीरं भिन्नान्नीति यावदत्य-  
न्तप्रलयमवस्थितिकानीत्याह—सर्वाणीति ॥ २०९ ॥

शब्दादिपञ्चतन्मात्राण्यहङ्कारात्तु तामसात् ।

जायन्ते पञ्चभूतानां कारणानि तदा तदा ॥२१०॥

भूतादिलक्षणतामसादङ्काराच्छब्दादिपञ्च, तन्मात्राणि, आका-  
शादिपञ्चमहाभूतानि चोत्पद्यन्ते इत्याह — शब्दादीति ॥२१०॥

दुग्धदध्नोर्यथो मध्ये परिणामः कललात्मकः ।

भूताहङ्कारयोः सूक्ष्मपरिणामस्तथैव यः ॥ २११ ॥

तामसाऽहंकारस्य भूतानाञ्चान्तरालिको व्यवहितसूक्ष्मपरिणा-  
त्मकं द्रव्यं तन्मात्रशब्दाभिधेयम् । दुग्धदध्नोरान्तरालिककललादिपरि-  
णामवदमुमर्थञ्चाह—दुग्धेति ॥२११॥

तन्मात्रमुच्यते भूयः स्थूलं भूतं प्रचक्ष्यते ।

भूतादेः शब्दतन्मात्रमाकाशो जायते ततः ॥२१२॥

आकाशात्स्पर्शतन्मात्रं तस्माद्वायुः प्रजायते ।

वायोश्चरूपतन्मात्रं तस्मात्तेजः प्रजायते ॥२१३॥

तेजसो रसतन्मात्रं जायतेऽपां ततो भुवः ।

अद्भ्यश्च गन्धतन्मात्रं तस्मात्पृथ्वी प्रजायते ॥२१४॥

तदेवस्थूलावस्थापन्नं भूतशब्दवाच्यं भवति भूतादिसंज्ञकाहङ्कारा-  
च्छब्दतन्मात्रं शब्दतन्मात्रादाकाशः । आकाशान्स्पर्शतन्मात्रम् । स्पर्शत-  
न्मात्राद्वायुः । वायोरूपतन्मात्रम् तस्मात्तेजः । तेजसोरसतन्मात्रम् । तस्मा-  
दापः । अद्भ्यो गन्ध तन्मात्रम् । तस्मान्पृथ्वी जायतइत्याह—स्थूलभूत-  
मिति ॥२१२ः२१३।२१४॥

शब्दः स्पर्शश्च रूपञ्च रसो गन्धइति क्रमात् ।

एते गुणा विशेषा हि भूतानां परिकीर्तिताः ॥२१५॥



एक एव गुणः शब्द आकाशस्य प्रकीर्तितः ।

गुणौ द्वावेव वायोर्वै तेजसश्च त्रयो गुणाः ॥२१६॥

चत्वारोऽपां गुणाः प्रोक्ताः पृथिव्याः सर्वइरिताः ।

स्वासाधारणएकस्तु चान्ये साधारणा मताः ॥२१७॥

देहधारणहेतुर्यो वायुः प्राणः स उच्यते ।

स तु पञ्चविधः प्रोक्तो गतिस्थानप्रभेदतः ॥२१८॥

प्राणोपानस्तथा व्यान उदानश्च समानकः ।

एभिर्नामभिराख्यातास्तत्तत्स्थानमथोच्यते ॥२१९॥

पृथिव्यादिभूतानां गुणान् दर्शयति—शब्द इति ॥ २१५ ॥

नभसः शब्दमात्रम् , वायौ शब्द स्पर्शौ, शब्दस्पर्शरूपाख्यास्तेज-  
सो गुणाः । आपां गुणाः शब्दस्पर्शरूपाख्याः । शब्दादिपञ्चगुणाः पृथि-  
व्याः । तस्या असाधारणगुणस्तुगन्धः । २१६॥२१७॥

प्राणवायोर्लक्षणमाह—देहेति । तं विभाजते । स इति । तेषां-  
नामान्याह । प्राण इति तेषां नासादिस्थानान् उर्ध्वादिगतिश्च दर्शयितुमा-  
ह—तत्स्थानमिति ॥२१८॥ २१९॥

तत्रोर्ध्वगतिमान्प्राणो नासादिवृत्तिरुच्यते ।

अधोगतिरपानश्च पायुस्थानक उच्यते ॥ २२० ॥

विश्वगगमनवान् व्यानोऽखिलशरीरवृत्तिकः ।

उद्गारहेतुरन्नादेरुदानः कण्ठवृत्तिमान् ॥ २२१ ॥

अन्नाद्यशितपीतादिसमीकरणहेतुकः ।

सर्वाङ्गवृत्तिरित्युक्तः समानः पञ्चमः श्रुतौ ॥२२२॥

इत्थं प्रकृतिमारभ्य पञ्चभूतान्तकानि हि ।

चतुर्विंशतितत्त्वानि प्राकृतानीति निश्चितम् ॥२२३॥

प्रकृतिश्च महत्तत्त्वमहङ्कारस्तृतीयकः ।

पञ्चभूतानि च स्थूलदेहस्य कारणानि वै ॥२२४॥

तस्य स्थानमाह—नासादिरिति ॥२२१॥

पीताशितपानाद्युद्धारक्रियाहेतुरुदानः । तस्य स्थानमाह—  
कण्ठेति ॥२२२॥

प्रकृतिमहद्दहङ्काराः मनो दशेन्द्रियाणि, तन्मात्रपञ्चकं भूतपञ्च-  
कञ्चेति चतुर्विंशतितत्त्वानीत्याह इत्थमिति । स्थूलदेहस्य कारणा-  
न्याह—प्रकृतिश्चेति ॥२२३॥२२४॥

उपादानात्मकानीति शरीरेन्द्रियाणि तु ।

तमाक्रम्य स्थितानीति यथा रत्नानि भूषणे ॥२२५॥

स्थूलदेहस्योपादानकारणानि, इन्द्रियाणि । भूषणे रत्नानीव  
तदाक्रम्य स्थितानीत्यर्थः ॥ २२५ ॥

सूक्ष्मदेहस्य कारणान्याह—

तन्मात्राणि मनश्चैकमिन्द्रियाणि दशैव च ।

प्राणश्चेति तु सूक्ष्मस्य देहस्य कारणानि वै ॥२२६॥

षोडशव्यपदेशस्तु स्पर्शतन्मात्रप्राणयोः ।

कार्यकारणयोरेकीभावेनैव हि सङ्गतः ॥२२७॥

प्राणस्य तन्मात्रकार्यत्वात्तेनैकीकृत्य श्रुतौ षोडशत्वसङ्ख्यत्व-  
व्यपदेशः इमाः षोडशकलाः पुरुषायणाः पुरुषं प्राप्यास्तं गच्छन्तीति -  
श्रुतिः । २२६ । २२७ ॥

शरीरं चेतनाधेयं भोगागारञ्च कथ्यते ।

नित्यानित्यविभेदेन द्विविधं परिकीर्तितम् ॥२२८॥

नित्यं दिव्यगुणागारं शरीरं परमात्मनः ।

श्रीपतेरुच्यते शास्त्रप्रमाणेन महात्मभिः ॥२२९॥

शरीरलक्षणमाह—शरीरमिति । चेतननियताधेयत्वेसति तद्भो-  
गायतनत्वं शरीरस्य लक्षणम् । भोगायतनेषु प्रासादादिष्वतिव्याप्तिवारणाय  
सत्यन्तम् । भूतलनिष्ठाधारतानिरूपिताधेयत्वस्य चेतनभोगायतनत्वस्य  
च घटपटादिषु सत्त्वात्तत्रापि शरीरलक्षणस्यातिव्याप्तिवारणाय चेतन-  
व्याप्यत्वमाधेयत्वविशेषणम् । चेतननियताधेयत्वस्यात्मनो धर्मभूतज्ञाने  
सत्त्वात्तत्रापि शरीरव्यवहारापत्तिस्तन्निरासाय विशेष्योपादानम् । एतेन  
चेतनशरीरयोराधाराधेयभावः सूचितः । शरीरं विभजते—नित्यानि-  
त्येति । आद्यमुदाहरति—नित्यमिति । श्रीपुरुषोत्तमस्य ज्ञानशक्तिवलेन-  
यतेजोवीर्य्यसौकुमार्य्यमार्दवसौशील्यार्जवसौहार्दसर्वशरणत्वसौम्य कारु-  
ण्यस्थिरत्वधैर्य्यदयामाधुर्य्यसौन्दर्य्यादिगुणार्णवं सच्चिदानन्दरूपं दिव्य-  
मङ्गलविग्रहमित्यर्थः । सूत्रिताश्चैते भगवता वादरायणेन । “विवक्षित  
गुणोपपत्तेश्चेति ।” “सत्पुण्डरीकनयनं मेघाभं वैद्युताम्बरम् । नमः  
कमलनेत्राय नमः कमलमालिने । एषोऽन्तरादित्ये हिरण्यमयः पुरुषो दृश्यते  
हिरण्यकेशः हिरण्यश्मश्रुः, अप्रणखात्सुवर्णः । रुक्मवर्णं कर्तारमीशम् ,  
आनन्दममृतम् यद्विभाति” इत्यादिश्रुतिभ्यः । २२८ । २२९ ॥

तथैव नित्यमुक्तानां पार्षदानामपि श्रुतम् ।

अनित्यं द्विविधं प्रोक्तमकर्मजञ्च कर्मजम् ॥२३०॥

अकर्मजं विराडादिशरीरं परमात्मनः ।

प्राकृतत्वात्तथा तस्य पार्षदानां तदिच्छया ॥ २३१ ॥



लीलार्थं तैरिहायातं तदनित्यं प्रकीर्तितम् ।

कर्मजं कर्मवैचित्र्याज्जमादिस्वरूपकम् ॥ २३२ ॥

रामकान्तस्य दिव्यमङ्गलविग्रहत्वं महात्मभिः महोदरबुद्धिभिः उच्यत इतियोजना । नित्यमुक्तपार्षदानामपि दिव्यमङ्गलविग्रहवत्त्वं श्रुतम् । गर्भजन्मजरामरणादिप्रकृतितत्संसर्गतत्कार्यदुःखविषयकानुभवशून्यत्वे सति नित्यभगवदीयदर्शनादिभजनानुभवानन्दैकरसानित्यमुक्तशब्दवाच्याः पार्षदा विश्वक्सेनगरुडादयः । कर्मजन्याकर्मजन्यभेदेनानित्यशरीरस्य द्वैविध्यमाह—अनित्यमिति । तदुदाहरति—अकर्मजमिति । परमात्मनो विराडादिशरीरमकर्मजमिति योजना । तस्य = विराट्शरीरस्य । प्राकृतत्वात् । तथा अनित्यत्वम् । तदिच्छया भगवदिच्छया पार्षदानां तैः शरीरैः कृत्रिमैः लीलार्थं, अस्मिन् भूमण्डले आयातमागतम् भावे क्तप्रत्ययः । तदनित्यम् = पार्षदसम्बन्धिभौतिकशरीरमनित्यमिति शास्त्रैः प्रकीर्तितम् । २२६ । २३० । २३१ । २३२ ॥

देवतिर्यङ्मनुष्यादिभेदेनानेकधा स्मृतम् ।

महदादिशरीरान्तं सर्वं कार्यं प्रचक्ष्यते ॥ २३३ ॥

अवस्थान्तरमापन्नमप्यभिन्नं हि कारणात् ।

यथाहि मृण्मयं कार्यं घटाद्याकारतां गतम् ॥ २३४ ॥

मृदभिन्नं तथा कार्यं सर्वकारणतोऽस्ति वै ।

सद्रूपं कारणं द्रव्यं सूक्ष्मावस्थं तदेव च ॥ २३५ ॥

नामरूपादिभावत्वेन स्थूलं कार्यं प्रचक्ष्यते ।

यदिदं किञ्चदित्याद्याः सदेवेति पुनःश्रुतिः ॥ २३६ ॥

नाऽसतो विद्यते भावश्चासतः सम्भवः कुतः ।

एवं श्रुत्यादिवाक्येभ्यः कार्यसत्त्वावधारणात् ॥ २३७ ॥

कर्मजम् = कर्मजन्यम् । कर्मवैचित्र्यात् = कर्मतारतम्यात् । तच्च  
 स्थावरजङ्गमादिभेदादनेकविधम् । स्थावरम् = भूधरवृक्षादिरूपम् ।  
 जङ्गमं देवतिर्यङ्मनुष्यनारक्यादिरूपम् । महदादीति । प्रथमं परमे-  
 श्वरेच्छा, तत्तन्त्रप्रकृतिर्गुणवैषम्यात् कार्योन्मुखं प्राप्ता सती महत्तत्त्वं-  
 व्यञ्जयति । तदेवाध्यवसायहेतुः सात्त्विकादिभेदात् त्रिविधः । ततो-  
 ऽहङ्कारः सोऽपि पूर्ववत् । पञ्चकं भूतपञ्चकं तत् स्थूलशरीरमेतत्सर्वं  
 कार्यशब्दाच्च्यम्, महदादिशरीरान्तं सर्वमपि तत्तदवस्थापन्नं कारणा-  
 दभिन्नमेव तत्कार्यत्वात् । यथा मृत्पिण्डजन्यं मृण्मयं घटाद्यवस्था-  
 पन्नमपि मृदभिन्नमेव तद्वत् । हीति निश्चये । कारणद्रव्यं सद्रूपं सूक्ष्मा-  
 वस्थापन्नं कारणत्वेनाभिधीयते । कारणद्रव्यमेवावस्थान्तरापन्नं सद्रूपं  
 कार्यत्वेन व्यपदिश्यते कार्यकारणयोरभेदात् । “तदनन्यत्वमारम्भण-  
 शब्दादिभ्यः” इति न्यायात् अवस्थान्तर्भाक्त्वेन नामरूपसङ्ख्याव्यव-  
 हारादिभेदासिद्धिः । यदिदं किञ्चित्तत्सत्यमित्याचक्षते । कार्यस्य सत्य-  
 त्वप्रतिपादिका याः श्रुतयस्सन्ति ता उदाह्रियन्ते यदिदमिति । “यदिदं  
 किञ्चित्तत्सत्यमित्याचक्षते” असतः कार्यस्य भावः सत्ता न विद्यते ।  
 असतः कार्यस्य सम्भव उत्पत्तिः कुतः “सदेव सोम्येदमग्र आसीत्”  
 “आत्मा वा इदमेक एवाग्र आसीत्” एतासु श्रुतिषु । २३३ । २३४  
 २३५ । २३६ । २३७ ॥

सत्त्वमेव हि कार्यस्य वैदकैरुररीकृतम् ।

सूत्रकारोऽपि कार्यस्य सत्त्वमेवोक्तवान्स्वयम् ॥२३८॥

इदं जगत् सद् आत्मैवेति सामानाधिकरण्यश्रुत्या सृष्टेः प्राक्  
 कार्यस्य कारणात्मना सत्त्वं श्रूयतेऽतः कार्यस्य सत्यत्वं निश्चीयते  
 तस्मात्कार्यस्य सत्यत्वं वेदस्य प्रामाण्यमभ्युपगच्छद्भिरभ्युपेयते । २३६॥  
 श्रौतार्थे भगवतःसूत्रकारस्य सम्मतिमाह सूत्रकारोऽपीति । तदन-  
 न्यत्वमारम्भणशब्दादिभ्यः” । २।१। २४ । भावे चोपलब्धेः । १५ ।

सत्त्वाच्चावरस्य । १६ । असद्व्यपदेशान्नेति चेन्न धर्मान्तरेण वाक्य-  
शेषाद्युक्तेः शब्दान्तराच्च । १७ । पटवच्च । १८ । यथा च प्रमाणादिः । १९०  
एतैस्सूत्रैर्भगवद्वादरायणाचार्यैः कार्यस्य सत्यत्वमभिहितम् । २३८ ॥

अन्यथाऽऽकाशपुष्पादेरप्युत्पत्तिश्च सम्भवेत् ॥ २३६ ॥

विपक्षे बाधकतर्कमुपन्यस्यति अन्यथेति । कार्यस्यासत्यत्वाभ्युप-  
गम इति तदर्थः ॥ २३६ ॥

प्राकृतानि जीवानां भोग्यभोगोपभोग्यस्थानानीत्याह—

प्राकृतानीति जीवानां विचित्राण्डवर्तिनाम् ।

भोग्यतत्साधनस्थानरूपाणीति तथोच्यते ॥ २४० ॥

भोग्यं शब्दादिकं तत्र तद्युक्तं द्रव्यमेव च ।

देहेन्द्रियमनोबुद्ध्यादीनि तत्साधनानि हि ॥ २४१ ॥

भोगसाधनानि लोका वै ब्रह्माण्डान्तश्चतुर्दशः ।

तान्येव श्रोहरेः क्रीडास्थानोपकरणानि च ॥ २४२ ॥

भोग्यानुकरणानीति शास्त्रविद्धिरुदीरितम् ।

नोक्तं ब्रह्माण्डसंस्थानं ग्रन्थवृद्धिभयादिह ॥ २४३ ॥

यतः शरीरमन्नस्य विकारो महदादिषु ।

पुरुषोऽन्नमयस्तस्मात्कथितो वेदवादिभिः ॥ २४४ ॥

विचित्रेति—वैचित्र्यसंस्थानप्रकारस्तु विष्णुपुराणे श्रीपराशरेण  
द्वितीये अंशे तृतीयाध्याये प्रदर्शितः भोग्यादिकं किमिति जिज्ञासायामाह—  
भोग्यमिति । शब्दादिकमित्यत्रादिना रूपरसादीनां परिग्रहः । तत्र =  
तेषु मध्ये । तद्युक्तम् = शब्दाद्युक्तम् । तत्साधनानि ब्रह्माण्डान्तर्गतचतुर्द-  
शभुवनानि तान्येव प्रकृत्यादीनि श्रीपुरुषोत्तमस्य क्रीडातदुपकरण-



तत्स्थानानीत्यर्थः । शास्त्रविद्धिरिति । संन्यासप्रकरणपठिताऽऽख्य-  
श्रुतिः । भूलोक, भुवलोक, स्वलोक, महलोक, जनलोक, तपोलोक, सत्यलोकं  
चातल, वितल, सुतल, तलातल, रसातल, महातलं ब्रह्माण्डं च विसर्जयेदिति  
श्रीपराशरेण श्रीविष्णुपुराणे ब्रह्माण्डसंस्थानं जम्बूद्वीपः समस्तानमेतेषां  
मध्यमस्थितः इत्यादिग्रन्थेनोक्तं तच्च ग्रन्थभूयंस्त्वभयान्नास्माभिर्लिख्यते  
महदादिशरीरपर्यन्तेषु मध्ये शरीरम्, अन्नविकारत्वादन्नमयः पुरुष  
उच्यत इत्याह—यतइति ॥ २४० । २४१ । २४२ । २४३ । २४४ ॥

मनोज्ञानेन्द्रियैर्युक्तः पुरुषः स्यान्मनोमयः ।

प्राणादिपञ्चकञ्चापि तथा कर्मेन्द्रियैः सह ॥ २४५ ॥

प्राणमयश्च तच्चज्ञैः पुरुषैः सोऽभिधीयते ।

जीवात्मा पुरुषस्तत्र विज्ञानमय उच्यते ॥ २४६ ॥

आनन्दमय आत्माऽत्र पुरुषो ब्रह्मसंज्ञकः ।

इत्येते पुरुषाः पञ्च ह्याम्नातास्तैत्तिरीयके ॥ २४७ ॥

श्रीश्रीनिवासपादैर्हि भाष्यकारैश्च विस्तरात् ।

एते निरूपिताः सुष्ठु भाष्ये वेदान्तकौस्तुभे ॥ २४८ ॥

सृष्टिव्युत्क्रमतश्चैव लयो ज्ञेयो मनीषिभिः ।

ननु कारणनाशेन कार्यस्थितेरसम्भवात् ॥ २४९ ॥

द्वितीयमनोमयं पुरुषमाह—मनइति । आनन्दमयश्च पुरुषः  
परमात्मेत्याह—आनन्दमय इति । उक्तार्थं श्रुतिप्रमाणेन द्रढयति—  
तैत्तिरीयक इति । तत्र अन्नमयादिचतुःपुरुषाननुक्रम्यान्नायते । तस्माद्वा  
एतस्माद्विज्ञानमयादन्योऽन्तरात्मा आत्मा आनन्दमयस्तेनैष पूर्ण-  
इत्यभिहितम् । उक्तार्थं श्रीभाष्यकाराणां सम्मतिमाह—श्रीश्रीनिवासपा-  
दैरिति । सृष्टेः व्युत्क्रमेण लयमित्याह—सृष्टीति । क्रमश्चेत्थं—पृथिवीगन्ध

तन्नात्राद्वारेणाप्सु लीयते आपोरमतन्मात्राद्वारा वायौ । स च स्पर्शत  
न्मात्रद्वारा व्योम्नि, तच्च शब्दतन्मात्रलयपूर्वकं भूतादितामसाहङ्कारे ।  
इन्द्रियाणि राजसाहङ्कारे । मनोदेवाश्च वैकारिके । त्रिविधोऽप्यहंकारो  
महति । सचाव्यक्ते । सोऽपि पुरुषे । सच ब्रह्मणि पुरुषोत्तमाख्य इति ।  
॥२४५॥ २४६ ॥ २४७ ॥ २४८ ॥ २४९ ॥

लयोऽपि कारणे सूक्ष्मरूपेणावस्थितिर्ध्रुवम् ।

व्यवहाराद्ययोग्यत्वान्नाशशब्देन चोच्यते ॥ २५० ॥

स्वकारणे कार्यस्य लयः सूक्ष्मरूपेणावस्थितिरिति लयशब्दार्थ-  
निर्वक्ति = लयोऽपीति । सूक्ष्मावस्थापन्नस्य कार्यस्य कार्यनियत-  
मानयेत्यादिव्यवहारायोग्यत्वान्नाशशब्देनापि लय उच्यते इत्याह—  
व्यवहारेति २५० ॥

नहि कार्यस्य चात्यन्तनाश एव लयः श्रुतः ।

तस्मात्सङ्कोच एवास्य पटवल्लय उच्यते ॥२५१॥

इति प्राकृततत्त्वनिर्णयः ।

नहि कार्यस्यात्यन्तोच्छेदः लयशब्देन व्यपदिश्यते इत्याह—  
नहीति निगमयति—तस्मादिति । कार्यस्य सद्रूपत्वात्कार्यस्य सङ्कोचो लय-  
शब्दार्थः यथापटः स्वकारणे सूक्ष्मरूपेण सदेव स्थितः सत्यम् । तस्मात्सङ्को-  
चावस्थाएव लयशब्देन निर्दिश्यते तद्वद्विश्वम् ॥ २५१ ॥

अथ कालतत्त्वत्वं निरूप्यते ।

अथ कालाख्यतत्त्वञ्च सङ्क्षेपेण निरूप्यते ।

प्रकृताप्रकृताभ्यां यो विलक्षणो ह्यचेतनः ॥२५२॥

काल स उच्यते शास्त्रे नित्यो विभुः स्वरूपतः ।

सृष्टेरादौ च कालस्य सत्त्वं हि श्रूयते श्रुतौ ॥२५३॥

सदा सर्वत्र कालस्य प्रत्ययो जायते खलु ।

भूतादेश चिरत्तिप्रव्यवहारस्य कारणम् ॥२५४॥

सर्गप्रलययोश्चापि निमित्तं परिकीर्तितम् ।

परमाण्वादि सङ्ख्याया परार्द्धावधि कारणम् ॥२५५॥

कालस्वरूपं निरूपयन्ति-अथेति । त्वम्पदार्थप्राकृतनिर्णयानन्तर-  
मित्यर्थः । प्राकृताप्राकृतोभयभिन्नत्वे सत्यचेतनद्रव्यत्वं काललक्षणम्  
प्रधाने नित्यविभूतौ चातिव्याप्तिवारणाय सत्यन्तम् । प्रत्यगात्मनि सर्वेश्वरे  
चातिव्याप्तिनिरासायविशेष्यदलम् । मायादिपदैरभिधीयमानं द्रव्यं प्राकृ-  
तम् नित्यविभूतिविष्णुपदादिशब्दाभिधेयमप्राकृतम् ताभ्यामिन्नो नित्यो-  
विभुःकाल इत्यर्थः । “सदेव सोम्येदमग्र आसीदिति” श्रुतौ सृष्टेःप्रागग्र-  
शब्दवाच्यस्य कालस्य सत्यत्वं श्रूयत इत्याह-सृष्टेरिति । ननु कालस्य  
भूतत्वनिर्देशादनित्यत्वमेव, ध्वंसाभावप्रतियोगिन एव वस्तुनोभूतत्त्व-  
निर्देशान्नोक्तार्थसिद्धिरिति चेन्न, यतः नहि ध्वंसाभावप्रतियोगिन एव भूतत्त्वनि-  
र्देशा ईत्वमिति निश्चयस्तस्मिन्नेव वाक्ये नित्यशुद्धस्य ब्रह्मणो भूतत्वनिर्देश-  
त्त्वश्रवणात्तस्यापि ध्वंसाभावो भवद्विरङ्गीकार्य एवातथासति ब्रह्मणो-  
मिध्यात्वसाम्यमेवाश्रयभावः । कालस्य नित्यत्वादखण्डत्वेऽपि, औपा-  
धिककार्यरूपेणानित्यत्वस्यापीष्टत्वात्सर्वसमञ्जसम् । उपाधिश्च सूर्यपरि-  
भ्रमणरूपाक्रियैव । तेनैवोपाधिना परमाण्वादिपरार्द्धावसानसमयनिर्देशो  
ह्यविरुद्धमेतत्सर्वमुपरिप्रायस्तीर्णमविध्यति । कालस्य सत्त्वे प्रतीतिमपि  
प्रमाणयति-सदेति । २५२ । २५३ । २५४ । २५५ ॥

भूतादेरिति कालस्य लक्षणं निर्वक्ति-अत्र आदिना भविष्यद्वर्त-  
मानयोः परिग्रहः । एतेनास्यकार्यमपि दर्शितम् । भूतभविष्यदादिव्यव-  
हारहेतुत्वं कालस्य लक्षणं, तद्रव्यवहारस्तस्यौपाधिककार्यभूत इत्यर्थः ।  
परमाण्वादिसङ्ख्याया इति यावता दिवाकरः परमाणुपरिमाणकं देशमप-



क्रामति, स कालः परमाणुशब्दाभिधेयः द्वौ परमाणुद्वयणुकस्त्रयोद्वयणु-  
कास्त्रसरेणुः । त्रसरेणुत्रयं त्रुटिः । त्रुटिशतं वेधः एवंरीत्या परार्द्धपर्य्यतं-  
निरूपितं तद्वेदान्तरब्रमज्जूपायां तृतीयश्लोकव्याख्यायां कालनिरूपणा-  
वसरे । २५४ । २५५ ॥

प्राकृतं सर्वमेवस्याधीनञ्च परिकीर्तितम् ।

नियामकोऽपि सर्वस्य नियम्यः श्री हरेस्तु सः ॥ २५६ ॥

हरेर्लीलाविभूतौ यत्कालाधीनत्वमस्ति हि ।

तच्चानुकरणं ज्ञेयमीश्वरत्वान्नचान्यथा ॥ २५७ ॥

तस्य शक्तिं दर्शयति-सर्वमिति । वस्तुमात्रं कालाधीनम् कालपरतन्त्रम्  
यद्यप्यत्र प्राकृतशब्दप्रयोगेणैवेश्वरादिव्यावृत्तिस्तथापि मन्दमतीनां सन्देह-  
निवृत्तये स्पष्टत्वेनाह—नियामक इति नियम्य इति । सर्वेश्वरनियम्यत्वं  
कालस्य तस्य सर्वनियन्तृत्वात् सर्वेश्वराधेयत्वतद्व्याप्यत्वतदात्म-  
कत्वानामुपलक्षणञ्चात्र नियम्येति पदम् । एतेन सेश्वरजगत्कालाधेयमि-  
ति पक्षो निरस्तो बोध्यः । ज्ञः कालकालो गुणिसर्वविद्य इति श्रुतेः लीला-  
विभूतौ तु परमेश्वरस्य कालपारतन्त्र्यानुकरणमात्रमेव नित्यविभूतौ तु  
नतत् प्रभावशङ्कापीत्याह-हरेरिति । अनुकरणे हेतुमाह-ईश्वरत्वादिति ।  
सर्वनियन्तृत्वादित्यर्थः । विपक्षे बाध कर्तृकमुपन्यस्यति-अन्यथेति । ईश्वरा-  
नुकरणत्वाभावइत्यर्थः यदि लीलाविभूतेः कालपारतन्त्र्यं स्यात्तदा सर्व-  
ेश्वरस्य सर्वनियन्तृत्वं न स्यादिति भावः ॥ २५६ ॥ २५७ ॥

तस्य = सर्वेश्वरस्य । कलामुहूर्तादिमयश्च कालो नयद्विभूतेः  
परिणामहेतुरित्यादिवचनात् सर्वेश्वरनित्य विभौ तु न कालप्रभावशङ्का  
गन्धोऽपीत्यर्थः

तस्य नित्य विभूतौ तु पारतन्त्रस्य काकथा ।

स च कालः स्वरूपेणाखण्ड एवोच्यते बुधैः ॥ २५८ ॥

कार्यरूपेण चानित्यः कार्यन्त्वौपाधिकमतम् ।

परिभ्रमणरूपा या क्रिया सूर्यस्य विद्यते ॥ २५६ ॥

उपाधिः कथ्यते सा वै शास्त्रेणैव विवेकिभिः ।

इति कालतत्त्वम् ।

कालस्यनित्यत्वाद्यदृष्टत्वेऽपि औपाधिककार्यरूपेणानित्यत्वस्या-  
पीष्टत्वात् उपाधिश्च सूर्यपरिभ्रमणरूपाक्रियैव तेनैवोपाधिना परमाण्वा-  
दिपरार्थान्तावसाननिर्देशोह्यविरुद्ध इत्याह-सचेति । अनादिर्भगवान्कालो-  
नान्तोऽस्य द्विज विद्यते नसोस्ति प्रत्ययो लोके यत्र कालो न भासते  
इत्यादिस्मृतिभिः कालस्यानाद्यनन्तत्वं बोध्यतइत्यर्थः । २५८ । २५९ ॥

इति कालतत्त्वस्य निरूपणम् ।

अथाप्राकृततत्त्वस्वरूपादिकम् ।

अथाप्राकृततत्त्वस्य स्वरूपादिकमुच्यते ।

प्रधानकालभिन्नं यद्द्रव्यं चाचेतनं हि तत् ॥ २६० ॥

अनावरकरूपश्च प्रकाशात्मकमुच्यते ।

आनन्दव्यञ्जकत्वाच्चानन्दसंज्ञं प्रकीर्त्यते ॥ २६१ ॥

अथेति । कालवस्तुनिरूपणानन्तरमित्यर्थः तस्य लक्षणमाह-प्रधा-  
नेति । प्रकृतिकालभिन्नत्वे सत्यचेतनत्वमप्राकृतलक्षणम् अचेतनत्वमा-  
त्रोक्तौ प्रकृतिकालादावतिव्याप्तिस्तन्निराशाय सत्यन्तम् । प्रत्यगात्मन्य-  
ति व्याप्तिवारणाय विशेष्यदलम् तस्य स्वरूपं निर्दिशति अनावरकेति ।  
“आदित्यवर्णतमसः परस्तादिति ” श्रुतिरुक्तार्थे मानम् आदित्यवर्ण-  
मित्यनेन प्रकाशरूपत्वभनावरकत्वञ्चोक्तम् तमसः परस्तादित्यनेन चतमः  
शब्दवाच्यप्रकृतिकालाभ्यां भिन्नत्वमित्यर्थः एवं सामान्यतो निरूप्य-  
तस्य विशेषं संप्रहीण्यन् तात्पर्यविशेषानाह-आनन्देति “योऽस्याध्यक्षः-

परमे व्योमन् तिष्ठति तद्विष्णोः परमं पदं सदा पश्यन्ति मूर्यः ॥ इत्यादिश्रुति-  
रुक्तार्थे प्रमाणतया द्रष्टव्याः ॥ २६० । २६१ ॥

नित्यविभूतिवैकुण्ठविष्णुपदादिसंज्ञकम् ।

प्रकृतिमण्डलाद्भिन्नदेशीयमपि व्यापकम् ॥ २६२ ॥

तन्मध्ये वर्त्तमानन्तु परिच्छिन्नवदीक्ष्यते ।

एतदप्यरिच्छिन्नं श्रीकृष्णोनेति दर्शितम् ॥ २६३ ॥

व्यापकम् = अपरिच्छिन्नम् । तन्मध्ये = प्रकृतिमण्डलमध्ये परि-  
च्छिन्नमिव दृश्यमानमपरिच्छिन्नमेवेत्यर्थः । एतदपीति । प्राकृतदेशीयम्  
एकादशाऽध्याये विश्वरूपदर्शने स्वयमेव श्रीभगवता वासुदेवेन गीतं  
दर्शितञ्चार्जुनायेत्यर्थः ॥ २६२ । २६३ ॥

तच्च भगवदीयानादीच्छया बहुधोच्यते ।

तस्य च नित्यमुक्तानां भोग्यादिरूपतस्तथा ॥ २६४ ॥

तदीयानाञ्च भोग्यं यत् श्रीमन्मङ्गलविग्रहम् ।

तन्माधुर्यादिपानं हीत्युक्तं कृष्णमनुव्रतैः ॥ २६५ ॥

तच्च = भगद्धाम भगवदीयानादिसङ्कल्पात् तस्य तदीयानां नित्य  
मुक्तानाञ्च भोग्यादिरूपेणानेकरूपम् तस्य = श्रीभगवतः तदीयानाम् - भ-  
गवदीयानां पार्षदादीनाम् । तन्माधुर्यादिपानम् = सच्चिदानन्दमयश्रादिव्य-  
मङ्गलश्रीकृष्णविग्रहस्य माधुर्यादिपानम् उक्तार्थस्य स्वकपोलकल्पितत्वं-  
निरसितुमाह-कृष्णमनुव्रतैः ॥ २६४ । २६५ ॥

भोग्योपकरणं तत्रालङ्काराद्यभिधीयते ।

स्थानं मणिमयं तत्र चत्वरं मण्डपादिकम् ॥ २६६ ॥

तत्र - नित्यधाम्नि अलङ्कारादीत्यत्रादिना स्वविग्रहाग्रायुध-



पानासनकुसुमसुगन्धस्रक्चन्दनादिकं ग्राह्यम् भोग्यस्थानान्याह—  
स्थानमिति । तत्र-नित्यधाम्नि आदिना गोपुरप्राकारसरोवरोपवन-  
कल्पवृक्षादीनां परिग्रहः ॥ २६६ ॥

तत्र च श्रीहरेर्नित्यमुक्तानां विग्रहादिकम् ।

तदीयानाद्यन्तेच्छासिद्धस्वाभाविकं खलु ॥ २६७ ॥

तत्र = नित्यधाम्नि नित्यमुक्तानां दिव्यमङ्गलविग्रहस्यानादित्व-  
मनादियोगत्वञ्च स्वभाविकम् नित्यमुक्तत्वं नाम त्रैकालिकसंसारदुःखत्वा-  
वच्छिन्नत्यन्ताभावाश्रयत्वे सति सदैव स्वभावतः परानुभाविततत्स्वरूपगुणा  
दिविषयकानुभवानन्दवत्त्वम् मुक्तेष्वतिव्याप्तिवारणायैविशेषणम्—  
मुक्तानां मुक्तेः प्राक्संसारदुःखात्यन्ताभावाभावात् ब्रह्मण्यतिव्याप्तिवार-  
णाय परानुभावितपदम् । तत्र परानुभावितत्वाभावात् “सदा पश्यन्ति—  
शूरय” इति श्रुतेः वद्वमुक्तानान्तु विग्रहस्यानादित्वेऽपि तद्योगमात्रस्य मोक्षा  
वस्थायां भगवत्प्रसादैकलभ्यत्वम् ।

अनादिकर्मात्मिकाविद्याप्रयुक्तप्रकृतिसम्बन्धतत्कार्यदुःखा-  
त्तद्भोगोपयोगिदेहादिरूपबन्धविनिर्मुक्ताः सन्तो भगवद्भावमापन्ना वद्व-  
मुक्ता उच्यन्ते । नित्यमुक्तेष्वतिप्रसङ्गवारणायैविशेषणम् । वद्वेषु  
व्यभिचारवारणयोत्तरदलम् ॥ २६७ ॥

अथ च वद्वमुक्तानां श्रीमुकुन्दप्रसादतः ।

अनादिसिद्धरूपैस्तैः संयोग एव उच्यते ॥ २६८ ॥

तेषाञ्च जन्यताशङ्का निर्विकारत्वतो नहि ।

पूर्वं सिद्धाहि वस्त्राद्या लङ्काराश्च महोत्सवे ॥ २६९ ॥

स्वभृत्येभ्यो यथा राज्ञादीयन्ते बहुमूल्यकाः ।

तथा प्रकृतिसम्बन्धविनिर्मुक्तेभ्य एव हि ॥ २७० ॥

दीयन्ते श्रीमुकुन्देन सालङ्कारादिविग्रहाः ॥ २७२ ॥

भोग्यवस्तुर्ना जन्यताशङ्कां वारयति-तेषाञ्चेति । तेषाम् = अप्रा-  
कृतपदार्थानाम् । नित्यविभूतेः कालातीतत्वान्निर्विकारत्वम् । कालमुहूर्तादि-  
मयश्च कालो न यद्विभूतेः परिणामहेतुः तवाष्टगुणमैश्वर्य्यनाथ ! स्वाभा-  
विकं परमित्यादिवचनात् । तत्र कालप्रभावाभावान्निर्विकारत्वम् तन्मूल-  
कानुमानश्चात्र प्रमाणम् । अप्राकृतद्रव्यं निर्विकारं कालातीतत्वात् यदेवं-  
तदेवम्, आत्मवदिति, व्यतिरेके च-यन्नैवं तन्नैवं पृथिव्यादिवदिति ।  
तथोत्सवसमये प्राक्सिद्धा वस्त्रभूषणालङ्कारादयो राजभिः स्वभृत्येभ्यो-  
दीयन्ते, तथैव प्रकृतिवियोगसमये पूर्वसिद्धा नित्याः सर्वविकारशून्या-  
विग्रहादयस्तत्सेवोपकरणरूपाः श्रीपुरुषोत्तमेन भृत्येभ्यो दीयन्ते इत्याह-  
पूर्वसिद्धा इति ॥ २७० । २७१ । २७२ ॥

भगवन्मङ्गलविग्रहश्च स्वरूपवदनन्तकल्याणगुणाश्रयो सच्चिदा-  
नन्दात्मक इत्याह—ईश्वरस्येति ।

ईश्वरस्य तु देहो वै सच्चिदानन्दरूपकः ।

स्वरूपवदनन्तश्च कल्याणगुणसागरः ॥ २७३ ॥

तस्य गुणान् निर्वक्ति-निरतिशयइति ॥ २७३ ॥

निरतिशय-सौंदर्य्य मार्दवं-सुकुमारता ।

लावण्यौज्वल्य इत्याद्या अनन्तास्तस्य वै गुणाः ॥ २७४ ॥

सर्वतो दर्शनस्पर्श गमनादिकशक्तिके ।

ब्रह्मणि न पृथक्कल्प्यमिन्द्रियं चक्षुरादिकम् ॥ २७५ ॥

गौरवादिति च प्राहानिन्द्रियोऽपि च सर्वतः ।

गच्छतीत्यादिकाऽपाणिपादश्चेति श्रुतिःस्फुटम् ॥ २७६ ॥

मुक्तानामपि तत्साम्यं भजतामिति निश्चयः ।

परं साम्यमुपैतीति मम साधर्म्यमागताः ॥२७७॥

इत्यादिवाक्यतो ज्ञेयो व्यवहारस्तदात्मना ।

कालातीतश्च तत्स्थानं तत्प्रभावो न तत्र हि ॥२७८॥

[ इत्यप्राकृताचित्तत्त्वम् ]

“सर्वगन्धः सर्वरसः अप्रणखात् सुवर्णः” इत्यादि श्रुतिभ्यः श्रीभगवतः सर्वदर्शनस्पर्शनगमनादिशक्तिमत्त्वात् तत्रेन्द्रियादिविभागा-  
पेक्षा, गौरवात् । अनिन्द्रिय इति । अनिन्द्रियोऽपि सर्वतः पश्यति सर्वतः  
शृणोति सर्वतो गच्छति सर्वत आदत्ते अपाणिपादो जवनो ग्रहीता-  
पश्यत्यचक्षुः स शृणोत्यकर्णः इत्यादिश्रुतयोऽनुसन्धेयाः । तत्साम्यं भजता  
मपि तथैव व्यवहार इत्याह—मुक्तानामिति । परमं साम्यं स्वरूपेण  
गुणादिना च सादृश्यं तथाच—प्रत्यगात्मनां ज्ञानस्वरूपत्वात्स्वरूपसा-  
दृश्यमपरिच्छिन्नज्ञानधर्मकत्वाद् गुणसादृश्यञ्च तत्त्वं नाम तद्विन्नत्वे  
सति तद्गतभूयोधर्मवत्त्वम् नियन्तृत्वस्वातन्त्र्याभावेन ब्रह्मभिन्नत्वे सति  
सर्वज्ञत्वापहतपाप्मत्वादिभूयोब्रह्मगतधर्मवत्त्वान्नतृणसमन्वयः । “नि-  
रञ्जनः परमं साम्यमुपैति, मद्भावायोपपद्यते, बहवो ज्ञानतपसा पूता-  
मद्भावमागताः” भावपदञ्च स्वयमेव व्याख्यातम् । इदं ज्ञानमुपाश्रित्य  
मम साधर्म्यमागताः इति श्लोकेन । तदात्मना = भगवदात्मना । नित्य-  
विभूतौ कालातीतवस्तुत्वात् कालप्रभाव इत्याह—कालेति । तत्स्थानम् ।  
तत्प्रभावः = कालप्रभावः । तत्र = नित्यधाम्नि । इत्यप्राकृताचित्तत्त्वस्य  
विवरणम् । २७३ । २७४ । २७५ । २७६ । २७७ । २७८ ॥

परब्रह्माख्यतत्त्वञ्च समासे नोच्यतेऽधुना ।

परमात्मा परंज्योतिर्नारायणादिशब्दितम् ॥ २७९ ॥



ब्रह्मशब्दस्य जीवादावतिव्याप्तिश्च विद्यते ।

तद्व्यावर्तकएवात्र परशब्दस्तु विद्यते ॥ २८० ॥

क्षराक्षरपदार्थाभ्यामुत्कृष्टत्वमिहोच्यते ।

परत्वं शास्त्रमानेन तच्च कृष्णे समन्वितम् ॥ २८१ ॥

गीतायां श्रीमुखेनोक्तं तथात्वमात्मनः खलु ।

तस्माच्छ्रीकृष्ण एवेह परब्रह्मपदाभिधः ॥ २८२ ॥

अथ परमात्मतत्त्वं निरूपयति - परेति । परब्रह्म आख्या अस्य तत् परब्रह्माख्यञ्च तत्त्वञ्च तथोक्तमिति विग्रहः । समासेन = सङ्क्षेपेण । परब्रह्माख्यमपरनाम्ना निर्वक्ति- परमात्मेति । “ आत्मा वा इदमेक एवाग्रे आसीदेको ह वै नारायण आसीत् ” अथ यदतः परो दिवो ज्योतिर्दीप्यते विश्वतः पृष्ठेषु सर्वतः । ज्योतिश्चरणाभिधानात् । १ । १ । २५ ॥ इति श्रुतिसूत्राभ्यामात्माज्योतिर्नारायणादिपदवाच्यं परं ब्रह्मैवाभिहितमित्यर्थः ब्रह्मशब्दस्य चतुर्मुखवेदादावपि वृत्तित्वात्तत्रातिव्याप्तिवारयन्नाह-ब्रह्मशब्दस्येति । तद्व्यावर्तकः = चतुर्मुखवेदव्यावर्तकः । क्षराक्षराभ्यामुत्कृष्टत्वं परत्वमित्याह—क्षराक्षरेति । उक्तार्थं प्रमाणमुखेन द्रढयति—शास्त्रमानेनेति । प्रधानक्षेत्रज्ञपतिः पतिं पतीनामिति श्रुतेः । तच्च = परत्वञ्च । गीतायामिति । यस्मात् क्षरमतीतोऽहमक्षरादपि चोत्तमः । अतोऽस्मि लोके वेदे च प्रथितः पुरुषोत्तमः ॥ यो मामेवमसंमूढो जानाति पुरुषोत्तमम् । स सर्वविद् भजति मां सर्वभावेन भारत श्रीकृष्णं पुरुषोत्तमत्वेन जानतः सर्ववित्त्वं प्रतिपादितं तस्मात् स एवात्र परब्रह्मशब्दाभिधेय इत्यर्थः । तथात्वम् = परत्वम् । निगमयात्—तस्मादिति । श्रुतिस्मृतिप्रमाणादिति तदर्थः ॥ २८० । २८१ ॥ २८२ ॥

ब्रह्मपदार्थं निरूपयति ।

ब्रह्म तु देशकालादिपरिच्छेदविहीनकम् ।

देशे काले च सर्वस्मिन् तथा सर्वेषु वस्तुषु ॥ २८३ ॥

एकमेव स्वरूपेण व्याप्तं ब्रह्मेति कथ्यते ।

सत्यं ज्ञानमनन्तं ब्रह्मेति श्रुत्या प्रकीर्तितम् ॥ २८४ ॥

देशतः कालतः वस्तुतः परिच्छेदशून्यत्वे सति सर्वव्याप्यत्वं ब्रह्मणोलक्षणम् । देश इति । सर्वगतत्वं देशपरिच्छेदशून्यत्वम् यच्च किञ्चिज्जगत्यस्मिन् दृश्यते श्रूयतेऽपि वा अन्तर्बहिश्च तत्सर्वं व्याप्य नारायणः स्थित इति श्रुतेः । मया ततमिदं सर्वं जगदव्यक्तमूर्तिना । मयि सर्वमिदं प्रोक्तं सूत्रे मणिगणा इवेति स्मृतेश्च । सर्वकालवृत्तित्वेनानाद्यन्तशून्यत्वं कालपरिच्छेदशून्यत्वम् । “अनाद्यनन्तं महतः परं ध्रुवम् निचाय्य तं मृत्युमुखात् प्रमुच्यते, इति श्रुतेः । नान्तं न मध्यं न पुनस्तवादिं पश्यामि विश्वेश्वर विश्वरूपमिति भगवद्गीतावचनाच्च परिच्छिन्नवस्तुविलक्षणत्वं वस्तुपरिच्छेदशून्यत्वमित्यभिसन्धिः । सत्यमिति । सत्यत्वज्ञानत्वानन्तत्वं ब्रह्मणो लक्षणम् । तत्र च सत्यमात्रोक्तावचिद्वर्गेऽति प्रसङ्गात् तद्वारणाय ज्ञानत्वमुक्तम् । चेतनस्यापि सत्यत्व-ज्ञानत्वोभयरूपवत्त्वात्तत्रातिव्याप्तिवारणायानन्तत्वमभिहितम् । अत्रानन्तपदेन स्वरूपगुणशक्तिभिरनन्तत्वं विवक्षितम् । अन्यथा जीवज्ञानेऽतिप्रसङ्गः स्यादित्यर्थः । २८३ ॥ २८४ ॥

दोषैः पञ्चभिरस्पृष्टः क्लेशाख्यैश्च स्वभावतः ।

तथा षडभिर्विकारैश्च त्रिभिर्मायागुणैस्तथा ॥ २८५ ॥

अन्येषामपि मायायाः कार्याणां परमेश्वरे ।

वातस्पर्शस्य लेशोऽपि कदाचिन्नैव विद्यते ॥ २८६ ॥

वद्वक्षेत्रज्ञधर्मास्ते यतः प्रोक्ता मनीषिभिः ।

अत्यन्ताभाव एषां यः परब्रह्मणि वर्तते ॥ २८७ ॥

अविद्याऽस्मितारागद्वेषाभिनिवेशाः पञ्चक्लेशा इति पातञ्जलसूत्रे ये निर्दिष्टाः दोषाः स्वभावतः, अनादिप्रकृतस्तैर्दोषैरस्पृष्टत्वं

परब्रह्मणः । तथोक्तमाद्याचार्यचरणैः “स्वभावतोऽपास्तसमस्तदोषमिति ।  
विकारैः = जन्मास्तित्ववृद्धिपरिणामापक्षयमरणात्मकैः । मायागुणैः =  
सत्त्वरजस्तमोभिः । मायाकार्याणाम् = अहन्त्व ममत्वादीनां वातस्पर्शस्य  
लेशः कदाचिन्नास्ति परमेश्वर इति योजना । ते प्राकृतगुणास्तत्कार्यभूता  
वद्धत्तेत्रज्ञधर्माः यतः प्रतियोगिसिद्धिरूपकारणात् मनीषिभिः प्रोक्ताः ।  
एषां समस्तदोषादीनामत्यन्ताभावो यः परब्रह्मणि वर्तते स = अशेष  
दोषात्यन्ताभावः सार्वज्ञ्यादिवद्भावरूपो धर्मविशेषः ॥ २८७ ॥

स सार्वज्ञ्यादिवद्भावरूपो धर्मविशेषकः ।

य आत्माऽपहतपाप्मेत्यादिका श्रुतिरेव हि ॥ २८८ ॥

सर्वदोषविहीनत्वे प्रमाणं विद्यते खलु ।

क्लेशकर्मविपाकाद्यैरस्पृष्टस्याखिलेशितुः ॥ २८९ ॥

पराणां परमश्चेशो यत्र क्लेशादयो नहि ।

इत्यादिनाह सर्वज्ञो वैष्णवे श्रीपराशरः ॥ २९० ॥

परब्रह्मणि श्रीपुरुषोत्तमेऽशेषदोषात्यन्ताभावः श्रुतिप्रमाणेन  
निर्धारयति—य आत्मेति । आत्माऽपहतपाप्मा विजरो विमृत्युर्विशोको-  
ऽविजिघित्सोऽपिपासः सत्यकामः सत्यसङ्कल्प इति श्रुतिः, स्वभावतोऽपा-  
स्तसमस्तदोषे प्रमाणञ्चास्ति । उक्तार्थं श्रीपराशरवचसा द्रढयति—क्लेश-  
इति । अविद्याऽस्मिता रागद्वेषाभिनिवेशाः क्लेशाः, एते पञ्च क्लेशाख्य-  
दुःखनिदानत्वात् क्लेशाः । अनित्याशुचिदुःखानात्मसु नित्यशुचिसुखात्म-  
ख्यातिरविद्याः । योग सू० । पा० २।१॥ नित्यादिचतुष्टयेऽनित्यादिचतुष्टयः—  
अस्मिता अहङ्कार इत्यर्थः । सुखानुशायी रागः ७ सुखतत्साधनमात्रविष-  
यकः क्लेशो राग इत्यर्थः । दुःखानुशायी द्वेषः । ८ दुःखे तत्साधने  
तत्त्वेन गृहीते यः क्रोधः स द्वेषः । स्वरसवाही विदुषोऽपि तथारूढोऽभि-  
निवेशः । ९ ॥ विद्वद्विदुषोः स्वरसवाहित्वहेतुना यज्जातीयः क्लेशो



भयाख्यः प्रसिद्धोऽस्ति सोऽभिनिवेशः । कर्म = धर्माधर्मौ । विपाकाः कर्मफलानि जन्मायुर्भोगाः आशयस्तदनुगुणं संसारसामान्यम् । तेषां कालत्रयेऽपि स्पर्शो नास्ति सर्वेश्वरे परब्रह्मणि । पराणां चतुर्मुखरुद्रादीनां परम उत्कृष्टः । ईश्वरेश्वरः “ तमीश्वराणां परमं महेश्वरं तं देवतानां परमञ्च देवतं, स कारणं कारणाधिधाधिपः, न तस्य कश्चिज्जनिता न चाधिप, इति श्रुतेः । मत्तः परतरं नान्यत् किञ्चिदस्ति धनजयेति श्रीमुखवचनाच्च बुद्धिरविद्या अनात्मन्यात्मबुद्धिर्या अस्वे स्वमिति या मतिः । अविद्यातरुसम्भूतिबीजमेतद् द्विधा स्थितमिति स्मृतेः दृग्दर्शनशक्त्योरेकात्मतैवास्मिता । योग सू० पा० २।६ दृक्शक्तेर्दर्शनशक्तेश्चैकात्मतैव धर्मतश्च स्वरूपतश्चात्यन्तमेकाकारबुद्धिरस्मिता २८८ । २८९ २९० ।

निर्गुणं निष्फलं शान्तं निरवद्यं निरञ्जनमित्यादिवाक्यानां हेयगुणनिषेधपरत्वमित्याह— किञ्चेति ।

किञ्च निर्गुणवाक्यानामित्थमेव गतिर्विधैः ।

ज्ञेया हेयनिषेधेन परब्रह्मणि माधवे ॥२६१॥

प्राकृता एव तैर्भूम्नि निषिध्यन्ते गुणा इति ।

नतु कल्याणरूपास्तु दिव्याः स्वाभाविकाश्शुभाः ॥२६२॥

निर्गुणपदेन प्राकृताः गुणाः निषिध्यन्ते नतु स्वाभाविकाः कल्याणगुणा इत्यर्थः । २६१ २६२ ॥

भगवद्गुणानाह—

ज्ञानशक्तिबलैश्वर्यवीर्यतेजांस्यशेषतः ।

भगवच्छब्दवाच्यानि विना हेयैर्गुणादिभिः ॥२६३॥

ज्ञानं सर्वदेशकालवस्तुविषयकप्रत्यक्षानुभवरूपम् ।

शक्तिश्चाघटघटनापदीयस्वरूपसामर्थ्यम् । बलं विश्वधारणादिशक्तिः । ऐश्वर्यं नियमनशक्तिः । श्रमहेतोरपरिमितत्वेऽपि श्रमशून्यत्वं

तेजः । वीर्यम् । परैरनभिभूयमानत्वे सति पराभिभवनसामर्थ्यम् ।  
अशेषतः । अशेषैः स्वविस्तारभूतैर्गुणान्तरैः सह । भगवानिति शब्दघट-  
कमकरादीनामर्थं निरूप्य सम्प्रति नकारस्यार्थमाह—विनाहेयैरिति ।  
गुणादिभिः त्रिगुणतत्कार्यक्लेशादिभिः । निखिलहेयप्रत्यनीकत्वं समस्त-  
कल्याणगुणात्मकत्वमित्यर्थः । एतेन श्रीमद्द्वादशाक्षरमन्त्रे भगव  
च्छब्दार्थो निरूपितः ॥ २६३ ॥

दर्शितमर्थं प्रपञ्चयति—

स सर्वभूतप्रकृतिं विकारान् गुणांश्च दोषांश्च मुने व्यतीतः ।  
अतीतसर्वावर्णोऽखिलात्मा तेनाश्रितं यद्भुवनान्तराले ॥ २६४ ॥  
समस्तकल्याणगुणात्मकोऽसौ स्वशक्तिलेशावृतभूतसर्गः ।  
इच्छागृहीताभिमतोरुदेहः संसाधिताशेषजगद्धितोऽसौ ॥ २६५ ॥

वि० पु० अ० ५। अं० ६। ८४ ॥

सर्वभूतप्रकृतिरव्यक्तं विकारा महदाद्याः गुणाः सत्त्वाद्याः  
व्यतीतः । तेभ्यो विलक्षणः । अनेनाचिद्विलक्षणत्वं भगवत उक्त्वा  
प्रत्यगात्मतोऽपि वैलक्षण्यमाह—अखिलात्मेति । भुवनान्तराले यदस्ति  
तत्सर्वं तेनास्तृतं च्छन्नं, व्याप्तमिति यावत् । अतीतसर्वावरण इति ।  
बहिरङ्गमायाशक्तिस्तत्कार्यसंसर्गरहित इत्यर्थः ॥ २६४ ॥

समस्तेति । वक्ष्यमाणाः समस्ताः कात्स्न्येन कल्याणगुणाः  
आत्मा स्वभावो यस्य स तथा स्वशक्त्या लेशेनांशेनोवृतभूतवर्गो येन  
सः । जगद्धितायावतारकालेष्विच्छया गृहीततत्तत्कार्योचिताने-  
कदेहः । २६५ ॥

तेजोवलैश्वर्यमहाबोधः स्ववीर्यशक्त्यादिगुणैकराशिः ।  
परः पराणां सकला न यत्र क्लेशादयः सन्ति परावरेशे ॥ २६६ ॥

वि० पु० अ० ६। अं० ६। ८५ ॥

कल्याणगुणानेवाह—तेज इति । श्रमहेतोरपरिमितत्वेऽपि श्रम

शून्यत्वं तेजः । बलं विश्वधारणादिशक्तिः । ऐश्वर्यं नियमनशक्तिः । महाबोधः । सर्वदेशकालविषयकप्रत्यक्षानुभवरूपः । वीर्यम् । परैरनभिभूयमानत्वे सति पराभिभवनसामर्थ्यम् । शक्तिः, अघटघटनापटीयस्वरूपसामर्थ्यम् । भगवानिति शब्दघटकनकारस्यार्थमपि विस्तरेणाह—न यत्रेति । क्लेशाः = अविद्यास्मितादयः । आदिपदेन कर्मविपाकाशया उक्ताः । आशयो वासना । २६६ ॥

स ईश्वरोव्यष्टिसमष्टिरूपोऽव्यक्तस्वरूपः प्रकटस्वरूपः ।

सर्वेश्वरःसर्वगःसर्ववेत्ता समस्तशक्तिः परमेश्वराख्यः ॥ २६७॥

वि०अ० । ६। अ०८३॥

व्यष्टिस्मङ्कर्षणादिरूपः । समष्टिर्वासुदेवः ॥ पररूपेण व्यक्तव्यूहादिरूपेण व्यक्तरूपः । सर्वावस्थचिदचित्स्वरूपत्वेऽपि सर्वेश्वरः न तु परवशः । सर्वदृक् = “तच्चक्षुर्देवहितम्” । चक्षुर्देवानामुत त्रैलोक्यस्यैकचक्षुषः ” इतिवत् । यद्वा “यः सर्वज्ञस्सर्वविदितिवत् सर्वं वेत्ति सर्वप्रकारेण वेत्तीति” समस्तशक्तिः = स परःसर्वशक्तीनां समस्ताशक्तयश्चेति । २६७ ॥

इत्याद्या ऋषिसम्प्रोक्ता अनन्ताः श्रीहरेर्गुणाः ।

परास्य शक्तिरित्याद्याः श्रुतयोऽपि वदन्ति हि ॥२६८॥

ऋषिसम्प्रोक्ताः = श्रीपराशरेण श्रीविष्णुपुराणे षष्ठांशोपश्चमेऽध्याये उक्ताः । परास्य शक्तिर्विविधैवश्रूयते, स्वाभाविकी ज्ञानबलक्रियाचेति । अस्यार्थः, अस्य परब्रह्मणः शक्तिः परा स्वरूपविलक्षणा । विविधा अनन्ताचिन्त्यप्रकारिका श्रूयते चेत्यन्यप्रमाणनिरपेक्षेत्यर्थः । आनेर्वचनीयत्वमिध्यात्वोपाधिकत्वादिशब्दप्रयोक्तृणां मुखं धूलीकरोति—स्वाभाविकीति । अनाद्यनन्तेतिस्वरूपवन्नित्या, न केवलंशक्तेरेव तत्त्वं—ज्ञानक्रियागुणानामपीत्याह—ज्ञानबलक्रिया चेति । ज्ञानबलाभ्यां सहिता क्रियाज्ञानबलक्रिया चेति चकारःसर्वेषामपि भगवतो गुणकर्मादीनामार्कर्षणार्थः । २६८ ॥



ज्ञानादयश्च सौशील्यादयो मुख्यगुणा मताः ।

आद्यास्तु षड्जगत्सृष्ट्याद्युपयिकाः प्रकीर्तिताः ॥२६६॥

ज्ञानशक्तिवलैश्वर्यनेत्रोवीर्यादयः षड्गुणा जगत्सृष्ट्याद्युपकारका  
इत्याह— ज्ञानादय इति । ज्ञानं सर्वदेशकालवस्तुविषयकप्रत्यक्षानुभव-  
रूपम् । सौशील्यं नाम जात्यादिमहत्त्वमनपेक्ष्यामन्दैरप्यमायया  
संश्लेषभाक्त्वम् । २६६ ॥

अपरे श्रीमुकुन्दस्याश्रयणे ह्युपयोगिनः ।

आश्रितरक्षणे चैव द्वादशसम्मता हरेः ॥३००॥

सौशील्यवात्सल्याजवसौहार्दसर्वशरण्यत्वसोम्यकरुणास्थिरत्व-  
धैर्यदयामाधुर्यमार्दवादयः, एते द्वादशगुणाः भगवदाश्रयेण आश्रित-  
रक्षणे चोपयोगिन इत्याह—अपर इति । ३०० ॥

जगत्कारणता शास्त्रयोनित्वं च नियन्त्रता ।

सर्वाधिष्ठातृतासर्वकर्मफलप्रदातृता ॥ ३०१ ॥

भोक्तृत्वं यज्ञतपसां मोक्षप्रदातृतादयः ।

धर्माः कल्याणरूपाश्च वेदान्ते प्रतिपादिताः ॥ ३०२ ॥

असंख्येया हि विद्यन्ते परे ब्रह्मणि माधवे ।

तानि वेदान्तवाक्यानि मंजूषायां ह्यनेकशः ॥ ३०३ ॥

उदाहृतानि चाचार्यैः श्रीपुरुषोत्तमाभिधैः ।

एष्टव्यानि च तन्नेह विस्तरादुपरम्यते ॥ ३०४ ॥

स्वरूपेण गुणैश्चापि बृहत्तमं हि वस्तुयत् ।

ब्रह्मशब्दस्य तद्वाच्यमिति सिद्धं प्रमाणतः ॥ ३०५ ॥

कल्याणधर्मानाह—जगदिति । “जन्माद्यस्य यतः” ब्र० सू० १ ।

२। अस्य विश्वस्य सृष्टिस्थितिलया यस्मात्सर्वेश्वराद्भवन्तीति सूत्रार्थः । शास्त्रयोनित्वान् । १। १। ३। शास्त्रं वेदः योनिः कारणं ज्ञापकं प्रमाणं यस्मिन्स्तच्छास्त्रयोनि तस्यभावस्तत्त्वम् । तथाच वेदैकप्रमाणकत्वम् । नि-  
यन्तृता = सर्वजगन्नियमनकर्तृत्वम् । सर्वेति । सर्वस्य चिदचिद्वर्गस्या-  
धिष्ठाता । “ यःकारणानि निखिलानि कालात्मयुक्तान्यधितिष्ठत्येकः ”  
इति श्वेताश्वतरे । यश्चैको निखिलानि सर्वाणि कारणानि तानि पूर्वं  
विकल्पितानि कालात्मयुक्तानि कालप्रभृत्यात्मपर्यन्तानि, अधितिष्ठति,  
सर्वकारणकारणतया सर्वाधिष्ठातृतया सर्वनियन्तृतया सर्वाधारतया  
सर्वव्यापकतया च सर्वचिदचिद्वर्गमधिष्ठाय तिष्ठति वर्तते’ इति श्रुत्यर्थः ।  
सर्वकर्मेति । फलमत उपपत्तेः । ब्र० सू० । ३। २३८ । शास्त्रीयमै-  
हिकामुष्मिकं सर्वं फलमतः परमात्मन एव भवितुमर्हति । कुतः । उप-  
पत्तेः । कर्मणां हि क्षणिकत्वात्कालान्तरभाविफलं दातुमसमर्थत्वात् ।  
मोक्षेति । “ तन्निष्ठस्य मोक्षोपदेशात् ” ब्र० भू० । १। १। ७ ॥ तस्मिन्  
सदादिशब्दाभिधेये परमात्मनि निष्ठा निदिध्यासनापरपर्यायलक्षणा  
यस्य विदुषःस तन्निष्ठस्तस्य मोक्षोपदेशादित्यर्थः । वेदान्तवाक्यानीति ।  
“विवक्षितगुणोपपत्तेश्च” ब्र० सू० परास्य शक्तिर्विविधैव श्रूयते स्वाभाविकी  
ज्ञानबलक्रिया चेति, सत्यकामः सत्यसङ्कल्पः सर्वं लोकानीशत ईशानीभिः  
सर्वस्य शरणं सुहृन् विष्णोर्नु कं वीर्याणि प्रावोचत्, यःपार्थिवानि  
विममं रजांसि, ज्ञानशक्तिबलैश्चर्यतेजोवीर्याण्यशेषतः । भगवच्छब्द-  
वाच्यानि विना हेयैर्गुणादिभिः । एवमादीनि बहूनि वाक्यानि पठितानि  
ब्रह्मशब्दार्थं व्याचष्टे—स्वरूपेणेति प्रमाणत इति । वृंहयति वृहयति  
तस्मादुच्यते परंब्रह्मेति, श्रुतेः । एष प्रकृतिरव्यक्तकर्ता चैव सनातनः  
परञ्च सर्वभूतेभ्यस्तस्माच्छ्रुतमोऽच्युतः । वृहत्त्वावृंहणत्वाच्च ब्रह्मेत्यादि-  
स्मृतेश्चोक्तार्थं मानं ज्ञेयम् ॥३०१॥ ३०२ ॥३०३ ॥३०४ ॥३०५॥

स एवं बृहत्तमः शास्त्रे कृष्ण एव निरूपितः ।

स एव सर्वतो ध्येयो जिज्ञास्योऽपि मुमुक्षुभिः ॥ ३०६ ॥

व्यूहावताररूपेण बहुरूपः स उच्यते ।

श्रीपुरुषोत्तमो विश्वसृष्ट्याद्यर्थं स्वापेक्षया ॥ ३०७ ॥

तद्विद्योपासनार्थं च चतुर्व्यूहो व्यजायत ।

तत्राद्यो वासुदेवो वै संकर्षणो द्वितीयकः ॥ ३०८ ॥

प्रद्युम्नश्चतुर्थः स्यादनिरुद्धश्चतुर्थकः ।

अन्ये च द्वादशाः प्रोक्ता व्यूहा वै केशवादयः ॥ ३०९ ॥

द्वादशैवोद्धर्षपुंङ्गाभिधायकमंत्रदेवता ।

धर्मस्य स्थापनार्थं चाधर्मोपशमनाय वै ॥ ३१० ॥

स्वीयानां कामपूर्त्यर्थं विविधैर्विग्रहैर्विभुः ।

निरतिशयवृहत्तमः भगवच्छब्दवाच्यः पुरुषोत्तमो रमाकान्तः  
श्रीकृष्णस्तस्यैव जिज्ञासा मुमुक्षुभिर्विधेया, इत्याह—एवमिति । व्यूहा-  
ङ्गिनः श्रीकृष्णस्य बहुरूपत्वमाह—व्यूहावतारेणेति । व्यूहशब्दार्थं  
निर्वक्ति—विश्वसृष्ट्याद्यर्थमिति । तद्विद्येति । व्यूहोपासनार्थं व्यूहात्म-  
नाऽवस्थितो भवतीत्यर्थः । व्यूहात्मानं चतुर्धा वै वासुदेवादिमूर्तिभिः ।  
सृष्ट्यादीनि करोत्येषः विश्रुतात्मा जनार्दन इति वचनमुक्तार्थे प्रमाणतया-  
ऽनुसन्धेयम् । तस्य चातुर्विध्यं दर्शयति—तत्रेति । तेषु मध्य इत्यर्थः ।  
केशवादयोऽपि द्वादशव्यूहभूतय इत्याह—अन्ये चेति ॥ ३०६ ॥ ३०७ ॥

३०८ । ३०९ । ३१० ॥

अवतार- शब्दस्यार्थव्याचष्टे —

आविर्भवति लीलार्थमवतारः स उच्यते ।

अवतारास्त्रिधा प्रोक्ता गुणपुरुषादिभेदतः ॥ ३११ ॥

गुणानां च नियन्तृत्वात्तदभिमानिदैवतैः ।

कलादिभिश्च सृष्ट्यादिकर्ता गुणावतारकः ॥ ३१२ ॥



रजोगुण नियन्ता वै तन्मात्रोपाधिकश्च सः ।  
 रजोभिमानिदेवेन कालदक्षादिद्वारतः ॥ ३१३ ॥  
 जगत्स्रष्टाथ सत्त्वस्य स्वयं विष्णुर्नियामकः ।  
 तदुपाधिश्च सत्त्वादिःकालद्वारेणपालकः ॥ ३१४ ॥  
 तमोगुणनियन्ता च तमोधिष्ठातृरुद्रतः ।  
 कालादिद्वारतश्चापि संहर्ता च तृतीयकः ॥ ३१५ ॥  
 गुणावतार इत्युक्तस्त्रिविधो गुणभेदतः ।  
 पुरुषाख्यावतारोऽपि त्रिविधः कथ्यतेऽधुना ॥ ३१६ ॥  
 महत्स्रष्टाथ विज्ञेयः प्रकृतेश्च नियामकः ।  
 कारणार्णवशायी च पुरुषः प्रथमोऽत्र वै ॥ ३१७ ॥

गुणावतार-पुरुषावतार लीलावतारभेदेनावतारस्य त्रै विध्यमाह-  
 गुणेति । गुणावतारस्य लक्षणं निर्वक्ति-गुणानामिति । गुणावतारस्य  
 चतुर्मुखादिद्वारेण जगत्स्रष्टृत्वादिरूपकार्यभेदेन त्रैविध्यमाह- रजो-  
 गुण इति । गुणावतारस्य त्रैविध्यमाह-गुणावतार इति । पुरुषावतारं  
 विभजते । पुरुषावतार इति । प्रथमपुरुषस्य कार्यमाह- महदिति ।  
 “ प्रथमन्तु महत्स्रष्टृ द्वितीयं त्वण्डमंस्थितम् तृतीयं सर्वभूतस्थं तानि  
 ज्ञात्वा विमुच्यते” इति वचनमत्रानुसन्धेयम् । तथा चोपाधिभेदात् तत्त-  
 दवस्थापन्नस्तत्तत्संज्ञां भजत इत्यर्थः । ३११, ३१२, ३१३, ३१४, ३१५, ३१६ ॥  
 ॥ ३१७ ॥

समष्ट्यन्तर्नियन्ताद्वितीयोगर्भोदकेशयः ।

व्यष्टेर्नियामकः क्षीरोदधिशायी तृतीयकः ॥ ३१८ ॥

अथ लीलावतारोऽपि द्विविधः परिकीर्तितः ।

आवेशाख्यावतारः स्वरूपावतार एव च ॥ ३१६ ॥

तत्रावेशो द्विधा स्वांशावेश आद्यः प्रकीर्तितः ।

द्वितीयश्चापि शक्त्यंशावेशो जीवान्तरं विना ॥ ३२० ॥

साक्षात्स्वांशेन चावेशः प्राकृते विग्रहे ऽपि यः ।

स आद्यो नरनारायणादिरूपः प्रकीर्तितः ॥ ३२१ ॥

जीवादिव्यवधानेनावेशः शक्त्यंशमात्रतः ।

शक्त्यंशावेश इत्युक्तस्ततस्तत्कार्यसाधकः ॥ ३२२ ॥

स तारतम्यभेदेन प्रभवो विभवोऽपि च ।

आद्यो धन्वन्तरीयो वै जामदग्न्यश्च तद्विधः ॥ ३२३ ॥

ऋषभः कपिलश्चैव सनकादिश्च नारदः ।

व्यासश्चैते सद्वाचार्यैर्विभवाः परिकीर्तिताः ॥ ३२४ ॥

लीलावतारं विभजते-अथेति । पुरुषावतारानन्तर्यमथशब्दार्थः ॥

आवेशस्य द्वैविध्यमाह-तत्रेति । तयोर्मध्य इत्यर्थः । जीवव्यवधानाभावेन साक्षात्स्वांशेन प्राकृतविग्रहादावेशः स्वांशावतार इत्याह-जीवान्तर-मिति । स आद्यः = स्वांशावतारः । तमुदाहरति-नरेति । शक्त्यंशावतारस्य स्वरूपं निर्दिशति-जीवेति । शक्त्यंशमात्रेणाविश्य जीवादि व्यवहितस्त-त्कार्यसाधकः शक्त्यंशावेश इति तदर्थः । शक्त्यंशावेशस्य तारतम्य-भेदान् प्रभवविभवसंज्ञको भवनीत्याह-सेति । सः = शक्त्यंशावेशः । आद्यमुदाहरति-धन्वन्तरीति । विभवानुदाहरति । ऋषभ इति । ३१६ । ३१६ । ३२० । ३२१ । ३२२ । ३२३ । ३२४ ॥

तेनैव सच्चिदानन्दस्वरूपेणात्मनो विभोः ।  
 आविर्भावोऽवतारः स स्वरूपाख्योऽभिधीयते ॥३२५॥  
 दीपादीपान्तरो यद्वदभिन्नगुणशक्तिकः ।  
 स्वस्वरूपावतारोऽपि द्विविधः परिकीर्तितः ॥३२६॥  
 पूर्ण एव स्वरूपेण तत्तत्कार्यानुसारतः ।  
 स्वीयाल्पगुणशक्त्याविष्करणादंश उच्यते ॥३२७॥  
 तत्र वाराहरूपश्च तथा मत्स्यश्च वामनः ।  
 ह्यग्रीवश्च हंसादिरूपो ज्ञेयो हि तद्विधः ॥ ३२८ ॥  
 प्रकटीकरणात् पूर्णशक्त्यादेः पूर्ण उच्यते ।  
 श्रीनृसिंहस्तथा दाशरथीरामश्च तद्विधः ॥ ३२९ ॥  
 श्रीकृष्णश्चेति वै पूर्णास्त्रयः प्रोक्ताः विवेकिभिः ।  
 तस्मात्कृष्णः परं ब्रह्म नित्योभयविभूतिमान् ॥३३०॥  
 ब्रह्मरुद्रमहेन्द्रादिकिरीटार्चितपादुकः ।  
 सर्ववेदान्तवेद्यश्च सर्वाधारो गुरुर्हरिः ॥ ३३१ ॥

स्वरूपावतारं निर्वक्ति—तेनेवैति । स्वरूपावतारस्यांशपूर्णरूपेण  
 द्वैविध्यमाः—स्वस्वरूपेति । पूर्णोऽपि, अल्पगुणशक्त्याविष्करणादंश  
 इत्याह—पूर्णइति । अंशावतारानुदाहरति—तत्रेति । तेषु मध्य इत्यर्थः ।  
 तद्विधः = अंशविधः । पूर्णावतारं दर्शयति—प्रकटीति । पूर्णशक्त्यादिव्य-  
 क्तीकरणात् पूर्णा इत्यर्थः । तेषां नाम निर्दिशति—श्रीनृसिंह इति ।  
 दाशरथीति विशेषणेन भार्गववलरामौ व्यावर्त्यौ । तस्मात् = पूर्णत्वात् ।  
 उभयविभूतिमान् = लीलाविभूतिनित्यविभूतिमान् । श्रीपुरुषोत्तमस्य-  
 ब्रह्मादिभ्योवैशिष्ट्यमाह— ब्रह्मेति । तत्र प्रमाणमाह—सर्वेति ।



सर्ववेदशिरोभागोपनिषद्भिर्वेद्यः । “तन्त्वौपनिषदं पुरुषं पृच्छामी”त्यादि-  
श्रुत्यन्तरात् । “नमामः सर्ववचसां प्रतिष्ठा यत्र शाश्वती” सर्वैश्च वेदैरहमे  
व वेद्य, इत्यादिस्मृतिभ्यश्च । तस्य सर्वाश्रयत्वमाह—सर्वाधार इति ।  
एको देवः सर्वभूतेषु गूढः सर्वव्यापी सर्वभूतान्तरात्मा । कर्माध्यक्षः सर्व-  
भूताधिवासः साक्षी चेताः केवलो निगुणश्चेति श्रुतेः । गुरुरिति ।  
ब्रह्मादीनां स्वस्वरूपगुणशक्तिर्याथात्म्यप्रतिपादकतयोपदेष्टृत्वेन हितकर्त्ता-  
इति तदर्थः । हरिशब्दं व्याचष्टे । ३२५ । ३२६ । ३२७ । ३२८ । ३२९ । ३३० । ३३१

भक्तपापानि तद्द्वेष्टृन् हरत्येतज्जगद्यतः ।

गोपिकानां मनोहारी तस्मात्कृष्णो हरिः स्मृतः ॥ ३३२ ॥

ब्रह्मरुद्रादयस्तस्य कार्यभूता उपासकाः ।

तदुपदेशरूपाश्च श्रुत्यादिष्विति संश्रुतम् ॥ ३३३ ॥

मोक्षदानेऽसमर्थाश्च हरिवंशे तथोक्तितः ।

मोक्षार्थिने स्वभक्ताय घंटाकर्णाय शम्भुना ॥ ३३४ ॥

निर्दिष्टो विष्णुरेवैकोमोक्षदाने ह्यसंशयम् ।

श्रीकृष्णाराधनञ्चैवोपदिष्टं शूलणगिना ॥ ३३५ ॥

तद्वत्तैश्चर्यवन्तोऽपि तदधीनाः सदैव ते ।

कर्मफलार्थिनस्तस्य भोक्तारः कालयन्त्रिताः ॥ ३३६ ॥

तच्छक्तिलेशयोगाच्च सृष्टिसंहारकारकाः ।

अतएवेश्वरत्वेन कुत्रचित् प्रतिपादिताः ॥ ३३७ ॥

नियम्या एव सच्छास्त्रैर्विवेकिनिर्णयस्त्वयम् ।

तस्माद्भगवतः कृष्णादतिन्यूना हि सम्मताः ॥ ३३८ ॥

हरति भक्तपापानीति हरिः भक्तद्वेषकृन् हरति । निखिल-  
ब्रह्मादिहृत्त्वेन वा हरिः । श्रीगोपीजनमनोहारित्वाद्वा हरिरित्यर्थः ।

हरिर्हरति पापानि दुष्टचित्तैरपि स्मृतः । अनिच्छयाऽपि संसृष्टो दहत्येष  
 हि पावकः" ब्रह्माणमिन्द्रं रुद्रञ्च यमं वरुणमेव च । प्रसह्य हरते यस्मात्  
 तस्माद्धरिरीत्येत्येते" इति वचनमनुसन्धेयम् । श्रीकृष्णस्य चतुर्मुखरुद्रा-  
 दिभ्यः परमतत्त्वमाह—ब्रह्मैति । कार्यभूताः = तत्स्रष्टाः । प्रजापतिञ्च  
 रुद्रञ्चाप्यमेव सृजामि वै, तौ हि मां न च जानीतो मम माया-  
 विमोहितौ" इति मोक्षधर्मवचनात् । तदुपदेश्येति श्रीकृष्णोपदेश्यः ।  
 उक्तार्थं प्रमाणेन द्रढयति—श्रुत्यादिभिः यो ब्रह्माणं विदधाति पूर्वं यो  
 वै विशाक्तस्मै गोपायति स्म कृष्णः । तं ह देवमात्मबुद्धिप्रकाशं मुमुक्षुर्वै  
 शरणमनुव्रजेत्" इति श्रुतिषु तथात्वमुदिपष्टम् । श्रीपुरुषोत्तमस्यैव  
 मोक्षप्रदातृत्वं नत्वन्येषां चतुर्मुखरुद्रादीनामित्याह—मोक्षदान इति ।  
 मोक्षदानार्हत्वं शिवोपदिष्टं स्वानुभूतञ्चाह घण्टाकर्णो हरिवंशो कैलाश-  
 यात्रायाम् । अहं कैलाशनिलयमासाद्य वृषभध्वजम् । आराध्य तं महा-  
 देव मस्तुवं सततं शिवम् । ततः प्रसन्नो मामाह वृणीष्वेति वरं हरः । ततो  
 मुक्तिर्मया तत्र प्रार्थिता देवसन्निधौ । मुक्तिं प्रार्थयमानं मां पुनराह-  
 त्रितोचनः मुक्तिप्रदाना सर्वेषां विष्णुरेव न संशयः । तस्माद् गत्वा च  
 वदतीं तत्र राध्य जनार्दनम् । मुक्तिं प्राप्नुहि गोविन्दान्नरनारायणाश्रमे  
 इत्यदि । तदुक्तैश्चर्यवन्तः = श्रीपुरुषोत्तमदत्तैश्चर्यवन्तः । तदधीनाः  
 भगवदायत्तस्वरूपस्थितिप्रवृत्तिकाः ॥ ते = चतुर्मुखप्रभृतयः । तस्य =  
 कर्मफलस्य । तच्छक्तिलेशयोगात् = भगवच्छक्तिलेशयोगात् । अत-  
 एव = सृष्टिसंहारकारकत्वादेव । उक्तार्थं शास्त्रप्रमाणेन द्रढयति—सच्छा-  
 खैरिति । चतुर्मुखादिपरत्वं तपश्चादिकर्मफलप्रदत्वमोक्षप्रदा-  
 तृत्वं श्रीपुरुषोत्तमस्यैव नान्यस्येति निगमयति—तस्मादिति ॥३३२॥ ॥३३३॥  
 ३३४॥ ३३५॥ ३३६॥ ३३७॥ ३३८॥

मुख्यकारणमेवास्य विश्वस्य यः प्रकीर्तितः ।

मुमुक्षुभिस्तु जिज्ञास्यो ध्येयः प्राप्यः स एव हि ॥३३६॥

इत्येवं सूत्रकारस्य कृष्णद्वैपायनस्य वै ।

शारीरकादिवेदान्तशास्त्रे च भारतादिषु ॥ ३४० ॥

निर्णयो विद्यते त्वद्वा पुराणे सात्त्विके तथा ।

एवंविधस्तु भगवान् कृष्ण एव निरूप्यते ॥ ३४१ ॥

श्रुतिस्मृत्यादिवाक्यैरेवाचार्यैर्निरूपणात् ।

यतो वा इमानि भूतानि जायन्ते येन जातानि जीव-  
न्ति यत्प्रयन्त्यभिसम्ब्रिजन्ति तद्ब्रह्म तद्विजिज्ञासस्व जन्माद्य-  
स्य यतः ब्र० सू० १ । १ । २ । स कारणं कारणाधिपाधिपः  
न यस्य कश्चिज्जनिता न चाधिपः स विश्वकृद्विश्वविदात्मयोनिः  
संसारवन्धस्थितिमोक्षहेतुः । नारायणाद्ब्रह्मा जायते नारायणा-  
द्बुद्धो जायते एको ह वै नारायण आसीन्न ब्रह्मा नेशानः तस्य  
ध्यानान्तःस्थस्य ललाटात्त्र्यक्षः शूलपाणिः पुरुषोऽजायत यो  
ब्रह्माणं विदधाति पूर्वं यो विद्यास्तस्मै गोपायतिस्म कृष्णः ।

उक्तार्थं सूत्रकारसम्मत्या द्रढयति—मुख्येति । योहरिः  
श्रीकृष्णो विश्वमुख्यकारणत्वेन निर्धारितः स एव ध्येयः मुमुक्षुभिः  
जिज्ञास्यः प्राप्यश्च । शारीरकेति । शरीरे भवाः शारीराः प्रत्यगा-  
त्मानस्तेषां क आनन्दो मोक्षलक्षणो यस्मात् स शारीरकस्तस्य प्रतिपादकं  
यद्वेदान्तशास्त्रं तस्मिन् श्रुतिमुदाहरति—यत इति । यतो यस्माच्छ्री-  
पुरुषोत्तमादिमानि महदादितृणान्तानि भूतानि जायन्ते  
इति स्पष्टिरुक्ता । अभिसम्ब्रिजन्तीति मोक्ष उक्तस्तद्ब्रह्मेति ज्ञात्वा तद्ब्रह्म  
विजिज्ञासस्व जिज्ञासां कुर्वित्यर्थः । सूत्रेणाप्युक्तार्थं द्रढयति—जन्मेति ।  
यतः सर्वेश्वरात्सर्वज्ञात्सर्वशक्तेः परमकारणात् सर्वनियन्तुर्भगवतः श्रीपु-



रूपोत्तमादस्य जगतो नामरूपाभ्यां व्याहृतस्य विविधविभक्तभोक्तृभोग्य-  
संयुक्तस्य नियतदेशकालफलोपभोगाश्रयस्य तर्कागोचररचनस्य जन्म-  
स्थितिलयमोक्षाः प्रवर्तन्ते तदेव ब्रह्म जिज्ञास्यमिति सूत्रार्थः । स सर्वस्य  
कारणम् अन्येषां कारणानां तेज आदीनां अधिपानां कालादीनाञ्चा-  
धिपः स्वामी आकाशादीनां कारणत्वेऽप्यन्यकार्यत्वं सुप्रसिद्धं तथात्रापि  
स्यादत्त आह—नचेति । परमते परमाणुप्रधानादीनां जन्यत्वाभावेऽपि पर-  
नियम्यत्वस्वीकारात्तन्निवृत्तये नचाधिप इति । अस्य परमात्मनः कश्चि-  
दपि जनिता जनयिता च नास्ति, अधिपः स्वामी च नास्ति । स विश्वकृ-  
दिति । स प्रकृतः श्रीभगवान् विश्वस्य सर्वस्य कर्त्ता संहर्ता च विश्ववित् =  
विश्वं विन्दतीति विश्वं सर्वं व्याप्तः । आत्मनां देवमनुष्यादिदेहानां  
योनिः कारणम् । संसारेति । संसारान्मोक्षे तत्र स्थितौ तेन बन्धे च हेतुः  
बन्धको भवपाशेन भवपाशाच्च मोचकः । कैवल्यदः परं ब्रह्म त्रिगुणैरेव  
सनातन इत्युपवृंहणश्रुतेः । यो ब्रह्माणमिति । यः कृष्णः । पूर्वं प्रथम  
सृष्टिं काले ब्रह्माणम् = चतुर्मुखम् । विदधाति = उत्पादयति । यो वै = य  
एव कृष्णः । तस्मै = तदर्थम् । विद्याः वेदान् प्रलयाम्भोधिजले मत्स्या-  
दिरूपेण गोपायतिस्म उपदिदेश वा । ३३९ । ३४० । ३४१ ॥

तमीश्वराणां परमं महेश्वरं तं देवतानाञ्च परमञ्च दैवतम् ।

पतिं पतीनां परमं परस्तात् सर्वे वेदा यत्पदसामनन्ति ॥ ३४२ ॥

तन्त्वौपनिषदं पुरुषं पृच्छामि तस्मिंल्लोका श्रिताः सर्वे तदु ।

नात्येति कश्चन एको वशी सर्वगः कृष्ण ईड्यः” ॥ ३४३ ॥

तस्मात्कृष्ण एव परो देवस्तं ध्यायेत्तं—

रसयेत्तं भजेत् इत्याद्याः श्रुतयः ॥ ३४४ ॥

अहं सर्वस्य प्रभवो मत्तः सर्वं प्रवर्तते ।

मत्तः परतरं नान्यत् किञ्चिदस्ति धनंजयः ॥ ३४५ ॥

तं प्रकृतं भगवन्तं श्रीकृष्णमीश्वराणां जगदुत्पत्त्यादिहेतुभूतानां =  
चतुर्मुखविष्णुशिवानां परमं महेश्वरम्, उत्कृष्टं महान्तं गरीयांसमीश्वरं  
नियन्तारं च तदुत्तैश्वर्यवत्त्वात् । देवतानामिन्द्रादीनां परममुत्कृष्टम् ।  
पतीनां तेषामेव सर्वस्य जगतः पालने नियुक्तानां परममुत्कृष्टं पतिं  
पालकं स्वामिनं परमात्मन एव स्वतन्त्रतया सर्वपालकत्वात् । परस्तात्  
प्रकृतेभ्यश्चतुर्मुखादिभ्यः परं भिन्नं देवमित्यर्थः । ब्रह्मणि प्रमाणं दर्शयितु  
माह—सर्वेति । पश्यते गम्यते, इति व्युत्पत्त्या पदशब्दः प्राप्यस्वरूपवाची  
यत्स्वरूपं सर्वे वेदाः साक्षात्परम्परया प्रतिपादयन्तीत्यर्थः । तन्त्विति ।  
तम् = सर्वशास्त्रसिद्धम् । औपनिषदम् = उपनिषत्प्रतिपाद्यम् । पुरुषम् =  
पूर्णं पुरुषोत्तमम् । पृच्छामीत्यनेन वेदवेद्यस्यैव जिज्ञास्यत्वं सूचितम् ।  
तस्मिन्निति । तस्मिन् मूलभूते सर्वकारणे ब्रह्मणि सर्वे लोकाः भूरादयः  
श्रिताः स्थिताः तद्ब्रह्म कञ्चन कदापि नात्येति नातिक्रामति सर्वकारण-  
त्वादित्यर्थः । एक इति । एकः मुख्यः साम्यातिशयशून्यः । स्वयं भगव-  
त्त्वात् “कृष्णस्तु भगवान्स्वयमित्युक्तेः । अनन्याधीनभगवत्त्वमिति  
तदर्थः । वशी = सर्वेषां प्रकृतिकालकर्मब्रह्मादीनां वशयिता । यतः सर्वगः  
सर्वज्ञाता सर्वव्यापकः । सर्वप्राप्यश्चेत्यर्थः । कृष्णं = सर्वाकर्षकं, अत  
एव, ईड्यः सर्वस्तुत्यः । अतः सर्वोत्कृष्टत्वात् श्रीकृष्ण एव यजनीयो  
ध्येयो रसनीयो भजनीयश्चेत्युपसंहरतिस्म—तस्मादिति । उक्तार्थं  
श्रीमुखवचनेनापि द्रढयति—अहं सर्वस्येति । अहम् = जिज्ञास्यभूतजग-  
ज्जन्मादिलक्षणलक्षितपरब्रह्मस्वरूपः । सर्वस्य ब्रह्मादिस्थावरान्तस्य  
जगतः प्रभवः = उत्पत्तिकारणम् । मत्त एवास्य सर्वं देवमनुष्यादि-  
लोकगमनागमनं वृद्धिहासादिकं प्रवर्तते इत्येवं मत्वा बुधाः यथावदव-  
बोधयुक्ताः भावसमन्विताः प्रवृद्धप्रेमप्रवाहा मां निरतिशयप्रीतिविषयं  
भजते । ३४२ । ३४३ । ३४४ । ३४५ ॥

मयि सर्वमिदं प्रोतं सूत्रे मणिगणा इव ।

वेदैश्च सर्वैरहमेववेद्यो वेदान्तकृद्वेदविदेव चाहम् ॥ ३४६ ॥

बुद्धिर्मनोमहद्वायुस्तेजोऽम्भः खं मही च या ।

चतुर्विधश्च यद्भूतं सर्वं कृष्णे प्रतिष्ठितम् ॥ ३४७ ॥

सर्वस्याश्रयोऽहमेवेत्याह—मयीति । सर्वमिदम् = चिज्जड-  
जातं जगत् मयि सर्वस्यात्मतयाऽवस्थिते प्रोतम् = आश्रितम् । तत्र  
दृष्टान्तः सूत्रे मणिगणा इवेति । यथा मणीनां स्थितिप्रवृत्ती सूत्राधीने  
तथा सर्वस्य स्थितिप्रवृत्ती मद्धीने । वेदैश्चेति । इन्द्राग्निसूर्यमित्रावरुण-  
वाय्वादिप्रतिपादकैरपि वेदैरहमेव वेद्यः मम सर्वात्मत्वात् । वेदान्त-  
कृदिति । वेदानां नानाविधार्थप्रतिपादनपराणां परस्परं विरुद्धार्थकतया  
संशये जाते अन्तकृत् = अविरोधप्रकारेण निर्णयकर्ता । वेदविच्छादमेव  
सर्ववेदाविरुद्धार्थविदहमेवेत्यर्थः । स्मृतिमुखेनापि । श्रीपुरुषो  
त्तमस्य सर्वाश्रयत्वं निर्धारयति—बुद्धिरिति । ३४६ । ३४७ ॥

नारायणः परो देवस्तस्माज्जातश्चतुर्मुखः ।

तस्माद्बुद्धोऽभवद्देवः स च सर्वज्ञतां गतः ॥ ३४८ ॥

ब्रह्मादयः सुराः सर्वे विष्णुमाराध्य ते पुरा ।

स्वं स्वं पदमनुप्राप्ताः केशवस्य प्रसादतः ॥ ३४९ ॥

महादेवः सर्वयज्ञे महात्मा हुत्वात्मानं देवदेवो बभूव ।

विश्वाँल्लोकान्प्राप्य विष्टभ्य कीर्त्या विराजते द्युतिमान्कृत्तिवासाः ॥

प्रजापतिं च रुद्रं चाप्यहमेव सृजामि वै ।

तौ हि मां न विजानीतो मम माया विमोहितौ ॥ ३५१ ॥

कृष्ण एव हि लोकानामुत्पत्तिरपि चाप्ययः ।

कृष्णस्य हि कृते भूतमिदं विश्वं चराचरम् ॥ ३५२ ॥

बहवो ज्ञानतपसा पूता मद्भावमागताः ।

इदं ज्ञानमुपाश्रित्य मम साधर्म्यमागताः ॥ ३५३ ॥



सर्वेभ्यः परतमात्पुरुषोत्तमात् चतुर्मुखादीनामुत्पत्तिरिति स्मृति-  
प्रमाणेन द्रढयति—नारायण इति । चतुर्मुखादीनां पारमेष्ठ्यादिपद-  
प्राप्तिः श्रीपुरुषोत्तमस्याराधनादेवेत्याह—ब्रह्मादय 'इति' । बहव इति ।  
बहवः = भक्ताः । ज्ञानतपसा = मज्जन्मकर्मविषयकं ज्ञानमेव तपः सर्व-  
कर्मभर्जकं "ज्ञानाग्निः सर्वकर्माणि भस्मसात् कुरुतेऽर्जुन" इति-  
वचनात् । तेन 'पूताः' निरस्ता ज्ञानतत्कार्यशुभाशुभवासनाः 'सन्तो'  
मम यो भावः = अपरिच्छिन्नज्ञानानन्दवत्त्वे सत्यप्राकृतप्रकाशानन्द-  
विग्रहवत्त्वमागताः = प्राप्ताः स्वरूपभेदे सति सर्वं ह पश्यः 'पश्यती'  
तिश्रुतौ सार्वज्ञ्ययोगोक्तेः । सार्वज्ञ्यादिधर्माविर्भावेन विग्रहसाम्येन  
चाभेदं तादात्म्यलक्षणं भेदाभेदं प्राप्ताः "भेदसहिष्णुरभेदस्तादात्म्यमि"  
तिपतञ्जल्युक्ततादात्म्यलक्षणमनुसन्धेयम् । भावपदञ्च स्वयमेव व्या-  
ख्यातं श्रीमुखेनेत्याशयेनाह—इदमिति । इदं = वक्ष्यमाणां ज्ञानमुपाश्रित्य  
अनुष्ठाय मम साधर्म्यमागता इत्यर्थः । अत्र साधर्म्यवचनेन मुक्तौ स्वरू-  
पैक्यवादः केवलभेदवादो बहुवचनेनात्मैक्यवादश्च स्पष्टं निरस्तः ।

। ३४८ । ३४९ । ३५० । ३५१ । ३५२ । ३५३ ॥

उक्तार्थमाशाचार्यवचसा द्रढयति—

नान्यागतिः समादिष्टा श्रीकृष्णचारणादृते ।

आचार्यैर्दशश्लोक्यां नियमानन्दसंज्ञकैः ॥

इत्यादीनि प्रमाणानि ज्ञातव्यानि मुमुक्षुभिः ॥३५४॥

श्रीकृष्णपादारविन्दादन्या गतिः क्षेत्रज्ञानां न संदृश्यते । गम्यत  
इति गतिः प्राप्योऽपि श्रीपुरुषोत्तम एवेत्यर्थः । अस्याधिकव्याख्यानान्तु  
वेदान्तरत्नमञ्जूपायां द्रष्टव्यम् । ३५४ ॥

यानि तु ब्रह्मणे ज्ञानाविषयाणीति तानि वै ।

वाक्यानि तस्य चेयत्तानिषेधगोचराणि हि ॥३५५॥

अन्यथा ब्रह्मणो ऽज्ञाने मुक्तिरेव कथं भवेत् ।

वाङ्मनसोर्निषेधश्च यो ब्रह्मविषयोऽस्ति वै ॥३५६॥

प्राकृताश्रद्वयोरेव स युक्तस्तत्त्वदर्शिभिः ।

अन्यथा वाक्यशेषे च विद्वच्चोक्तिर्न सम्भवेत् ॥३५७॥

यस्यामतं तस्य मतं मतं यस्य न वेद सः । अविज्ञातं विज्ञा-  
नतां विज्ञातमविज्ञाननामिति वचनेन ब्रह्मणोऽज्ञानाविषयत्व-  
प्रतिपादनात् कथं ब्रह्मविषयकज्ञानान्मुक्तिरित्याशङ्क्य समाधत्ते-  
यानीति । नष्टुक्तवचनेन ब्रह्मणो ज्ञानविषयत्वं निषिद्धयते, किंविद्यत्ता-  
वच्छिन्नविषयकत्वम् । “प्रकृत्यैतावत्त्वं हि प्रपेधति ततो ब्रवीति च भूयः  
प्र० ३।२।२१ ॥ तस्य = ब्रह्मणः । ६६ ॥ विपक्षे बाधकतर्कमु-  
पन्यस्यति । अन्यथेति । ब्रह्मणो ज्ञानाविषयत्व इत्यर्थः । ब्रह्मणो ज्ञा-  
नाभावेऽनिर्मोक्षप्रसङ्ग इति भावः । यतो वाचो निवर्तन्त अप्राप्य  
मनसा सहेति श्रुत्या ब्रह्मणो वाङ्मनसोरगोचरत्वाभिधानात्कथं ब्रह्म-  
विषयकज्ञानप्रतिपत्तिरिति शङ्कायास्समाधानमाह—वाङ्मनसोरिति ।  
यतो वाच इत्यादौ वाक्शब्दस्य मनश्शब्दस्य च लौकिकपरत्वान् तयोर-  
गोचरत्वं । ब्रह्मणो निषिद्धयते, नत्वाप्राकृतवचनागोचरत्वमित्याशयेनाह—  
वाङ्मनसोरिति । यो ब्रह्मविषयो निषेधोऽस्ति स निषेध प्राकृताशुद्धयोः  
वाङ्मनसोरेव युक्त इति तत्त्वदर्शिभिः प्रतिपादितमितिशेष इति योजना ।  
यतो वाचो निवर्तन्त इति श्रुत्या ब्रह्मणो यत् वाङ्मनोऽगोचरत्वमभिहितं  
तत् प्राकृतमनसा प्राकृतवचसा ब्रह्म गृहीतुं न शक्यं किन्तु शुद्धमनसा  
दिव्यवचसा ग्राह्यमित्येतत्परमित्यर्थः । विपक्षे बाधकतर्कमुपन्यस्यति—  
अन्यथेति । उक्तार्थानङ्गीकार इति तदर्थः । वाक्यशेषे = वाक्यस्य शेष-  
भागस्तस्मिन् । आनन्दं ब्रह्मणो विद्वान्न विभेति कदाचनेति मन्त्रोत्तरा-  
र्द्धस्यैवोक्तये मानत्वं बोध्यम् । अन्यथा आनन्दं विद्वानिति प्रयोगस्य

वैयर्थ्यमापद्येत तदीयानन्दस्य ज्ञानविषयत्वं भयनिवृत्तिफलकत्वञ्चोक्तं  
विरुद्धेयत । ३५५ । ३५६ । ३५७ ॥

मनसैवानुद्रष्टव्यो दृश्यते त्वग्रयेति च ।

अन्यान्यपि वाक्यानि तज्ज्ञानविषयाणि हि ॥३५८॥

वाध्येरंस्तदनिष्टं वै ह्यास्तिकानान्तु सर्वथा ।

तस्माच्छास्त्रेण सद्बुद्ध्याऽपरिच्छिन्नतया हरिः ॥३५९॥

ब्रह्मणश्शुद्धमनोग्राह्यत्वं श्रुतिमुखेन द्रढयति—मनसैवेति ।  
अप्राकृतमनसा परमात्मा द्रष्टव्यः । त्वग्रया सूक्ष्मबुद्ध्या दृश्यते  
परमात्मेत्यर्थः । आत्मा वाऽरे द्रष्टव्यः श्रोतव्यो मन्तव्यो निर्दिध्या-  
सितव्यः । तरति शोकमात्मवित् । यदा पश्यः पश्यते रुक्मवर्णं कर्त्ता-  
रमीशं पुरुषं ब्रह्मयोनिम्, तन्त्वौपनिषदं पुरुषं पृच्छामः । सर्वे  
वेदा यत्पदमामनन्ति वै, नमामः सर्ववचसां प्रतिष्ठा यत्र शाश्वती ।  
वैदैश्च सर्वैरहमेव वेद्यः । इदं ज्ञानमुपाश्रित्य मम साधर्म्यमागताः,  
इत्यादिश्रुतयः स्मृतयश्च सन्ति ताभिर्ब्रह्मणो ज्ञानविषयत्वं प्रतिपाद्यते ।  
अन्यथा तासां बाधः प्रसज्येतेत्याह—अन्यान्यपीति । तज्ज्ञान-  
विषयाणि = ब्रह्मज्ञानविषयकानि । हि यतः आस्तिकानां सर्वथा  
। तदनिष्टं वेदान्तवाक्यानां बाधनमनिष्टमिन्यर्थः । ३५८ । ३५९ ॥

अनन्यभक्तैस्तच्चित्तैः ज्ञातव्यस्तदनुग्रहात् ।

अर्थोऽयं दर्शितो ज्ञेयः सदाचार्य्यमतानुगैः ॥३६०॥

उपादानं निमित्तञ्च ब्रह्मैव जगतः परम् ।

कार्यञ्चापि सदेवेदं जायते ब्रह्मणः सतः ॥३६१॥

जडाजडात्मकं कृत्स्नं सद्बीजादङ्कुरो यथा ।

अव्यक्तनामरूपस्य निलीनस्य हि कारणे ॥३६२॥



नामरूपविभागेन व्यक्तिजन्मेति कथ्यते ।

तत्र सङ्घातरूपं वै नाप्यारम्भात्मकं खलु ॥३६३॥

तस्मात्—ब्रह्मणश्शास्त्रादिवेद्यत्वाभ्युपगमात् । शास्त्रेण = वेदा-  
न्तादिना । सद्बुद्ध्या = अप्राकृतबुद्ध्या । तच्चित्तैः तस्मिन् भगवति वा-  
सुदेवे चित्तं मनो येषां तैः । अनन्यभक्तैः = श्रीवासुदेवैकमात्रनिष्ठभक्तैः ।  
तदनुग्रहान् = भगवदनुग्रहान् । अपरिच्छिन्नतया = देशतः कालतः वस्तुतः  
परिच्छेदशून्यतया, अभेदे तृतीया । अन्वयश्चास्याः हरिपदार्थः । तथा-  
चोक्तपरिच्छेदशून्यो हरिः भक्तपापमोचकः मनोहरणशीलो वा ज्ञातव्यः  
साक्षात्कारविषयः कर्तव्यः । सदाचार्यमतानुगैः = अनादिवैदिकसम्प्रदा-  
यप्रकर्तृकाः ये सर्वोत्तमा आचार्यास्तेषां मतः श्रुतिस्मृतिसूत्रसिद्धो  
यो सिद्धान्तस्तदनुगन्तृभिरयमर्थो दर्शित इति ज्ञेय इत्यर्थः । यमेवैष  
वृणुते तेन लभ्यस्तस्येव आत्मा वृणुते तन् स्वाम् । तमक्रतुं पश्यति  
वीतशोकः धातुप्रसादान्महिमानमीशम् । मु० उ० । ३ । २ । ३ । एषा  
श्रुतिरत्रानुसन्धेया ॥१०१॥ इति ब्रह्मणो ज्ञानविषयत्वसमर्थनम् । अन्ये  
वादिनो जगतो मूलकारणं सङ्घातमिति वदन्ति । साङ्ख्यास्त्वखिलस्य  
जडवर्गस्य मूलकारणं प्रधानमिति मन्यन्ते, एतेषां मतमाक्षेप्तुं निखिलस्य-  
जडादिवर्गस्य मूलकारणं ब्रह्म इति ब्रह्मकारणवादं व्यवस्थापयति—  
उपादानमिति । अस्य विश्वस्याभिन्ननिमित्तोपादानकारणं परब्रह्मैव  
भवितुमर्हति नतु प्रधानादिकम् । प्रकृतिश्च प्रतिज्ञादृष्टान्तानुपरोधात्  
ब्र० सू० १ । ४ । २५ । अभिध्योपदेशात् ब्र० सू० १ । ४ । २५ । योनिश्च  
हि गीयते ब्र० सू० १ । ४ । २५ । इति सूत्रैः परब्रह्मण एव जगदभिन्ननि-  
मित्तोपादानकारणत्वं निश्चीयते, तदैक्षत बहुस्यां प्रजायेयेति बहुभवनस-  
ङ्कल्पोपदेशादपि अभिन्ननिमित्तोपादानकारणत्वं ब्रह्मणोऽभिहितम् तत्र  
तदक्षतेति स्मृत्त्वं बहुस्यामित्युपादानत्वमिति विवेकः । किञ्च 'साक्षात्साभ-  
यान्नात्' ब्र० स० १ । ४ । २५ । इत्यश्रोमयविधकारणं ब्रह्म, यतः साक्षात्त्रिभि-

तत्त्वमुपादानत्वञ्च तस्याग्रायते किंस्विद्वनं क उ स वृत्त आसीदित्या-  
दिना । कथमसतः सजायेत उ० छा० ६ । २ । २ । इतिश्रुत्यैवासद्वादं  
प्रतिक्षिप्य सदेव सोम्येहमग्र आसीदिति श्रुत्या सत्कायेवादो व्यवस्थाप्यत  
इत्याशयेनाह—कार्यमिति । यथा सद्बीजादङ्कुर उत्पद्यते, तथा सतः =  
सद्रूपाद्ब्रह्मणो वासुदेवात् कृत्स्नं जडाजडवर्गस्य सद्रूपमिदं जायते  
उत्पद्यते “यतः सर्वाणि भूतानि जायन्ते” जन्माद्यस्य यतः इतिश्रुतिसूत्राभ्यां  
ब्रह्मणो जगदुदयस्थितिलयकारणत्वं निश्चीयत इत्यर्थः । विश्वस्य सद्-  
रूपत्वं बोधयन् जन्मशब्दं व्याचष्टे । अव्यक्तनामरूपेति । कारणे जग-  
ज्जन्मादिकारणे परब्रह्मणि वासुदेवे निलीनस्य सूक्ष्मरूपतयाऽवस्थितस्या  
व्यक्तनामरूपस्य नामरूपविभागानर्हस्य जडाजडवर्गस्य नामरूपविभा-  
गेन व्यक्तिः जन्मेति कथ्यते । पूर्वाचार्यैरिति शेषः । एतेनाजडवर्गस्य  
प्रत्यगात्मनो नित्यत्वात्कथं तस्योत्पत्तिः पूर्वमभिहिता इतिशङ्का निरस्ता ।  
(इति ब्रह्मणो जगदभिन्ननिमित्तोपादानत्वमितिसमर्थनम्) उपादानकार-  
णानां तन्त्वादीनां समुदाय एव पटादिकार्यं नतु कारणादतिरिक्तं कार्यं  
नाम किञ्चिदिति सङ्घातवादः, सौत्रान्तिकानां वैभाषिकाणाञ्च बौद्धानाम् ।  
अयञ्च सङ्घातः प्रतिक्षणं नवनवउत्पद्यते, उपादानकारणञ्च स्वविनाश-  
द्वारैककार्योत्पादकं भवति । समवायिकारणमममावायिकारणं निमित्त-  
कारणञ्चेति त्रिविधकारणसमुदायः स्वस्माद्भिन्नं कार्यमुत्पादयति ।  
अयमारम्भवादो वैशिषिकाणां नैयायिकानाञ्च । एतत्पक्षद्वयं दूषयितु-  
माह—३६० । ३६१ । ३६२ । ३६३ ॥

अवैदिकौ यतश्चौभौ निरस्तौ सर्ववैदिकैः ।

वैदिकानान्तु सर्वेषां श्रुत्याद्युक्तं हि सम्मतम् ॥३६४॥

यत्तु विवर्तमेवेदं ब्रह्मणः कैश्चिदुच्यते ।

तन्न विवर्तपाठस्य शास्त्रेह्यश्रवणं यतः ॥३६५॥

तत्र = कारणविचारे । सङ्घातरूपं = कारणानां समुदाय एव

कार्यमिति मन्यन्ते बौद्धानुयायिनः। तन्तुभिरारब्धः पटः स्वसमवायिकारण-  
भूतात्तन्तुसमुदायादपि भिन्न एवेति, आरम्भवादं मन्यन्ते कणभक्षपक्षा-  
नुयायिनः। सङ्गातारम्भवादौ यतोऽवैदिकौ, अतः सर्ववैदिकैः निरस्ता-  
तयोः श्रुतिप्रमाणरहितत्वेन शिष्टैरपरिगृहीतत्वात्तस्य दूषितत्वम्। तन्निरा-  
सप्रकारश्च वेदान्तकौस्तुभप्रभायां द्रष्टव्यः। उपादानकारणस्य तात्त्विकोऽन्यथाभावः कार्यमित्येष परिणामवादो वैदिकानां वैष्णवाचार्या-  
णामभिमतः, स च स्वयमात्मानं कुरतं सच्च त्यच्चाभवत्। यथोर्णनाभिः  
सृजते गृह्णते च दद्या सतः पुरुषात् केशलोमानि यथा पृथिव्या ओषधयः  
सम्भवन्ति तथाक्षरात् सम्भवतीह विश्वम्”। “आत्मकृतेः परिणामात्” ब्र० सू०  
१।४। “तथैव परिणामेन विश्वस्य भगवान् हरिरिति श्रुतिस्मृतिन्यायसिद्धः।  
वस्तुतस्तु शक्तिविक्षेपस्यैव परिणामशब्देन विवक्षिततया ब्रह्मस्वरूप-  
परिणामानभ्युपगमान्न नित्यश्रुतिगन्धविरोधोऽऽपीत्यभिप्रेत्याह-वैदिका-  
नामिति। श्रुतिसिद्धं परिमाणभावं हि यतः सर्वेषां वैदिकसिद्धान्तानु-  
यायिनां सम्मतं अत आरम्भसङ्घातवादौ निरस्तावितियोजना ६४।  
अतात्त्विकः कारणान्यथाभावः कार्यमित्येष विवर्त्तवादः श्रीशङ्कराचा-  
र्यानुसारिणामद्वैतवैदान्तिकानामभिमतस्तन्मतं श्रुतिस्मृतिसूत्रप्रमाणव-  
र्जितत्वान्न युक्तमित्याशयेन विवर्त्तवादं दूषयितुमाह—यत्त्विति। इदं  
परिदृश्यमानं जगत् ब्रह्मविवर्त्तभूतमिति मायावादिभिरुच्यते। तन्न  
यतः हेतोः विवर्त्तपाठस्य शास्ते हीति निश्चयेऽश्रवणमिति योजना।  
विवर्त्तशब्दः श्रुतिस्मृतिसूत्रेषु कुत्रापि न श्रूयते अतस्तद्वादोऽयुक्त इत्यर्थः।  
यथा भ्रमस्थले रज्जुविवर्तः सर्प इति सर्पप्रतीतिसमये रज्जुप्रतीतिर्न  
भवति तथा ब्रह्मविवर्त्तभूतं जगदिति जगत्प्रतीतिसमये ब्रह्मणः प्रतीतिर्न स्यात्  
अभ्यस्तमेव हि परिस्फुरति भ्रमेषु (सं० शा० १। ३६) इति न्यायात्।  
व्यवहारदशायां ब्रह्मप्रतीतिर्नैव भवतीति तु न मन्तव्यम्। घटोऽस्ति  
घटः सन्नित्यादौ सद्रूपेण ब्रह्मप्रतीतिरत्यन्ताभेदवादिभिरङ्गीकारा-  
दित्यभिसन्धिः। ३६४। ३६५ ॥



अप्रमाणं मतं तद्वै शास्त्रविद्धिरितीरितम् ।  
 भ्रान्तिकल्पितमेवातो विज्ञेयश्च विवेकिभिः ॥३६६॥  
 नतु श्रुत्यादिवाक्यानि प्रमाणत्वेन सन्ति हि ।  
 सदेवेत्यादिकान्येव सत्त्वमेकस्य ब्रह्मणः ॥३६७॥  
 ज्ञापयन्त्येवकारेणासत्त्वमन्यस्य वस्तुनः ।  
 तस्माद्विश्वमिदं ब्रह्मण्यज्ञानेनैव कल्पितम् ॥३६८॥

तत् विवर्त्तवादम्, अप्रमाणम् = श्रुत्यादिप्रमाणरहितमिति  
 शास्त्रविद्धिः वै इति निर्धारणे ईरितम् कथितम् । अतः श्रुतिस्मृतिसूत्र-  
 प्रमाणराहित्यात् भ्रान्तिकल्पितमेवेति विवेकिभिः विज्ञेयमिति योजना  
 ३६५ । सदेव सोम्यदमग्र आसादित्यादिश्रुतिरेव सद्रूपब्रह्मव्यतिरिक्तस्य  
 वस्तुनः सत्त्वं निषेधयन्ती विश्वस्यातात्त्विकत्वे मानं तथासति विवर्त-  
 वाद् उपपद्यत इति शङ्कते—नन्विति । एवमेवाद्वितीयं ब्रह्म नेह नाना-  
 स्ति किञ्चनेत्यादिश्रुतयस्सन्ति ताभिर्द्वितीयमात्रं निषिध्यते तेन ब्रह्मव्य-  
 तिरिक्तस्य विश्वस्य मिथ्यात्वं सिद्धयतीत्याह—श्रुत्यादिवाक्यानीति ।  
 विवर्त्तवादे प्रमाणत्वेनेकमेवाद्वितीयमित्यादिवाक्यानि सन्ति सदेवेति  
 वाक्यानि एकस्य ब्रह्मणः सत्त्वं ज्ञापयति । सदेवेतिश्रुतिनिविष्टैवकारेण  
 ब्रह्मातिरिक्तस्य वस्तुनो विश्वस्यासत्यत्वं बोध्यते तस्मात् = श्रुत्यादि-  
 प्रमाणात् । इदं दृश्यमानं विश्वं ब्रह्मण्यज्ञानेनैव = अविद्या कल्पितम् ।  
 ३६६ । ३६७ । ३६८ ॥

उक्तार्थं दृष्टान्तेन द्रढयति ।

रजौ सर्पोऽप्यसच्छुक्तौ रजतं भासते यथा ।

ज्ञानेनाद्वैतरूपेण द्वैतारोपो हि बाध्यते ॥ ३६९ ॥

इति चेन्नैवं सम्भाव्यं विरुद्धत्वाद्धि सर्वथा ।

श्रुतयस्तस्य विश्वस्य सत्यमेव वदन्ति वै ॥ ३७० ॥

यदिदं किञ्च तत्सत्यमित्याद्याः कण्ठतः स्फुटम् ।

असत्यमाहुर्जगदेतदज्ञाः ॥

शक्तिं हरेरेण विदुः परां हि ।

अज्ञत्वं वदन्तीयञ्च जगतोऽसत्यवादिनः ॥ ३७१ ॥

यथा रज्जावसन्नसर्पः शुक्तावसद्रजतं भासते तथा ब्रह्मातिरिक्तः । सर्वोप्ययं प्रपञ्चो ब्रह्मण्यविद्यापरिकल्पितो भासते । ज्ञानेन निर्विशेषब्रह्मात्मैकत्वज्ञानेन द्वैतारोप इति, अखिलोभेदो मिथ्याभूत एवाज्ञानेन बाध्यत इत्यर्थः । इति मायावादिनो पूर्वपक्षः । अयं समाधिरभिधीयते भवेत्तदेवं यदि प्रपञ्चस्यासत्त्वे प्रमाणं विद्येत नतु तदस्तीत्याह— इति चेन्नेति । सर्वथा विरुद्धत्वान् = श्रुतिस्मृतिसूत्रप्रमाणविरुद्धत्वान् । विश्वस्यासत्यत्वं नैवसम्भाव्यम् हि यतः सदेव सौम्येदमग्र आसीत् उर्ध्वमूलोऽर्वाकूशाख एषोऽश्वत्थसनातनः तत्सदासीत् प्राणा वै सत्यं तेषामेव सत्यम् यदिदं किञ्च तत्सत्यमित्याद्याः श्रुतयः कण्ठरेण विश्वस्य सत्यत्वं वदन्ति वै इतिनिर्धारणे । असत्यमिति । एतत् जगत् प्रपञ्चमात्रमज्ञाः, ज्ञानशून्या ये असत्यमाहुः हि यतः ते हरेर्भगवतः परां-शक्तिं न विदुः इयंसत्यमाहुरिति श्रुतिः ये अज्ञा जगतोऽसत्यत्वं वदन्ति तेषां वादिनामज्ञत्वं बोधयन्ति । ३६६ । ३७० । ३७१ ॥

असत्यमप्रतिष्ठन्ते जगदाहुरनीश्वरम् ।

इत्युक्तमासुरत्वञ्च गीतायां श्रीमुखेन वै ॥ ३७२ ॥

असत्यविषयञ्चापि वाक्यं यद्विद्यते हि तत् ।

धर्मान्तरेण व्याख्यातं सूत्रकारेण नान्यथा ॥ ३७३ ॥

तदेतदक्षयं नित्यं जगन्मुनिवराखिलम् ।

आविर्भावतिरोभावजन्मनाशविकल्पवत् ॥ ३७४ ॥

इत्थं पराशरेणापि वाक्यं तद्विवृतं स्फुटम् । तस्माद्विकारिस-  
त्ताकं जगदेतन्निरूपितम् । यस्मात्तेषु दृष्टादृष्टवस्तुज्ञापकं श्रेयोबो-  
धकं शास्त्रं न विद्यतेऽतएव ते असत्यमप्रतिष्ठमनीश्वरञ्च जगदाहुः ।  
तत्र “सदेव सोम्येदमग्र आसीत्” “सत्त्वाच्चाविरस्य भावेचोपलब्धेः” ।  
ऊर्ध्वमूलमधः शाखमश्वत्थं प्राहुरव्ययमित्यादिभिः सत्यत्वेनोक्तम-  
प्यसत्यं कालत्रयेऽपि सत्ताशून्यं सत्यतया भानं भ्रान्त्येत्याहुः । प्रपञ्च-  
स्यासत्यत्वं वदतामासुरत्वं भगवता वासुदेवेन भगवद्गीतायामभिहितम् ।  
असदेवेदमग्र आसीदिति श्रुतावसदव्यपदेशस्यापि विद्यमानत्वात्कथं  
सत्यमित्याशङ्क्य परिहरति = असत्येति । असत्यविषयं यद्वाक्यम्  
असदेवमग्र आसीदिति वाक्यं यत् विद्यते तत् धर्मान्तरेण व्याख्यातं  
सूत्रकारेणेति योजना । “असद्व्यपदेशादिति चेन्न धर्मान्तरेण वाक्यशो-  
पात् । ब्र० सू० २ । १ । १७ । इतिसूत्रेणाव्याकृतत्वरूपेण परिणा-  
मित्वेन रूपेण वा धर्मान्तरयोगेनासच्छब्दार्थस्य सूत्रकारेणैव निरूपि-  
तत्वात् “तत्सदासीदिति वाक्यशेषे सत्यत्वाभिधानात् । उक्तार्थं परा-  
शरवचसा द्रढयति-तदेतदक्षयमिति विष्णुपुराणे । तस्माद्विकारिसत्ता-  
कस्येदङ्कारास्पदस्य जगतः कारणावस्थायामनभिव्यक्तनागरूपकत्वा-  
दसदादिशब्दवाच्यत्वाभिधानमप्यविरुद्धं कार्यावस्थायान्त्वभिव्यक्त-  
नामरूपकत्वादाविर्भूतविस्तारकंसदादिपदवाक्यत्वम्भजत इति श्रुत्यवि-  
रोधोऽन्यथा कथमसतः सज्जायतेति वाक्यशेषविरोधात् । तथाचोक्तं  
वैष्णवे श्रीधुवेण “न्यग्रोधः सुमहानल्पे यथाबीजे व्यवस्थितः । संयमे  
विश्वमखिलं बीजभूते तथा त्वयि ॥ बीजादङ्कुरसम्भूतो न्यग्रोधः समु-  
त्थितः । विस्तारञ्च यथा याति त्वत्तः सृष्टौ तथा जगदिति । तथा चाह  
भगवान्सूत्रकारः “पटवच्चेति” ब्र० सू० २ । १ । १८ । सूत्रेण ‘यथा’



सङ्कुचितः पटः पटत्वेनागृह्यमाणोऽपि 'पट एव' प्रसारणे तु पटत्वेन स्पष्टतया 'गृह्यते' स एव, तथा तिरोभावापन्नमव्यक्त-मपि 'जगत्कार्यत्वेन नामरूपाभ्यामगृह्यमाणमपि सदेवाविर्भूतन्तु प्रत्यक्षागमाभ्याम् । ३७२ । ३७३ । ३७४ ॥

सत्येन स्पष्टं गृह्यत इति सूत्रार्थसङ्ग्रहः जगतोऽनिर्वचनीयत्वं ये वदन्ति तन्मतंदूषयितुमाह—

सदसदभ्यां पदार्थाभ्यां तृतीयं नैव विद्यते ।

तस्मादेव निरस्ता चानिर्वचनीयताऽस्य वै ॥ ३७५ ॥

आरोपोऽपि भवेत्तस्य सत्यश्चान्यत्र यद्भवेत् ।

असत्यस्य खपुष्पादेरारोपो नैव दृश्यते ॥ ३७६ ॥

प्रपञ्चस्यानिर्वचनीयत्वं सद्विलक्षणत्वम् वा, असद्विलक्षणत्वं वा, सदसद्विन्नत्वं वा । नाद्यः—असति नृशृङ्गादावतिव्याप्तेः । नापि द्वितीयः—आत्मन्यतिव्याप्तेः । नापि चरमः । वस्तुजातस्य सदसदन्यतरत्वनियमेन तादृशप्रतियोग्यसिद्ध्यासम्भवादित्याशयेनाह—सदसद्भ्यामिति । केचित्पदार्थाः सद्रूपाः, घटपटादयः । केचिदसद्रूपाः खपुष्पादयः । उभाम्यां पदार्थाभ्यां तृतीयः प्रकारो नास्ति । तस्मात् = सदसद्विलक्षणे-तरपदार्थाभावात् अस्य—प्रपञ्चस्य अनिर्वचनीयता निरस्ता वै इति निर्धारणे । ३७५ ॥

ब्रह्मणि प्रपञ्चारोपोऽपि वक्तुमशक्यः । असत आरोपाऽसम्भवात् । एकत्र सत एवान्यत्रारोपनियमान्नहि स्वरूपेणासतः शशशृङ्गादेरारोपो ऽदृष्टाश्रुतत्वादित्याह—आरोपोऽपीति । यदि यद्वस्तुनोऽन्यत्र सद्रूपता स्यात्तदा तस्यारोपो भवितुमर्हति, नत्वसद्रूपस्य । तथासति असतः खपुष्पादेरारोपः प्रसज्येत । तस्मादसतः प्रपञ्चस्य ब्रह्मण्यारोपो न सम्भवदुक्तिकः । ३७६ ॥

रज्वामपिन सर्पस्य सत्यस्य प्रत्ययः खलु ।

सत्यसर्पस्य यज्ज्ञानं कारणप्रत्ययस्य तत् ॥ ३७७ ॥

सर्पज्ञानवतामेव भयं रज्ज्वा प्रजायते ।

दोषयोगेन बालानां ज्ञानाभाववतां क्वचित् ॥ ३७८ ॥

प्रत्युत सत्यासर्पोऽपि हस्तैस्तैर्गृह्यते खलु ।

तथैव शुक्तिकायाश्च प्रतीतेरजतस्य वै ॥ ३७९ ॥

सत्त्वमेवोच्यते तस्यहेतोस्सन्वादिवेकिभिः ।

तस्मात्सद्वेतुकं सर्वज्ञानं सत्यं प्रकीर्तितम् ॥ ३८० ॥

यथा सत्यप्रतिपत्तौ कारणस्य सत्यत्वमभ्युपेयते तथा भ्रमस्थलेपि सद्भिषयकज्ञानस्यैव कारणत्वं ननु सत्यस्य विषयस्येत्याह—रज्ज्वा-मपीति । रज्जौ सर्पं बुद्धौ सत्यस्य सर्पस्य न कारणत्वं किन्तु सत्यसर्पस्य-यज्ज्ञानमस्ति तत् ज्ञानं रज्जौ सर्पप्रत्ययस्य कारणमित्यर्थः ।

उक्तार्थं द्रढयितुमाह—सर्पेति सर्पज्ञानवतां पुंसां रज्ज्वा भयं जायते तैमिरि-कदोषयोगे सति सर्पज्ञानाभाववतां बालानां कदाचिदपि भयं न भवति । सर्पज्ञानसत्त्वे भयकम्पादिर्जायते तदभावे तदभाव इत्यन्वयव्यति-रेकाभ्यां कारणमात्रस्य सत्यत्वं निश्चीयते । सर्पज्ञानाभाववतो बालस्य सत्यसर्पदर्शनेऽपि भयादिर्नजायते । प्रत्युत सत्यसर्पग्रहणे प्रवृत्तिर्बालस्य दृश्यते । इत्याह प्रत्युतेति । तैः बालैः । शुक्तौ रजतप्रतीतिर्यथाऽर्थः तत्कारणस्य सद्वेतुत्वादिति, सत्ख्यातिवादिनां पन्था इत्याशयेनाह—तथैवेति । शुक्तिकायां रजतस्य = प्रतीतेः विवेकिभिः सत्ख्यातिवादि-भिस्सत्त्वमेवोच्यते तस्याः = प्रतीतेः । हेतोः सत्त्वात् = सद्वेतुत्वात् । उपसंहरति—तस्मादिति । सर्वं प्रत्ययानां यथार्थत्वेनारोपस्यासिद्धत्वा-दित्यर्थः । सद्वेतुकं सर्वज्ञानं सत्यं प्रकीर्तितम् । सर्वे प्रत्ययाः यथार्थाः सद्वेतुकत्वाद्यं घट इति प्रत्ययवदितिप्रयोगः । ३७७, ३७८, ३७९, ३८० ॥

आरोपोऽपि भवेत् त्रित्वे सत्येव नान्यथा क्वचित् ।

सर्वत्र त्रितयं दृष्टमारोपे रजतादिके ॥ २८१ ॥

ससादृश्यमधिष्ठानं संस्कारो विषयस्य च ।

सदोषः पुरुषश्चेति त्रिकं तस्य हि साधकं । ३८२ ॥

निर्विशेषेऽद्वितीये वै चिन्मात्रे ब्रह्मणीतरे ।

न सादृश्यादयो वक्तुं शक्याद्वैताद्विशङ्किना । ३८३ ॥

तस्माद्विवेकिनामग्रेऽध्यारोपोऽपि निरूपितम् ।

परब्रह्मण्यशक्योस्त्यद्वैतमेव रिरक्षुणा ॥ ३८४ ॥

संस्कारसादृश्यदोषाश्रयपुरुषाणामध्यारोपे क्लृप्तानां कारणा-  
नामभावेन कथमध्यारोपोपत्तिरित्याह—आरोप इति । वक्ष्यमाणानां  
त्रयाणां कारणानां सद्विधाणां विद्यमानत्वं एवाध्यारोपो भवतुमर्हति ।  
नान्यथा । अन्यथा = कारणत्रयासत्त्वे । शुक्तौ रजतस्यारोपे संस्कारसा-  
दृश्यदोषरूपकारणत्रयमपेक्षितं भवति । अध्यारोपे कारणं यदुक्तं तानु-  
दाहरति—ससादृश्यमिति । सादृश्येण सह वर्तते ससादृश्यमधिष्ठानं  
विषयस्य संस्कारो दोषाश्रयः पुरुषश्चेति त्रिकमारोपसाधकम् । तस्य =  
आरोपस्य । आरोपे सादृश्यज्ञानस्यापि कारणत्वान् प्रकृते तु निर्विशेष-  
स्याधिष्ठानस्य सादृश्याभावात्कथमध्यारोपः । “न सादृशे तिष्ठति रूप-  
मस्य न तस्य प्रतिमाऽस्तीति” निषेधश्रवणादित्याशयेनाह । निर्विशेष-  
इति । निर्विशेषे = सकलविशेषरहिते । अद्वितीये = स्वसजातीयद्विती-  
यरहिते । चिन्मात्रे = स्वयं प्रकाशज्ञानमात्रस्वरूपे । ब्रह्मणि, हि यतः  
द्वैताच्छङ्किना मायावादिना इतरे सादृश्यादयं वक्तुं न शक्याः; ब्रह्म-  
व्यतिरिक्तस्य सर्वस्य मिथ्यात्वेनाङ्गीकारात्सादृश्यादीनामध्यासकार-  
णानां सत्यत्वभ्युपगन्तुं न शक्यते, अन्यथाऽद्वैतव्याघातापत्तेः ।



तस्मात् = अधारोपसामग्र्यभावात् । विवेकिनां विवेचकानामग्रे पर-  
ब्रह्मणि, अद्वैतरिरक्षुणा मायावादिना अधारोपोऽपि निरूपयितुमश-  
क्योऽस्ति, इतियोजना । कारणकलापसत्त्वे कार्योत्पत्तिर्जायत इति  
तावन्निर्विवादमास्तिकानाम् । तथाचाधारोपकारणानां तात्त्विकत्वे-  
ऽद्वैतहान्यापत्तिः । तेषामसत्यत्वाभ्युपगमे तु कार्योत्पत्तिकथाया एवा-  
नवसरः स्यादिति भावः । ३८१ । ३८२ । ३८३ । ३८४ ।

एतावता प्रवन्धेन प्रपञ्चस्य सत्यत्वं समर्थितं सम्प्रति ज्ञानेना-  
द्वैतरूपेण द्वैतारोपो हि बाध्यत इति प्रागभिहितं तं दूषयितुमाह—

ज्ञानेन बाध्यते चेति यदुक्तं तत्र पृच्छते ।

बाधकं तस्य यज्ज्ञानं स्वरूपमुतशास्त्रजम् । ३८५ ॥

स्वरूपं तत्र सामान्यं बाधकं नैव जायते ।

यथेदन्ता हि सामान्यं रजतस्य न बाधकम् । ३८६ ॥

किन्तु विशेषज्ञानं वै श्रुक्तित्वाख्यं हि बाधकम् ।

दार्ष्टान्तिके तु चिन्मात्रे शुद्धे ब्रह्मणि निर्गुणे । ३८७ ॥

नाङ्गीकृतो विशेषो वै द्वैतापत्तिप्रसङ्गतः ।

तस्माच्छुद्धरूपन्तु नारोपस्य हि बाधकम् । ३८८ ॥

द्वैतस्यारोपाज्ञानेन बाध्यते इति प्राक् यदुक्तं तत्र जिज्ञास्यते ।  
तस्य = आरोपस्य । बाधकं यज्ज्ञानं भवद्भिरभिमतं तज्ज्ञानं स्वरूपान्तरं  
वा शास्त्रजं वा, आद्यपक्षमपाकरोति । स्वरूपमिति । तत्र = द्वैतारोपे ।  
सामान्यधर्मो न बाधकः प्रत्युतसाधकः । इदं रजतमित्यत्रेदन्त्वरूपधर्मो  
रजतस्य साधकः शुक्तावस्ति श्रुक्तित्वञ्च तस्य बाधकमित्याह—यथे-  
दन्ताहीति । इदन्त्वरूपसामान्यं रजतस्य न बाधकम् । श्रुक्तित्वाख्यं

विशेषज्ञानं रजतत्वारोपस्य बाधकम् । उक्तप्रकारस्य दार्ष्टान्तेऽभावा-  
दित्याह—दार्ष्टान्तिकेति । द्वैतारोपबाधकः विशेषधर्मो निर्विशेष-  
चिन्मात्रे द्वैतापत्तिप्रसङ्गान्नाभ्युपेयते । तथाच ब्रह्मणः सामान्यधर्मत्वा-  
दिना तावज्ज्ञातत्वं न सम्भवति निस्सामान्यत्वात् ज्ञातविशेषवत्वञ्च न  
सम्भवति निर्विशेषत्वाङ्गीकारादिति भावः । फलितार्थं दर्शयति तस्मा-  
दिति । निर्विशेषे ब्रह्मणि विशेषरूपानङ्गीकारादित्यर्थः । तु पुनरर्थे ।  
शुद्धस्य रूपं सामान्यं द्वैतारोपस्य न बाधकम् । ३८५ ३८६ ३८७; ३८८ ॥

द्वितीयमपि नैव स्यादारोपस्य हि बाधकम् ।

शास्त्रस्य विषयं शुद्धं ब्रह्म तु नैव सिध्यति ॥ ३८६ ॥

विषयत्वे च मिथ्यात्वप्रसङ्गः स्याद्भवन्मते ।

शुद्धादन्यस्य विश्वान्तःपाति त्वाद्भवतां मते ॥ ३८७ ॥

तज्ज्ञानं बाधकं नैव ज्ञानबाध्यं यतः स्वयम् ।

अपिच शास्त्रजं ज्ञानं सत्यं वाऽन्यद्विवक्षितम् ॥ ३८८ ॥

तस्य सत्त्वेऽद्वैतहानिरसत्त्वे बाधकं कुतः । शास्त्रजन्यज्ञानमद्वै-  
तारोपस्य बाधकमिति द्वितीयपक्षं निरस्यति द्वितीयमपीति । शास्त्रजं ज्ञा-  
नमपीत्यर्थः । हि यतः वेदान्तशास्त्रजन्यज्ञानविषयत्वस्य शुद्धे ब्रह्मण्य-  
भावाच्छास्त्रजं ज्ञानं नाद्वैतारोपबाधकमित्यर्थः यदि ब्रह्मणो ज्ञानवि-  
षयत्वं स्यात्तदा तस्य त्वन्मते मिथ्यात्वं स्यादित्यर्थः मायोपहितब्रह्मज्ञानं  
द्वैतारोपबाधकं यथाशङ्केत तदाप्याह—शुद्धादन्यस्येति । भवतां नये  
शुद्धादन्यस्य शवलस्य ब्रह्मणो विश्वान्तःपातित्वाच्छवलब्रह्मज्ञानं न  
बाधकं यतः स्वयं बाध्यमिति योजना ब्रह्मातिरिक्तस्य सर्वस्य बाध्यत्वा-  
न्मायोपहितब्रह्मज्ञानमपि बाध्यं यच्च बाध्यं तन्न बाधकमिति भावः ।  
शास्त्रजन्यं ज्ञानं द्वैतारोपबाधकं सद्रूपमसद्रूपं वेति विकल्पयति  
अपिचेति । अन्यत् = असत्यम् । आद्यपक्षं निरस्यति सत्यं इति ।

शास्त्रजन्यज्ञानस्य तात्त्विकत्वेऽद्वैतव्यावातः । तस्यातात्त्विकत्वे प्रपञ्चस्य  
सद्रूपतापत्तिः प्रपञ्चारोपबाधकाभावात् । ३८६ । ३९० । ३९१ ॥

नन्वस्य व्यवहारे तु सत्यत्वमुररीकृतम् ।

इतिचेद् व्यवहारोप्यसत्यतोवान्यथामतः ॥ ३९२ ॥

किञ्च तस्य मायायाः कार्यत्वादविशेषतः ।

मायिको मायिकस्यैव बाधकं च कथं भवेत् ॥ ३९३ ॥

“सजातीयत्वतो नैव बाधकं जायते क्वचित् ।

नन्वयसा यथा लोहं भिद्यते तच्च दृश्यते ॥ ३९४ ॥

तथा दार्ष्टान्तिके बोध्यमितिचेन्नैवमुच्यताम् ।

तत्रायसो न भेतृत्वं कारणत्वस्य निश्चयात् ॥ ३९५ ॥

शास्त्रजन्यज्ञानस्य व्यवहारदशायां सत्यत्वमभ्युपेयतेऽतः तस्य  
प्रपञ्चबाधकत्वमुपपद्यत इति शङ्कते-नन्विति । अस्य = शास्त्रजन्य-  
ज्ञानस्य । असत्यतः = कूटकार्षापणादितः । व्यवहारः । अन्यथा =  
असत्यमतः । ब्रह्मव्यतिरिक्तस्य सर्वस्य मायाकार्यत्वात् शास्त्रजन्य  
ज्ञानस्यापि मायिकत्वं वाच्यम् तथा सति तस्य मायिकप्रपञ्चं प्रति बाध-  
कत्वं नोपपद्यत इत्याह-किञ्चेति । विजातीययोरेव बाध्यबाधकभावो ननु-  
सजातीययोरित्याह—सजातीयेति । लोहमयवास्यादिना । यथा लोहमयं  
वस्तु भिद्यते तथा सजातीयेन शास्त्रजन्यज्ञानेन मायिकं विश्वं बाध्यत  
इति शङ्कते । नन्विति यस्य वस्तुनः कारणत्वमभ्युपेयते तस्य न कर्तृत्वं-  
तत्रायसः कारणत्वं ननु कर्तृत्वमित्याशयेन परिहरति-नेति । ३९२, ३९३,  
३९४, ३९५ ॥

एवञ्च जगदाचार्यशास्त्रादीनां हि सत्तया ।

ब्रह्मभावापत्तिर्भवत्येव नासत्येन कदाचन ॥ ३९६ ॥



यदि नामरूपादिकं विश्वं सत्यं न स्यात्तर्हि तत्सत्योपदेशोऽपि न स्यात् । “सदेव सोम्येदमग्र आसीत्” “अष्टरूपामजां । ध्रुवाम् गोरना-  
ग्रन्तवती” अश्वत्थः सनातन इत्यादिश्रुतेः । उपदेष्टुराचार्यस्य मिथ्या-  
त्वे कथं तदुपदेशात्तत्त्वज्ञानाधिगमस्तदसम्भवो नहि कल्पितस्याचार्य-  
त्योपदेष्टृत्वमभ्युपगन्तुं शक्यम्, किन्तु शास्त्रोक्तलक्षणवत्त्वेन लक्षित-  
स्याचार्यस्योपदेष्टृत्वं श्रूयते स गुरुमेवाभिगच्छेत्समित्पाणिः श्रोत्रियं  
ब्रह्मनिष्ठम् । आचार्यवान् पुरुषो वेद इति श्रुतेः । यदि शास्त्रमपि  
मिथ्याभूतं कथं तदुपदेशात्तत्त्वज्ञानोत्पत्तिर्भवितुमर्हति तदभावे मुक्त्यु-  
त्पत्तेरसम्भवः । अतो जगदाचार्यशास्त्रादीनां सत्यत्वं वक्तव्यं तथासति  
नोक्तदोषोपत्तिः । असत्येनेति । नहि काल्पनिकादर्थान् कार्योत्पत्तिर्दृष्टा-  
चरा श्रुतावा । ३६६ ॥

प्रागभावप्रतियोगि जगन्नेति कदाचन ।

एवञ्चेदन्यथाकाशपुण्यादिर्दृश्यतामयम् ॥ ३६७ ॥

अहमादेर्न कर्तृत्वं करणत्वस्य निश्चयात् ।

कर्तृत्वं चैतनस्यैव दृश्यते लोकशास्त्रयोः ॥ ३६८ ॥

करणस्य न कर्तृत्वं वास्यादिष्विति निश्चयात् ।

भवद्भिरात्मनो नैव कर्तृत्वमुररीकृतम् ॥ ३६९ ॥

यद्युक्तप्रकारेण प्रपञ्चस्य सत्यत्वं सिद्धं तदा अत्यन्ताभावप्रति-  
योगित्वरूपं मिथ्यात्वं न तस्य सिद्धयतीत्याशयेनाह- प्रागभावेति । प्रागु-  
दाहृतक्रमेण जगतः सत्यत्वाद्धेतोस्तस्मिन् प्रागभावप्रतियोगित्वं नोप-  
पद्यते । प्रागभावाप्रतियोगित्वेसति ध्वंसाप्रतियोगित्वमिति नित्यत्व-  
लक्षणस्य प्रपञ्चे विद्यमानत्वात् श्रुतिमूलकतर्कनिश्चितस्य प्रागभावाप्रति-  
योगित्वज्ञानस्य प्राज्ञाभावमुद्रया प्रागभावप्रतियोगित्ववत्ताज्ञानं प्रति  
प्रतिबन्धकत्वाच्च । एवञ्चेत् = प्रागुपदर्शितप्रकारेण प्रपञ्चस्य सत्यत्वे-

सिद्धे चेत् जगत् प्रागभावप्रतियोगीति कदाचन न सिद्धयतीति योजना ।  
विपक्षे बाधकर्तृमुपन्यस्यति- अन्यथेति । प्रागभावप्रतियोगित्वरूपा-  
सत्यत्वाङ्गीकार इत्यर्थः । यथा अयं प्रपञ्चः सर्वैः दृश्यते तथा खपुष्पा-  
दीनामपि दृश्यत्वं स्यादसत्यत्वाविशेषात् । तस्माज्जगतः सद्रूपत्वं सिद्धम् ॥

इति सत्कार्य समर्थनम् ।

सम्प्रति षड्भिः कारिकाभिः आत्मनः कर्तृत्वं निरूपयति ।

अहमादेरिति ।

प्रकृतिकार्यस्याहमादेर्यदि कर्तृत्वं स्यात्तदा करणशक्तिरहङ्कार-  
स्याहीयेत । कर्तृशक्तिश्चापद्यते, इत्यर्थः । आदिना इन्द्रियाणां परिग्रहः ।  
इन्द्रियाणामाहङ्कारिकत्वात्तेषामपि कर्तृत्वं भवितुं नाहिति करणत्वात्  
कर्तृत्वञ्च क्रियानुकूलकृतमित्त्वं तच्चाचेतनेऽहङ्कारे चक्षुरादौ न सम्भव-  
तीत्याशयेनाह—कर्तृत्वमिति । अचेतनं प्रकृतिकार्यमहङ्कारादिकं चेत-  
नानधिष्ठितं स्वीकार्यं न व्याप्रियते । अतः केनचित्चेतनेनाधिष्ठाना  
भवितव्यं तथोच सर्वार्थदर्शी सर्वेश्वरः कर्त्ता स्वीकर्त्तव्यः । कुठारेण  
च्छिन्नत्तीतिप्रयोगाच्छेदनकरणत्वं कुठारादेरभ्युपगन्तव्यं नतु तस्य  
कर्तृत्वं परमते तु स्वाभाविकं कर्तृत्वं मात्मनोनास्तीत्यर्थः ॥ १३५ ॥

“सत्यं ज्ञानमनन्तं ब्रह्म” सदेव सोम्येदमग्र आसीत्” सत्यस्य  
सत्यमित्यादिश्रुतिभिः परब्रह्मणि पुरुषोत्तमे सत्यत्वं निश्चीयते । बहुस्यां  
प्रजायेयेति सङ्कल्पपूर्वकमीक्षणकर्तृत्वं । नामरूपे व्याकरवाणि यतो  
इमानि भूतानि जायन्ते” ब्रह्ममह्योनिरहं बीजप्रदः पिता इति-  
श्रुतिस्मृतिषु - जगज्जन्मादिकर्तृत्वञ्च श्रूयत इत्याह—तस्मादिति ।  
अहमादीनां कर्तृत्वाभावादित्यर्थः । स्वाभाविकगुणशक्त्यादिमत्त्वसत्य  
कामत्वसर्वज्ञत्वापहतपाप्मत्वशास्त्रवेद्यत्वमुक्तोपसृत्यत्वादयो धर्मा आदि-  
पदमाह्वाः । अतः=विरुद्धधर्माश्रयत्वात् सधर्मकत्वं परब्रह्मणः सिध्य-  
ति । एवकारेण निर्धर्मकत्वं व्यवच्छिद्यते ॥ ३६७, ३६८, ३६९ ॥

तस्माच्छ्रुतिषु सत्यत्वकर्तृत्वाद्याश्रयो विभुः ।  
 श्रूयते परमात्माऽतः सधर्मा एव सिद्धति ॥ ४०० ॥  
 ब्रह्मनारायणेत्यादिशब्दवाच्यो य ईश्वरः ।  
 कारणं जगतो ह्येकस्तत्पराश्रुतयस्तु ताः ॥ ४०१ ॥  
 तत्रैकं पदमेकस्य कारणत्वं ब्रवीति वै ।  
 अन्ययोगनिषेधार्थ एव कारश्च तत्समम् ॥ ४०२ ॥  
 निषेधत्यद्वितीयश्च तदाधिक्यमिति स्थितम् ।  
 इत्येवं हि श्रुतेरर्थो निर्णीतो देशिकोत्तमैः ॥ ४०३ ॥

“ब्रह्म वा इदमेक एवाग्र आसीदात्मा वा इदमेक एवाग्र आसी  
 देको ह वै नारायण आसीद्” विष्णुस्तदासीद्वरिरेव निष्कलः न वै  
 किञ्चनाग्र आसीत् दिव्यो देव एको नारायण इति श्रुतिभिरेव पर-  
 ब्रह्मणः श्रीपुरुषोत्तमस्यैकत्वं कारणत्वञ्च निर्णीयत इत्याह-ब्रह्मेति । य  
 ईश्वरो ब्रह्म नारायणपदवाच्य एको जगतः कारणं ताः पूर्वोपदर्शिताः  
 श्रुतयो ब्रह्मनारायणपरा इत्यर्थः एकमेवाद्वितीयं ब्रह्मेति श्रुत्यर्थं विवृणोति  
 तत्रैकमिति तत्र = एकमेवाद्वितीयमिति श्रुतौ। एकपदमेकस्य ब्रह्मणः कारण  
 त्वं विधत्ते अन्ययोगनिषेधार्थक एवकारः तत्समम् = ब्रह्मसमं । निषेधति  
 अद्वितीयपदञ्च तदाधिक्यं ब्रह्मण आधिक्यं निषेधति “न तत्समश्चाभ्य-  
 धिकश्च दृश्यते, इति श्रुतेः “न तत्समोऽस्त्यभ्यधिकः कुतोऽन्य” इति  
 स्मृतेश्च । प्रागुपर्शितश्रुत्यर्थस्य स्वकपोलकल्पितत्वमिति शङ्कां निरा-  
 कुर्वन्नाह— इत्येवमिति हि यतः प्रागुपदर्शितोऽर्थः देशिकोत्तमैः ।  
 निर्णीतोऽतस्तत्र नाप्रामाण्यशङ्कावकाशः ॥ ४००, ४०१, ४०२, ४०३ ॥

ननु धर्माः परस्योक्ता मायिका सर्व एव हि ।

शवलब्रह्मणि ज्ञेया शुद्धे किञ्चन विद्यते ॥ ४०४ ॥



नेह नानास्ति किञ्चेति श्रुतिरेवहि ब्रह्मणः ।

सर्वस्यान्यस्य मिथ्यात्वे प्रमाणं विद्यते खलु ॥४०५॥

अर्थादात्मानमप्याह मिथ्यात्वमेव सा श्रुतिः ।

सत्त्वं तस्यास्तु द्वैतापत्तिर्भवति निश्चितम् ॥४०६॥

द्वैतापत्तिभयात्तस्य मिथ्यात्वं प्रतिपाद्यते ।

इति तुच्छतरं प्रोक्तं सर्वशास्त्रविरोधतः ॥४०७॥

जगज्जन्मादिकर्तृत्वसर्वज्ञत्वसर्वशक्तित्वेश्वरत्वादिरूपाधर्माः मा-  
योपहितब्रह्मणि विद्यमाना । मायिका अविद्योपाधिका ज्ञातव्याः न तु  
तात्त्विकाः, ते धर्माः शुद्धे ब्रह्मणि न विद्यन्ते अन्यथा शुद्धत्वं व्याह-  
न्येतेत्यर्थः । ऐतदात्म्यमिदं सर्वं तत्सत्यं आत्मा तत्त्वमसि ॥ छा० ६ ।  
४ । १ । इदं सर्वं यदयमात्मा वृ० २ । ४ । ६ ॥ नेह नानास्ति किञ्चन वृ०  
२ । ४ । ६ ॥ इत्येवमादयः श्रुतयस्सन्ति ताभिः ब्रह्मव्यतिरिक्तस्य कार्य-  
जातस्य मिथ्यात्वं प्रतिपाद्यते इत्याह-नेहनानास्तीति । हि यतः ब्रह्मणो-  
ऽन्यस्य सर्वस्य नेहनानास्ति किञ्चनेति श्रुतिर्मिथ्यात्वे मानमस्तीत्यर्थः  
१५१ ॥ सा ब्रह्मणि नानात्वनिषेधपरा नेहनानास्तीति श्रुतिः ब्रह्म-  
व्यतिरिक्तस्य सर्वस्य मिथ्यात्वबोधने जीवात्मनोऽपि मिथ्यात्वं निर्वर्त्तितम् ।  
तदुक्तं भगवत्पादैर्भाष्यकारैराम्भणाधिकरणौ तदनन्यत्वमारम्भणशब्दा-  
दिभ्यः ब्र० सू० २ । १ । ३ ॥ इति सूत्रव्याख्याने, एवमविद्याकृतनामरूपोपा-  
ध्यनुरोधीश्वरो भवति । व्योमे च घटकरकाद्युपाध्यनुरोधी । तदेवमवि-  
द्यात्मकोपाधिपरिच्छेदापेक्ष्यमेवेश्वरस्येश्वरत्वं सर्वज्ञत्वं सर्वशक्तिमत्त्वञ्च  
न परमार्थत इति जीवात्मनस्तात्त्विकत्वे द्वैतापत्तिस्तद्भयादात्मनो  
मिथ्यात्वं वाच्यमिति परेषां पन्थाः । न तात्त्विकमैश्वर्यं सर्वज्ञत्वञ्च  
ब्रह्माणुः किन्त्वौपाधिकमिति यदुक्तं तद् सर्वशास्त्रविरुद्धत्वादयुक्तमि-  
त्याशयेनोक्तमर्थं दूषयति—इति तुच्छतरमिति । सर्वशास्त्रविरोधत इति ।

“एतस्मान्मनोमयादन्योऽन्तरात्मा विज्ञानमयः । यथा सैन्धवधनोऽनन्तरो वाह्यः कृत्स्नो रसघनः एवायमात्माऽन्तरो वाह्यः कृत्स्नः प्रज्ञानघन एव अत्रायं पुरुषोज्योतिर्भवतिअविनाशी वाऽरे अयमात्मा अनुच्छिन्ति धर्मा अथ योऽयं वेद जिघ्राणि, स आत्मा कतम आत्मा योऽयं विज्ञानमयः प्राणः सुहृदन्तर्ज्योतिः पुरुष एव द्रष्टा श्रोता मन्ता बोद्धा विज्ञानात्मा पुरुषः नहि द्रष्टुर्दृष्टेर्विपरिलोपो विद्यतेऽविनाशित्वादित्येवमादयः श्रुतय आत्मतत्त्वप्रतिपादिका व्याहृत्येन निर्विषयत्वात् विधिनिषेधशास्त्रमपि मुमुक्षुजीवात्मसापेक्षत्वात्तदभावे व्याघातः स्यात् । मोक्षाभिधायकशास्त्रस्यालीकत्वात्तत्प्रभवमद्वैतज्ञानमसमीचीनं भवेत्, नखत्पलीकाद्धूम-केतनज्ञानं समीचीनं भवितुमर्हति । ब्रह्मातिरिक्तस्य सर्वस्यानृतत्वे सर्वो लोकिको वैदकश्च व्यवहारो लुप्येत तस्मात्सद्रूपता विश्वस्य वाच्या-इति भावः । यस्य नाम मह्यशः, अथ नामचेयं सयस्य सत्यं प्राण वै सत्यं तेषामेषसत्यमित्यादिवचनेन नामरूपयोः सत्यत्वश्रवणात् मिथ्यात्वम् । । ४०४, ४०५, ४०६, ४०७ नापि परमेश्वरस्य ज्ञानशक्त्यादि धर्माणां व्यावहारिकत्वं वक्तुं शक्यं पराऽस्य शक्तिः विविधैव श्रूयते स्याभाविकी ज्ञानबलक्रियाचेति कण्ठरवेण स्वभाविकत्वश्रवणादित्याशयेन पराभिमतं निराकरोति—

स्वाभाविकीत्यादिश्रुत्या स्मृतिभिश्चापि कण्ठतः ।

A तदगुणानां स्वरूपवदबाध्यत्वं हि गीयते ॥ ४०८ ॥

यदि स्वाभाविकस्यापि बाध्यत्वं भवतोच्यते ।

स्वरूपस्यापि किन्तर्हि बाध्यत्वं नोच्यते तथा ॥ ४०९ ॥

अस्य ब्रह्मणः शक्तिः परा स्वरूपविलक्षणा विविधा अनन्ताऽचिन्त्यप्रकारिका श्रूयतेचेत्यनेनान्यप्रमाणनिरपेक्षा । स्वाभाविकीतिपदमनिर्वचनीयत्वमिध्यात्वौपाधिकत्वादिशब्दप्रयोक्तृणां मुखं धूलिकरोति । स्वा-

भाविकी, अनाद्यन्तेति स्वरूपवन्नित्येत्यर्थः न केवलं शक्तेरेवतत्वं ज्ञान-  
क्रियागुणानामपीत्याह-ज्ञानेति । ज्ञानवलाभ्यां सहिता क्रिया ज्ञानवल  
क्रियाचेति चकारः सर्वे पामपि भगवतो गुणकर्मादीनामाकर्षणार्थः  
स्मृतिभिरिति । शक्तयः सर्वभावानामचिन्त्यज्ञानगोचराः । शतशो ब्रह्म-  
णस्तास्तु सर्गाद्या भावशक्तयः भवन्ति तपतां श्रेष्ठ पावकस्य यथोष्णतेति  
श्रीपराशरवचनम् । सर्वभावानाम् = स्वसङ्कल्पविषयवस्तूनां सूक्ष्मतया  
सद्रूपाणाम् । सर्गाद्याः = सर्गादिकारणम् । भावशक्त्य इति । स्वाभाविकीति  
श्रुतिगतपदस्यार्थः । शतश इति विविधाः पदार्थाः । ब्रह्मण इति  
पदास्यार्थः । अचिन्त्येति । अचिन्त्यस्य, असङ्कुचितस्यामुक्तानां ज्ञानस्य  
विषया इति पराशब्दार्थः । तपतांश्रेष्ठेति श्रोतुःकुतर्कनिष्ठतां निवारयति ।  
स्वाभाविकत्वानाद्यनन्तत्वनित्यसहचारित्वादिषु दृष्टान्तः पावकस्येति ।  
इति स्मृत्यर्थः । तद्गुणानाम् = भगवद्गुणानाम् । हि यतः स्वरूपव-  
दवाध्यत्वं स्वाभाविकीत्यादिश्रुत्या स्मृतिभिः कण्ठतः गीयते, इतियोजना  
यथा ब्रह्मरूपो न वाध्यते नित्यत्वात्तद्वत् ब्रह्मगुणशक्त्यादीनां वाधो न  
भवति । एतेन तदेवमविद्यात्मकोपाधिपरिच्छेदपेक्ष्यमेवेश्वरस्येश्वरत्वं  
सर्वज्ञत्वं सर्वशक्तिमत्त्वञ्च न परमार्थत इति श्रीशङ्काराचार्य्यपादैरुक्तं निर-  
स्तम् स्वाभाविकीत्यादिश्रुत्या शक्तयः सर्वभावानामिति स्मृत्या च ब्रह्मणः  
षड्विधैश्वर्यत्वसर्वज्ञत्वसर्वशक्तित्वसद्गुणानां तात्त्विकत्वबोधनात् ।  
विपक्षे वाधकतर्कमुपन्यस्यति । यदिति । ब्रह्मणः स्वाभाविकानां परमा-  
र्थिकानामिति यावत् सर्वज्ञत्वादिधर्माणां वाधः यदि त्वया कल्प्यते तदा  
ब्रह्मस्वरूपस्यापि वाध स्यादितितर्काकारस्तत्रापाद्यव्यतिरेकनिश्चयेनापादक-  
व्यतिरेकनिश्चयः सिद्ध्यति तथाच ब्रह्मस्वरूपवाध्यत्वाभावनिश्चयेन तद्ब्र-  
ह्मणां वाध्यत्वाभावनिश्चय उत्पद्यते स एव तर्कस्य फलम् । ४०८, ४०९॥

ब्रह्मधर्माणां वाध्यत्वं न स्वरूपस्येत्यत्र विनिगमकाभावादुभयो-  
स्तुल्यत्व मित्याह—



तुल्यत्वादुभयोस्तस्मात्तवोक्तिस्तव दूषिका ।

मूर्खाणामेव मान्या च नैव शास्त्रविदां क्वचित् ॥ ४१० ॥

उभयोः = ब्रह्मस्वरूपतद्गर्भयोस्तात्त्विकत्वेन साम्यादेकस्य बाध्य-  
त्वं नापरस्येत्यभ्युपगन्तुमशक्यत्वादुभयोस्तात्त्विकत्वं त्वयापि वक्तव्यं  
तथाच ब्रह्मधर्माणां मायिकत्वं तत्स्वरूपस्य तात्त्विकत्वमिति तदुक्तिस्तव-  
पक्षं दूषयति तात्त्विकधर्माणां बाध्यत्वे स्वरूपस्यापि बाध्यत्वापत्तिः ।  
ब्रह्म धर्माणां बाध्यत्वं न स्वरूपस्येति तवोक्तिः शास्त्रानभिज्ञानामेव  
मान्या न तु शास्त्रतत्त्ववेत्तृणां कदापि ४१० ।

एवं ब्रह्मधर्माणां तात्त्विकत्वं निरूप्य सम्प्रति शबलब्रह्मणो ज्ञेया  
इत्युक्तं तन्निरस्यति—

शबलत्वादिभावस्तु ब्रह्मणो नोपपद्यते ।

शास्त्रे कुत्रापि नैवोक्तो ललाटे लिखितस्तव ॥ ४११ ॥

वेदस्यापि मिथ्यात्वं भवतां सम्मतं यदि ।

तदेश्वरोऽपि जीवस्य कल्पितोऽपि भवन्मते ॥ ४१२ ॥

निश्चितो मायिकत्वेन मयात्रादिभिरीश्वरः ।

ज्ञानेन जीवध्वंसे खपुष्पतुल्यतां गते ॥ ४१३ ॥

ईश्वरोऽपि पुनस्तद्वत् कल्पितत्वाद्विनश्यति ।

इत्थं वेदेश्वरे नष्टे सिद्धा बौद्धानुयायिता ॥ ४१४ ॥

यद्वेदेश्वरयोर्नित्यसत्यत्वप्रतिपादनम् ।

आस्तिकत्वं प्रसिद्धं तल्लोके शास्त्रे च नान्यथा ॥ ४१५ ॥

सर्वज्ञत्वसर्वशक्ति सत्यसङ्कल्पादि धर्माः शबले, मायाविशिष्टे-  
ब्रह्मणि विद्यन्ते नतु शुद्ध इति प्रागभिहितस्तदा सेत्स्यति यदि ब्रह्मणः

शवलत्वादिधर्मा शास्त्रोपदिष्टास्त्युः नैतेधर्माः कुत्रापि वेदान्तशास्त्रे उप-  
लभ्यन्ते तस्मात् सर्वज्ञत्वादयो धर्मास्तात्त्विकाः परब्रह्मण्येव सम्पद्यन्ते  
इति सिद्धम् । भवतां नये परब्रह्मणस्सत्यत्वावधारणात्तदितरस्य सर्व-  
स्याप्याविद्याकल्पितत्वेनानृतत्वाभिधानात् वेदस्य तदुपदिष्टगुरुशिष्य  
भावस्यान्तःकरणावच्छिन्नस्य जीवस्य मायावच्छिन्नचैतन्यात्मकेश्वरस्य  
च मिथ्यात्वं सिद्धयतीत्याशयेनाह—वेदस्येति । भवतां राद्धान्ते  
वेदस्य जीवस्य च यदि मिथ्यात्वमुररी क्रियते तदा भवन्मत ईश्वरस्या-  
प्यविद्याकल्पितत्वाविशेषान्मिथ्यात्वं वाच्यमित्यर्थः । मायावादिभिरवि-  
द्याकृतनामरूपोपाधीश्वरो मानन्तु महेश्वरमिति वचनम् मायिकत्वेन निर्धा-  
रितः । ब्रह्मज्ञानेन काल्पनिके जीवे नष्टे कल्पितत्वादीश्वरोऽपि विनश्यति  
तथाच सर्वविनाशो बौद्धपक्षानुयायिता सिद्ध्यति सर्वनाशमिच्छतस्तव  
बौद्धात्को वा विशेष इति वक्तव्यमिति भावः । ये च वेदस्य नित्यत्व-  
मीश्वरस्य सत्यत्वमभ्युपगम्यन्ते अस्मि लोके शास्त्रे चास्तिकत्वेन-  
प्रसिद्धा ये च वेदमीश्वरश्च मिथ्यात्वं मन्यन्ते ते नास्तिका एवेत्यर्थः ४११  
४१२ । ४१३ । ४१४ । ४१५ ॥

अथ चेत्सम्मतः कालत्रयावाध्यस्त्वयेश्वरः ।

वेदोऽपि सत्य एव स्यादास्तिकत्वं भवेत्तदा ॥ ४१६ ॥

सिद्धान्तस्तुपरित्यक्तः स्वीकारात्सविशेषतः ।

अस्मन्मते प्रवेशश्च द्वैतापत्तिरवाधिता ॥ ४१७ ॥

तस्मादुभयतः पाशारज्जुप्राप्तिस्तवैवहि ।

अतो विवर्त्तवादो वै दूराद्वेयो मुमुक्षुभिः ॥ ४१८ ॥

श्रुत्यर्थस्तूक्त इत्थं वै ह्याचार्यैर्वेदवित्तमैः ।

नानात्वं कारणे नास्ति कारणैकत्वनिश्चयात् ॥ ४१९ ॥

यदि कालात्रयावाध्यत्वमीश्वरस्य वेदस्य तात्त्विकत्वञ्चाभ्युपेयते

तदाऽऽस्तिकत्वं सम्पद्येत तथासति ब्रह्मणः सविशेषत्वे निर्विशेष—  
 चिन्मात्रं ब्रह्मेति तव सिद्धान्तो व्याहन्येत अस्मत् सिद्धान्ते प्रविष्टा अ-  
 भवन्तः । यदि ब्रह्मणि कालत्रयावाध्यत्वधर्मस्य वेदे तात्त्विकत्वस्य  
 चाभ्युपगमे तदा द्वैतस्य प्रसक्तिरवाधिता स्यात् यदि परब्रह्मणि कालत्रया  
 वाध्यत्वरूपं सत्यत्वमभ्युपेयते तदाऽशेषविशेषप्रत्यनीकं चिन्मात्रं ब्रह्मैव  
 परमार्थः तदतिरिक्तनानाविधभोक्तृभोक्तव्यादिभेदप्रपञ्चः सर्वोऽपि  
 तस्मिन्नविद्यया परिकल्पित इति तव पन्था भग्नः स्यात् । यदीश्वरस्ये-  
 शयितृत्वं वेदस्य सत्यत्वं पारमार्थिकं नोररीक्रियते तदा भवतां नास्ति-  
 कत्वं प्रसज्येत सेयमुभयतः पाशारब्जुप्राप्तिः । तद्विनिर्मुक्तये विवर्त-  
 वादो हेय इत्यर्थः । ‘नेहनानेति किञ्चनेति श्रुत्यर्थं पूर्वाचार्यैर्प्रदर्शित  
 माह—श्रुत्यर्थस्त्विति । इह जगत्कारणे ब्रह्मणि नानात्वं नास्ति तस्य  
 सर्वास्वुपनिषत्स्वेककारणत्वावधारणादित्यर्थः ननु कारणे ब्रह्मणि  
 भेदाप्रसक्तिरप्रसक्तस्य निषेधायोगादिति चेन्न जगत्कारणेऽनेकत्वप्राप्तेः  
 शास्त्रसिद्धत्वात् । “जीवाद्भवन्ति भूतानि जीवे तिष्ठन्त्यचञ्चलाः । जीवे  
 प्रलयमृच्छन्ति न जीवात्कारणं परम्” ब्रह्मा देवानां प्रथमः सम्बभूव  
 विश्वस्य कर्ता भुवनस्य गोप्ता “न सन्नचासच्छिव एव केवलः,” स्वभावमे  
 के कवयो वदन्ति कालं तथान्यैरित्यादि श्रुतिभिः कारणे नानात्वस्य  
 सुप्रसक्तत्वात् इहेति विशेषणान्नानात्वमात्रनिषेधसम्भवो निषेधतदाधार  
 ब्रह्मणोर्निषेध्ययोर्नानात्वतदभावयोश्च भेदावश्यकत्वादिति भावः । ४१६  
 ४१७ । ४१८ । ४१९ ॥

अथवा ब्रह्मरूपादिनानात्वं प्रतिषेधति ।

श्रुतिस्तस्मादयं चार्थो व्यासस्यैव हि सम्मतः ॥ ४२० ॥

यतस्तेन नहि क्वापि मिथ्यात्वं प्रतिपादितम् ।

ब्रह्मादीनान्तु कृष्णाच्चावरस्यैव निश्चयात् ॥ ४२१ ॥



नानाशब्दोऽत्रविनार्थकः “विनञ्भ्यां नानाजौ नसहेति” सूत्रे महाभाष्यकारैर् नानाविनाशब्दयोरेकार्थत्वोक्तेः, तथाचैवं योजना इह जगति नाना स्वोपादानसर्वेश्वरं विना किञ्चिदपि वस्तुजातं नास्ति सर्वकार्यत्वावच्छिन्नस्य स्वोपादानविनाभूतत्वात्, “यच्चापि सर्वभूतानां बीजं तदहमर्जुन न तदस्ति विना यत् स्यान्मयाभूतं चराचरमिति श्रीमुखोक्तेरित्याशयेन “ नेह नानास्तिकिञ्चनेति” श्रुतेरर्थान्तरमाह—अथवेति । आब्रह्मस्तम्बपर्यन्तव्यापकेनमया विना यत् स्यात्तच्चरमचरं वा वस्तु नास्त्येव सर्वस्य मदविनाभावात् ब्रह्मरुद्रेन्द्रचन्द्रादीनां मद्व्यतिरिक्तं ना नात्वं प्रतिषेधति नेह नानास्तीति श्रुतिः । स कारणं कारणाधिपाधिप- इति श्रुत्या सर्वकारणकारणत्वं ब्रह्मणि निश्चीयते तस्मात् वेदेश्वरयो- नित्यसत्यत्वप्रतिपादनात् प्रागुपदर्शितार्थः श्रीभगवान् व्यासाचार्य- सम्मतः हीतिनिर्धारणे । तत्र हेतुं निर्वक्ति—यत इति । वेदस्य नित्यत्वात् ईश्वरस्येशितृत्वसर्वज्ञत्वादीनां सत्यत्वाच्च । तेन श्रीव्यासाचार्येण वेदेश्व- रयोर्मिथ्यात्वं कुत्रापि शास्त्रे नोक्तम् । ब्रह्मरुद्रादीनां यत् जगत्कारणत्वं कैश्चिदुच्यते तन्निरसितुमाह-ब्रह्मादीनामिति । ब्रह्मरुद्रजनकस्तदुपदेष्टृ- त्वसर्वबुध्यादिप्रवर्तकत्वसर्वशरण्यत्वादिधर्मविशिष्टाच्छ्रीकृष्णाद्ब्रह्मादी- नामवरत्वं “यो ब्रह्माणं विदधाति पूर्वमित्यादिमन्त्रैर्निश्चीयते । अतो न तेषां जगज्जन्मादिकारणत्वमुपपद्यत इत्यर्थः । ४२०, ४२१ ॥

तस्मात् स्वशक्तिविक्षेपलक्षणं ब्रह्मणो जगत् ।

कार्यं तत्परिणामाख्यं वैदिकानां हि सम्मतम् ॥ ४२२ ॥

परिणामः स्वरूपे तु नास्माभिरुररीकृतः ।

आत्मकृतेः परिणामादितिसूत्रेण सन्मतः ॥ ४२३ ॥

समवाय्यसमाधिनिमित्तकारणात्कार्यमुत्पद्यत इत्यारम्भवाद्दो- तार्किकाणामभिमतः । कारणानां समुदाय एव कार्यं नतु कारणादिति-

दित्तं कार्यं नाम किञ्चिदिति सङ्घातवादः सौत्रान्तिकानां वैभाषिकाणां  
 बौद्धानाम् । अयञ्च सङ्घातः प्रतिक्षणं नव नव उत्पद्यते । उपादानका-  
 रणञ्च स्वविनाशद्वारैव कार्योत्पादकं भवति । बौद्धविशेषा शून्यवादिनो  
 माध्यमिकास्तु न कार्यस्य सद्वरूपं कारणं किञ्चित् किञ्चिदस्यैव प्रति-  
 क्षणं भासत इति वदन्ति विज्ञानवादिनस्तु विज्ञानरूप आत्मैव प्रति-  
 क्षणं नवनवेन बाह्येन घटादिरूपेण भासत इति मन्यन्ते । अतात्त्विकः  
 कारणान्यथाभावकार्यमित्येष विवर्त्तवादः श्रीशङ्कराचार्यमतानुसा-  
 रिणाम् । परिणामो द्विविधः । प्रकृतिस्वरूपपरिणामः, शक्तिविक्षेपल-  
 क्षणो ब्रह्मपरिणामश्चेति आद्यः साङ्ख्यपक्षो द्वितीयस्त्वौपनिषदानां सि-  
 द्धान्तश्चेत्याशयेनाह । तस्मादिति । ब्राह्मणद्वयितदर्थः जगत्कारणत्वादिति ब्रा-  
 ह्मणोक्त्यर्थं जगत्शक्तिविक्षेपलक्षणमितियोजना । किन्तावच्छाक्तविक्षेपस्वरू-  
 पमिति जिज्ञासायामाह । तत्परिणामाख्यमिति शक्तिपरिणामाख्यं वैदिका-  
 नां सम्मतं हि = यतः वैदिकसिद्धान्तत्वात् स्वरूपे परिणामो नास्माभि रभ्यु-  
 पेयते, उक्तार्थे सूत्रकारसम्मतं माह-आत्मकृते रिति । “तदात्मानं स्वय-  
 मकुरुते” इति सृष्टेः कर्तृत्वं कर्मत्वञ्च ब्रह्मणः श्रूयते तत्राव्याकृत्यरूपेण कर्तृ-  
 त्वं व्यक्तामरूपत्वेनच कर्मत्वं कार्यकारणयोस्तादात्म्यात्तत्र हेतुः  
 परिणामात् परिणामोऽत्र शक्तिविक्षेपरूपो नतु स्वरूपपरिणाम स्तस्मान्न  
 विकारसम्भावनावकाश इति सूत्रार्थः । ४२२ । ४२३ ॥

परिणामो ऽत्र शक्तिविक्षेप इत्यत्र प्रमाणं दर्शयति—

प्रधानं पुरुषश्चापि प्रविश्यात्मेच्छया हरिः ।

क्षोभयामास सभ्याप्ते सर्गकाले व्ययाव्ययौ । ४२४ ॥

अत्र क्षोभशब्देनेशशक्तिविक्षेपश्च श्रीपराशरेणोक्तः देवदत्तस्य चेतसि क्षोभो-  
 यज्ञदत्तस्य मनसि विक्षेप इति पर्यायत्वप्रसिद्धेः । ४२४ ॥

इत्युक्त क्षोभशब्देन पराशरेण वैष्णवे ।

प्रसार्य च यथाज्ञानि कूर्मः संहरते पुनः ॥ ४२५ ॥

तद्वद्भूतानि भूतात्मा स्पृष्टानि ग्रसते पुनः ।

इति भीष्मेण कण्ठोक्त्या विक्षेपः प्रतिपादितः ॥४२६॥

प्रधानं पुरुषञ्चापीत्यादिना पवर्यामुखेनोदाहृत्य तत्कल्पनानिरासाय साक्षात् शक्तिविक्षेप प्रतिपादकं महाभारतवचनं पठति प्रसार्य्यचेति—

ऊर्णाप्रसारणाकुञ्चनार्हताशक्तिमान्यथा ।

ऊर्णनाभः सृजत्यूर्णा मसहायः स्ववक्त्रतः ॥ ४२७ ॥

निगृह्णाति स्वयं पश्चान्निर्विकारश्च तिष्ठति ।

यथा च पुरुषादन्नमयादप्रच्युतात्मनः ॥४२८॥

नखलोमानि जायन्ते तावच्छक्तिमतः सतः ।

पृथिव्याश्च यथा तावच्छक्तिमत्स्या अनेकशः ॥४२९॥

यथोर्णनाभिः सृजते गृह्णतैव यथा सतः पुरुषात् केशलोमानि ।  
यथा पृथिव्या औषधयः सम्भवन्ति तथाक्षरात् सम्भवतीह विश्वमिति  
श्रुत्यर्थं विवृणोति—ऊर्णेति । यथोर्णनाभे रूर्णाप्रसारणाकुञ्चनोभयार्हता-  
लक्षणशक्तिमत ऊर्णाविर्भावतिरोभावौ तद प्रच्युतस्वरूपतयैव भवतः ।  
यथा च पुरुषादन्नमयात् तन्मात्रशक्तिमतः केशलोमानामुत्पत्तिमात्र-  
कार्यसिद्धिः यथा च भूमेस्तथाभूतशक्तिमत्या औषधीनां जन्ममात्रम् ।  
तथा सर्वकार्योत्पादानलक्षणाचिन्त्यानन्तसर्वशक्तेरक्षरपदार्थाद् ब्रह्मणो  
विश्वं सम्भवति । यदा स्वस्वाभाविकाल्पाधिकमातिशयशक्तिमद्भ्यो  
ऽचेतनेभ्य स्तच्छक्त्यनुसारेण स्वस्वकार्यभावपत्तावप्यप्रच्युतस्वरूप-  
त्वाभावाभावः प्रत्यक्षगोचरत्वेनापहोतुमशक्य स्तर्ह्यचिन्त्यसर्वाचि-  
न्त्यविश्वाख्यकार्योत्पादनार्हशक्तिमतो भगवतो जगद्भावापत्तावप्यप्रच्यु-  
तस्वरूपत्वं किमशक्यमिति समुदितार्थः । ४२७, ४२८, ४२९ ॥



औपधयो हि जायन्ते स्वयं श्वाखण्डिताः स्थिताः ।  
 तथा स भगवान् कृष्णो ह्यचिन्त्यानन्तशक्तिमान् ॥४३०॥  
 स्वस्मादेव समुत्पाद्य जगदेतच्चराचरम् ।  
 मध्ये पाल्य च संहृत्य सर्वात्मा हि स्वयंप्रभुः ॥४३१॥  
 दोषास्पृष्टस्वभावत्वान्न तद्धर्मैः स्तु लिप्यते ।  
 स्वस्वाभाविकशक्तीनां चेतनाचेतनात्मनाम् ॥४३२॥  
 सूक्ष्मावस्थागतानां यः स्थूलत्वेन प्रकाशकः ।  
 तत्र तत्रस्थसद्रूपकार्याणाञ्च पृथक् पृथक् ॥४३३॥  
 स उपादानमित्युक्तो वेदान्तार्थप्रकाशकैः ।

अचिन्त्यशक्तिमत्पृथिव्या औपधयो जायन्ते, स्वयञ्चाप्रच्युत-  
 स्वरूपस्थिताः । अचिन्त्यानन्तशक्तिमान् षड्विधैश्चर्य्यसम्पन्नः श्रीकृष्ण  
 स्तस्मादेतज्जगदुत्पद्यते सर्वात्मा—सर्वेषां प्राणिनामन्तरात्मा सर्वसमर्थः  
 विश्वं पालयति संहरति च स्वभावतो ऽपास्तसमस्तदोषत्वाज्जगद्ध ।  
 मूर्तेर्न लिप्यते परापरक्षेत्रज्ञादिपदार्थभूतस्वस्वभाविकीनां सूक्ष्मावस्था-  
 पन्नानां शक्तीनां तत्तद्गतसद्रूपकार्याणां स्थूलतया प्रकाशकत्वं मित्युपा-  
 दानकारणस्य लक्षणं निर्वक्ति-स्वस्वभाविकेति । स्वस्य परब्रह्मणोऽसा-  
 धारणानां स्वाभाविकीनां प्रलये सूक्ष्मावस्थापन्नानां कार्यविस्तारणव्यापा-  
 रानर्हाणां शक्तीनां परापरक्षेत्रक्षेत्रज्ञादिशब्दवाच्यानां तत्र तत्रस्थसद्रू-  
 पकार्याणाम् स्वावान्तरकारणभूतशक्तिस्थभावरूपसूक्ष्मतापन्नकार्या-  
 णाम् । पृथक्पृथक् स्थूलत्वेन यः प्रकाशकः स उपादानकारणशब्दवाच्यः  
 अयमर्थो वेदान्तार्थप्रकाशकैः स्वपूर्वाचार्य्यै रभिहितः । एतेन स्वोत्प्रे-  
 क्षितित्वमस्योपादानलक्षणस्येति निरस्तम् । कार्यस्य सद्रूपत्वञ्चारम्भणा-  
 धिकरणस्थमूत्रैर्द्रष्टव्यम् । तानि तुभावे चोपलब्धेः सत्वाच्चाव-  
 रस्य ९ । असद्यपदेशा दिति चेन्न धर्मान्तरेण वाक्यशेषात् ॥३ युक्तेः  
 शब्दान्तरा च ४ । पटवच्चेति ॥५ ॥ ४३० । ४३१ ।

निमित्तकारणलक्षण माह—

स्वानादिकर्मसंस्कारवशीभूतात्मनां ततः ॥४३४॥

अतिसङ्कुचितस्मृत्यनर्हधीनां चिदात्मनाम् ।

स्वकर्मफलभोगार्हज्ञानप्रकाशेन यत् ।

तत्कर्मफलभोगसाधनैः सह विविधैः ॥४३५॥

तान्संयोजिता वै स निमित्तं हि कारणम् ।

कारणत्वं उभे ब्रह्मण्येव सङ्गच्छतः परे ॥४३६॥

स्वरूपलक्षणं ह्येतज्जगत्कारणताहरेः ।

कार्यसापेक्षमित्युक्तं सत्यादेस्त्वनपेक्षता ॥४३७॥

कारणत्वं नाम कार्योत्पत्तिप्राक्कालीननियतसम्बन्धाश्रयत्वं तद्द्विविधं निमित्तोपादानभेदात् तत्र निमित्तत्वं नाम कार्योत्पत्त्यनुकूलज्ञानचिकीर्षाकृतिमत्त्वे सति तद्व्यापाराश्रयत्वम् । इत्याह स्वानादीति । स्वस्य स्वस्य नियतविभक्तानादिविचित्रकर्ससंस्कारस्यपरतन्त्राणामत्यन्तसङ्कुचितोऽतएव भोगस्मरणानर्हो ज्ञानलक्षणोधर्मो येषां तेषां क्षेत्रज्ञानां कर्मोन्मुख्यभवनतत्फलभोगार्हधर्मभूतज्ञानप्रकाशेन तत्तत्कर्मफलैस्तेषां तेषांफलानां भोगयोग्यशरीरेन्द्रियादिकरणैः सह सम्बन्धकारयितृत्वंनिमित्तकारणत्वम् । उपादानं निमित्तञ्च ब्रह्मैवेत्याह-कारणत्वं इति । जगदभिन्ननिमित्तोपादानत्वे सति सत्यादिमत्त्वं ब्रह्मणो लक्षणामित्याहस्वरूपेति । ४३४।४३५ ४३६।४३७ ।

ब्रह्मपदार्थं निर्वक्ति—

स्वरूपेण गुणैश्चापि बृहत्तमं हि वस्तु यत् ।

ब्रह्मशब्दस्य तद्वाच्यमितिसिद्धं प्रमाणतः ॥४३८॥

एवं बृहत्तमःशास्ते कृष्ण एव निरूपितः ।

स एव सततं ध्येयो जिज्ञास्योऽपि मुमुक्षुभिः ॥४३६॥

यथोर्णं नाभिरित्यादिश्रुतिरेव सनातनी ।

प्रमाणं विद्यतेऽस्माकं स्मृतयोप्यनेकशः ॥४४०॥

उपादानं निमित्तञ्च ब्रह्मैकं न तु ये विदुः ।

अवैदिकाहि ते ज्ञेयाः श्रुतित्यागादिति स्थितम्४४१॥

हि यतः यत् वस्तुस्वरूपेण गुणैश्च बृहत्तमं तत् ब्रह्मशब्द-  
वाच्यमितियोजना प्रमाणमिति । बृहति बृंहयति ब्रह्मेत्यादिश्रुतिः ।  
हरिवंशे शिवः- बृहत्त्वाद्बृंहणात्वाच्च यस्माद्ब्रह्मेति शब्दित इति ।  
वैष्णवेऽपि श्रीध्रुववाक्यम्- बृहत्त्वाद्बृंहणात्वाच्च यद्रूपं ब्रह्मसंज्ञितमिति ।  
तथाचोक्तेभ्यो हेतुभ्यो योगरुढिप्रवृत्तेरपि सौकर्यं ज्ञातव्यम् इत्थं  
शक्त्यसम्भवो निरस्तः । स्वरूपेण गुणैश्च बृहत्तमः रमानिवासः श्री-  
कृष्ण एव शास्त्रे प्रतिपादितः श्रीकृष्ण एवानवरतं मुमुक्षुभिः ध्येयः  
जिज्ञासामूत्रोक्तेष्यमाणज्ञानविषय इत्यर्थः । ब्रह्मैवाभिन्ननिमित्तोपादान  
कारणमित्यभ्युपगमे जगतो ब्रह्मपरिणामभाव इति शङ्कामपनेतु-  
माह । यथेति । यथोर्णनाभिः सृजते गृह्णते च यथा सतः पुरुषात् केश-  
लोमानि । यथा पृथिव्या औषधयः सम्भवन्ति तथाक्षरात् सम्भवतीह  
विश्वमिति श्रुतिः यथार्णनाभेरूर्णा प्रसारणाकुञ्चनोभयार्हतालक्षणशक्ति-  
मत ऊर्णाविर्भावतिरोभावौ तदप्रच्युतस्वरूपतयैव भवतः, यथा च  
पुरुषादन्नमयात् तन्मात्रशक्तिमतः केशलोमानामुत्पत्तिमात्रकार्यसिद्धिः ।  
यथाच भूमेस्तथाभूतशक्तिमत्या औषधीनां जन्ममात्रम्, तथा  
सर्वकार्योत्पादनलक्षणाचिन्त्यानन्तसर्वशक्तेरक्षरपदार्थाद्ब्रह्मणो विश्वंस-  
म्भवतीत्यर्थः । यदा स्वम्बस्वाभाविकाल्पाधिकसातिशयशक्तिमद्भयोऽचे-  
तनेभ्योयस्तच्छक्त्यनुसारेण स्वस्वकार्यभावापत्तावप्यप्रच्युतस्वरूपत्वाभा-



वाभावः प्रत्यक्षगोचरत्वेनापहोतुमशक्यस्तर्ह्यचिन्त्यसर्वाचिन्त्यविश्वा-  
ख्यकार्योत्पादनार्हशक्तिमतो भगवतो जगद्धावापत्तावध्यप्रच्युतस्वरू-  
पत्वं किमशक्यमिति श्रुतेर्ध्वनितार्थः । न तावत्तर्कबलेन ब्रह्मपरिणामा-  
भ्युपगमोऽपितु स्वयमात्मानमकुरुत, आत्मकृतेः परिणामादित्यादि-  
श्रुतिन्यायाभ्याम्, नापि कृत्स्नप्रसक्तिः । ऊर्णनाभ्यादौ व्यभिचारात् ।  
नापि निरवयवश्रुतिव्याकोपः । तथाभूतपरिणामस्य निरवयवाना  
मक्षरावयवानां परिणामप्रतिपादनरीत्या साधितत्वात् वस्तुतस्तु  
शक्तिविक्षेपस्यैव परिणामशब्देन विवक्षिततया ब्रह्मस्वरूपपरिणामान-  
भ्युपगमान्नित्यश्रुतिविरोधगन्धोऽपीति भावः । ये तु ब्रह्मणो विश्वं  
प्रति केवलनिमित्तकारणत्वं मन्यते तान्प्रत्याह—उपादानमिति ।  
अभिन्ननिमित्तोपादानकारणत्वं ये ब्रह्मणो नानुन्मन्यन्ते ते वेदवाह्य-  
त्वादुपेक्ष्याः स्वयमात्मानमकुरुत, आत्मकृतेः परिणामादिति श्रुतिन्या-  
यपरित्यागादित्यर्थः । ४३८ । ४३९ । ४४० । ४४१ ॥

तस्मात्कृष्णः परं ब्रह्म सत्यज्ञानादिरूपकः ।

अचिन्त्यानन्तशक्तिश्च कल्याणगुणसागरः ॥४४२॥

जगतः कारणं मुख्यं ब्रह्मरुद्रादिसेवितः ।

सर्ववेदान्तवेद्यश्च सर्वशास्त्रसमन्वितः ॥ ४४३॥

ध्येयो मुमुक्षुभिश्चैक इति शास्त्रस्य निर्णयः ।

इतितत्पदार्थपरमात्मतत्त्वनिरूपणम् ॥ ४४४ ॥

उक्तार्थं निगमयति—तस्मादिति जगत्कारणमिति । अभिन्न-  
निमित्तोपादानत्वेसतिसत्यत्वादिमत्त्वं ब्रह्मलक्षणम् । एतेन  
जन्माद्यस्ययत इति सूत्रार्थो ध्वनितः । सर्ववेदान्तवेद्य इति ।  
तन्त्वौपनिषदं पुरुषं पृच्छामि सर्वे वेदा यत्पदमामनन्ति, नमो  
वेदान्तवेद्यायेत्यादिश्रुतिः वेदैश्चसर्वैरहमेव वेद्य नतास्म सर्ववचसां

प्रतिष्ठा यत्र शाश्वतीत्यादिस्मृतिञ्चोक्तार्थे मानम् । एतेन शास्त्रयो-  
 नित्वादितिसूत्रार्थो विवृतः । शास्त्रैकप्रमाणकत्वे सति तदन्यप्रमाणा-  
 गोचरत्वादितिसूत्रार्थः । सर्वशास्त्रसमन्वित इति सर्वशास्त्राणां  
 सम्यग्वाच्यतयाऽन्वितः समन्वितः ब्रह्मप्रतिपादनपरत्वेन समन्वितानि  
 वेदान्तवाक्यानित्यर्थः । यतो वा इमानि भूमानि जायन्ते, एतस्माज्जाते  
 प्राणो मनः सर्वन्द्रियाणि च सदेवसोम्येदमग्र आसीत्, एकमेवाद्वि-  
 तीयं ब्रह्म, तदैक्षत बहुस्यां प्रजामेय, नारायणाज्जायते प्राणः, ब्रह्म  
 वा इदमग्र आसीत्, तदात्मानमेवावेदहं ब्रह्मास्मीति तस्मात्सर्वम-  
 भवत् । यः सर्वज्ञः सर्वविदित्वादीनि वाक्यान्यनुसन्धेयानि ।  
 यतः समन्वितश्च वेदान्ते वाच्यतया भगवान् श्री पुरुषोत्तमस्तस्मादेव  
 जिज्ञासाविषयः मुमुक्षुभिर्ध्येयश्चेत्यर्थः । ३४२ । ३४३ । ३४४ ॥

इतितत्पदार्थपरमात्मतत्त्वनिरूपणविवरणम् ॥

अधुनाचार्य्यप्रणीतप्रकारेण समासतः ॥ ४४५ ॥

जगतो ब्रह्मणा सार्द्धं भेदाभेदौ निरूप्यते ।

भोक्ताभोग्यं नियन्तेति त्रैरूप्यश्च यथार्थकम् ॥ ४४६ ॥

ज्ञाता ज्ञेयं तथा ज्ञानमेवं ध्यात्रादिकं त्रिकम् ।

श्रुतिभिः स्मृतिभिश्चैव सर्वज्ञैः सम्प्रकीर्तनात् ॥ ४४७ ॥

सूत्रकारेण जिज्ञासासूत्रेणापि प्रकीर्तनात् ।

एकत्वात् व्यापकत्वाच्च ब्रह्मणः सर्ववस्तुषु ॥ ४४८ ॥

नानात्वादणुरूपत्वाद्वाप्यत्वात् प्रत्यगात्मनाम् ।

श्रुतिषु श्रवणादेवं भेदः स्वाभाविकस्तयोः ॥ ४४९ ॥

आचार्य्यैः श्रीसनत्कुमारनारदव्यासप्रभृतिभिः प्रणीतः  
 यः प्रकारस्तेन समासतः सङ्क्षेपतः चेतनाचेतनयोर्ब्रह्मणा सह स्वाभाविक-

भेदाभेदः संसर्गः सम्प्रति निरूप्यते । भोक्ता प्रत्यगात्मा । सोऽयम् ,  
अचिद्वस्तु । नियन्ता नियमनकर्ता सर्वेश्वरः । भोक्ता भोग्यं प्रेरितारश्च  
मत्वा सर्वं प्रोक्तं त्रिविधं ब्रह्मह्येतत् । प्रधानक्षेत्रज्ञपतिर्गुणेशः नित्यो  
नित्यानां चेतनश्चेतनानां गौरवाद्यन्तवती त्याद्याः श्रुतयः प्रकृतिः = पुरुष  
अत्रैव विद्वयनादो उभावपि । क्षेत्रक्षेत्रज्ञयोर्ज्ञानम् । द्वाविमौ पुरुषौ  
लोके क्षरश्चाक्षर एव च क्षरः सर्वाणि भूतानि कूटस्थोऽक्षर उच्यते ।  
नत्वेवाहं जातुनासम् , अश्वत्थं प्रादुरव्ययमित्याद्याः स्मृतयश्च सन्ति  
ताभिस्त्रिरूपता निश्चीयते अथातो ब्रह्मजिज्ञासेतिसूत्रस्य जिज्ञासु-  
र्जिज्ञासाजिज्ञास्यरूपताप्रतिपादनपरत्वादित्यर्थः । जीवेशयोः न स्वरूपेण  
भेदः इतरेतरात्यन्तविलक्षणत्वादित्याह-एकत्वादिति । ब्रह्मणः सर्ववस्तुषु  
व्यापकत्वाच्च सर्वात्मत्वसर्वनियन्तृत्वसर्वव्यापकत्वस्वतन्त्रसत्त्वसर्वाधार  
त्वादियोगेन ब्रह्मणो भिन्नत्वं प्रत्यगात्मनामित्यर्थः । एकत्वादिति ।  
ब्रह्मणः एकत्वात् प्रत्यगात्मनां नानात्वादणुरूपत्वाद्वाप्यत्वाच्च  
जीवेशयोः स्वाभाविको भेदः श्रूतिषु श्रूयते तथाहि एकमेवाद्वितीयं ब्रह्म  
यच्च किञ्चिज्जगत्यस्मिन् दृश्यते श्रूयते ऽपि वा अन्तर्बहिश्च तत्सर्वं व्याप्यं  
नारायणः स्थितः अणुर्वाह्येष आत्मा यं वा एते सिनीतः पुण्यपाप-  
मित्यादिश्रुतयोऽत्रानुसन्धेयाः । अधिकन्तु भेदनिर्देशात् । भेदव्यप-  
देशाच्चान्यः । अंशो नानाव्यपदेशादित्यादिसूत्रैश्च जीवेशयोः स्वाभा-  
विको भेदः व्यपदिश्यते तस्मात्सिद्धं जीवब्रह्मणोः स्वाभाविको भेद इति  
तयोः = जीवेशयोः । ४४५ । ४४६ । ४४७ । ४४८ । ५४६ ।

स्थूलत्वपरिणामित्वव्याप्यत्वादेश्च योगतः ।

अचेतनपदार्थस्य ताभ्यां भेदः स्वरूपतः ॥ ४५० ॥

ब्रह्मणश्चेतनानाश्चाचेतनस्य परस्परम् ।

भेद एव स्वरूपेण सिद्ध्यत्येवं हि सर्वदा ॥ ४५१ ॥



अन्यथा तत्स्वभावस्य साङ्कर्यं स्यान्न संशयः ।

तस्मात्स्वाभाविको भेदस्त्रयाणामेव निश्चितः ॥ ४५२ ॥

अथाभेदोऽपिविज्ञेयः स्वाभाविकस्तथोच्यते ।

सर्वं ब्रह्मात्मकं वस्तु श्रुतिस्मृत्येति भण्यते ॥ ४५३ ॥

भेदो व्यपदिश्यते तस्मात्सिद्धं जीवब्रह्मणोः स्वाभाविकोभेद इति ताभ्याम् = जीवेशाभ्याम् । अचेतनस्य स्थूलत्वेन परिणामित्वेन व्याप्यत्वेन च निर्देशार्हत्वमतो जीवेशाभ्यां स्वरूपतो भेदः ॥ ब्रह्मणश्चेतनाचेतनयोश्चस्वरूपेण भेदः; इतरेतरात्यन्तविलक्षणत्वात् अस्थूलमनखित्यादिश्रुतेः तत्र चेतनस्याणुत्वेन निर्देशार्हत्वम् अचेतनस्य स्थूलत्वेन ब्रह्मणस्तथोर्वैलक्षण्येनेति विवेकः अचेतनानामपि परस्परं स्वरूपेण भेदः । स च भेदः सर्वावस्थायां वर्तत इति बोधयितुं सर्वदेत्युक्तम् । विपक्षे बाधकतर्कमुपन्यस्यति - अन्यथेति । जीवेशयोः स्वाभाविकभेदानङ्गीकार इति तदर्थः स्वभावसाङ्कर्यमिति । साङ्कर्यञ्च भोक्तारि भोग्यत्वनियन्तृत्वयोः समावेशः भोग्ये भोक्तृत्वनियन्तृत्वयोः, नियन्तरि भोक्तृत्वभोग्यत्वयोः समावेशोऽनुसन्धेयः । जीवगतागुणा ज्ञातृत्वादयो भोग्यवर्गेऽचेतनभूते ब्रह्मणि च प्राप्नुयुः ब्रह्मधर्माः सार्वज्ञ्यनियन्तृत्वशास्त्रयोनित्वादयो जीवात्मनि भोग्यवस्तुनि चेति महद् दूषणकदम्बपान इति निर्गलितार्थः । उक्तार्थं निगमयति - तस्मादिति । त्रयाणाम् = जीवेशाचेतनानाम् । जीवब्रह्माचेतनानां परस्परं भेदं निरूप्य सम्प्रति त्रयाणामभेदोऽपि स्वाभाविक इति निरूप्यते । अथेति । एष सर्व भूतान्तरात्मा एष तेऽत्रात्माऽन्तर्याम्यमृतः एष मेऽत्रात्माऽन्तर्यामीति श्रुतेः आत्मेतितूपगच्छन्ति ग्राहयन्ति चेति न्यायाच्च अहमात्मा गुडाकेश सर्वभूताशयस्थितः इन्द्रियाणि मनोबुद्धिः सत्त्वं तेजोबलं धृतिः वासुदेवात्मकान्याहुः क्षेत्रं क्षेत्रज्ञ एव च इति स्मृतिभ्यश्च सर्वस्य चेतनाचेतनभूतस्य जगतो ब्रह्मात्मकत्वं निश्चीयत इत्यर्थः । ४५०, ४५१, ४५५, ४५३ ॥

ऐतदात्म्यमिदं सर्वमित्यादि श्रुतिभिस्तथा ।  
 अहमात्मागुडाकेशे त्यादिस्मृत्या प्रकीर्तितम् ॥४५४॥  
 ब्रह्मात्मकत्वतो विश्वं ब्रह्माभिन्नं प्रचक्षते ।  
 यच्च यदात्मकं वस्तु तत्तदभिन्नमुच्यते ॥४५५॥  
 सुवर्णाभिन्नमेवेह कुण्डलं दृश्यते यथा ।  
 मृदात्मको घटो यद्वन्मृदभिन्नो हि दृश्यते ॥४५६॥  
 तथा ब्रह्मात्मकं विश्वं ब्रह्माभिन्नं हि सर्वदा ।  
 अपृथक्सिद्धतायाञ्च दृष्टान्तोऽयं प्रदर्शितः ॥४५७॥

सर्वस्य वस्तुनो ब्रह्मात्मकत्वं समर्थयति । श्रुतिस्मृतिमुखेन ऐतदात्म्यमिति । सर्वमिदं चिदचिन्मात्रं ऐतदात्म्यं ब्रह्मात्मकमित्यर्थः तथा = ब्रह्मात्मकम् ब्रह्मात्मकत्वाद्विश्वं ब्रह्माभिन्नं प्रचक्षते व्याप्तिमभिनीय दर्शयति । यच्चेति । उक्तार्थदृष्टान्तेन परबुद्धयारूढं करोति । सुवर्णेति । दार्ष्टान्ते योजयति-तथेति । यदंशे दृष्टन्तता तमंशं दर्शयति । अपृथगिति । यथा कुण्डलं सुवर्णापृथक्सिद्धं तथा विश्वं ब्रह्मापृथक्सिद्धमित्यर्थः । ४५४ ४५५ ४५६ ४५७ ॥

अपिच ब्रह्म विश्वस्य व्यापकं शास्त्र उच्यते ।  
 विश्वं तद्व्याप्यमेवातस्तदभिन्नं प्रकीर्तितम् ॥४५८॥  
 अग्निव्याप्यो यथा धूमश्चाग्न्यभिन्नो हि दृश्यते ।  
 ब्रह्माधीनत्वतश्चापि ब्रह्माभिन्नं प्रचक्षते ॥४५९॥

ब्रह्मव्याप्यत्वेनापि वस्तुजातस्य ब्रह्मतादात्म्यमित्याह-अपिचेति । यच्च किञ्चिज्जगत्यस्मिन् दृश्यते श्रूयतेऽपि वा । अन्तर्बहिश्च तत्सर्वं व्याप्य नारायणः स्थितः आत्मापृथिव्योरिदमन्तरं हि व्याप्तं त्वयैकेन दिशश्च

इति शास्त्रमनुसन्धेयम् योऽयं तवागतो देव समीपे देवतागणः सत्त्वमेव जग-  
त्क्षष्टा यतः सर्वगतो भवान् । सर्वं समाप्नोषि ततोऽसि सर्वं इति घटकस्मृत्या  
व्याप्यस्य व्यापकाभिन्नत्वनिर्देशार्हत्वं प्रतिपादितम् ॥ उक्तार्थदृष्टान्तेन-  
परबुद्धयारूढं करोति—अग्नीति । ब्रह्मायत्तस्थितिप्रवृत्तिकं तत्तदभेदव्यप-  
देशार्हमिति व्याप्तिमामनन्ति छान्दोगाः प्राणसम्वादे नवै वाचो न चक्षुं  
षिं न श्रोत्राणि न मनांसीत्याचक्षते, प्राणएवैतानि सर्वाणि भवन्ती  
त्याह - ब्रह्माधीनत्वतश्चापीति ४५८ ४५९ ॥

इन्द्रियाणां यथा प्राणाधीनत्वात्प्राणता श्रुता ।

एवं वै ब्रह्मणो विश्वं चेतनाचेतनात्मकम् ॥ ४६० ॥

भिन्नमेव स्वरूपेणाभिन्नमेतैश्च हेतुभिः ।

तस्मात्स्वाभाविकोभेदाभेद एव हि सिद्ध्यति ॥ ४६१ ॥

अथ वाक्याविरोधार्थो वर्यते चोक्तवर्त्मना ।

वेदान्ते भेदवाक्यानि तथाऽभेदात्मकानि च ॥ ४६२ ॥

भेदनिषेधरूपाणि सन्ति तुल्यबलानि हि ।

तेषां परस्परं नैव बाध्यबाधकतोचिता ॥ ४६३ ॥

यद्यधीनं तत्तदभिन्ननिर्देशार्हं यथा प्राणायत्त इन्द्रियगणस्तद-  
भिन्ननिर्देशार्हं स्तद्धत् । चेतनाचेतनात्मकं विश्वं ब्रह्मणः सर्वात्मत्व-  
सर्वनियन्तृत्वसर्वव्यापकत्वस्वतन्त्रसत्त्वसर्वाधारत्वादियोगेन भिन्नं ब्रह्मा-  
त्मकत्वतन्त्रियम्यत्वतद्व्याप्यत्वतत्तन्त्रमत्त्वपराधेयत्वादियोगेन चाभिन्नत्व-  
मित्यर्थः । निगमयति-तस्मादिति । भोक्ता भोग्यं प्रेरितारश्च मत्वा पृथ-  
गात्मानं प्रेरितारश्च मत्वा जुष्टं यदा पश्यत्यन्यमीशं सर्वं प्रोक्तं ब्रह्मह्येतत् ।  
प्रधानक्षेत्रज्ञयनि गुणेशः । संसारबन्धस्थितिमोक्षहेतुः नित्यो नित्यानां  
चेतनश्चेतनानामेको बहूनां यो विदधानि कामान् ज्ञाज्ञौ द्वावजावीशा-



नीशौ अजोह्येको जुषमाणोऽनुशेते जहात्येनां भुक्तभोगामजोऽन्यः द्वा  
 सुपर्णा सयुजा सखाया समानं वृक्षं परिपस्वजाते ऋतं पिवन्तौ सुकृतस्य  
 लोके गौरनाद्यन्तवती अजामेकां लोहितशुक्लकृष्णामिति "भेदव्यपदेशाच्च ।  
 अधिकन्तुभेदनिर्देशान् । शारीरश्चोभयथापि हि भेदेनैनमधीयते भेदव्यपदे-  
 शाच्चान्यः" द्वाविमौ पुरुषौ लोके क्षरश्चाक्षरमेव च । क्षरः सर्वाणि भूतानि  
 कूटस्थोऽक्षर उच्यते । उत्तमः पुरुषस्त्वन्यः परमात्मेत्युदाहृतः । यो  
 लोकत्रयमाविश्य विभर्त्यव्ययईश्वरः । यस्मात् क्षरमतीतोऽहमक्षरादिपि-  
 चोत्तमः । अतोऽस्मि लोके वेदे च प्रथितः पुरुषोत्तम इति श्रुतिन्याय-  
 स्मृतयो भेदप्रतिपादिकाः । सदेव सोम्येदमग्र आसीदेकमेवाद्वितीयम्  
 आत्मा वा इदमेक एवाग्र आसीत् । एको ह वै नारायण आसीत् । तत्त्व-  
 मसि, सोऽहं ब्रह्मास्मि, आत्मैवेदं सर्वं सर्वमिदं ब्रह्म त्वं वा अहमस्मि  
 भगवो देवते अहं वै त्वमस्मि देवते, सर्वं खल्विदं ब्रह्म तज्जलानि त्यागा-  
 श्रुतयः, सर्वभूतस्थितं यो मां भजत्येकत्वमास्थितः । क्षेत्रज्ञश्चापि मां  
 विद्धि । एकः समस्तं यदिहास्ति किञ्चित् तदच्युतो नास्ति परं ततोऽन्यत्  
 सोऽहं स च त्वं स च सर्वमेतदात्मस्वरूपं त्यज भेदमोहम् । इत्याद्या-  
 स्मृतयश्चाभेदप्रतिपादिकाश्च सन्ति । सर्वं खल्विदं ब्रह्म नेह नानास्ति कि-  
 ञ्चन मृत्योः स मृत्युमाप्नोति य इह नानेव पश्यति, सर्वं तं परादयोऽन्य-  
 त्रात्मनः सर्वं वेद, यत्र हि द्वैतमिव भवति तदितरं इतरं पश्यति यत्र त्वस्य  
 सर्वमात्मैवाभूत्तत् केन कं पश्येदित्याद्याभेदप्रतिषेधकाश्रुतयः, नचासां  
 श्रुतीनां परस्परं वाध्यबाधकभावो वक्तुं शक्यः । तुल्यबलत्वात् ।  
 उपक्रमादिषड्लिङ्गोपेतत्वाच्चेत्याह - वेदान्त इति ॥ ४६० ॥ ४६१ ॥  
 ॥ ४६२ ॥ ॥ ४६३ ॥

तुल्यबलत्वतस्तस्माद विरोधोऽयमुच्यते ।

स्वातन्त्र्यं पारतन्त्र्यं च द्विविधं सत्त्वमस्ति हि ॥ ४६४ ॥

स्वस्यैवाधीनता या वै स्वतन्त्रसत्त्वमुच्यते ।

तस्याश्रयः परं ब्रह्म कृष्ण एवनिरूपितः ॥४६५॥

पारतन्त्र्यन्तु तत्प्रोक्तं पराधीनत्वमेव यत् ।

ब्रह्मेतरं हि यद्वस्तु चेतनाचेतनात्मकम् ॥४६६॥

भेदाभेदाक्यानां तुल्यबलत्वाद्वाध्यबाधकभावो न सम्भवति ।  
अतस्तदविरोधप्रकारस्त्वित्थं सत्ता तावद्द्विविधा-स्वतन्त्रपरतन्त्रभेदान्  
तथाच स्वतन्त्रसत्त्वविषयकाभेदाक्यप्रवृत्तिस्तस्यैक्यान् तेनैव तेषां  
नैराकाङ्क्ष्यम् । तथैव भेदनिषेधपराणाञ्चापि चेतनाचेतनवस्तुस्वतन्त्रस-  
त्त्वनिषेधपरत्वेन स्वार्थ एव प्राणाण्यान् भेदाक्यानान्तु परतन्त्रसत्त्व-  
विषयकत्वेनैव स्वार्थविधायकत्वात्सर्वं समञ्जसम् । स्वतन्त्रसत्त्वं निर्वर्त्ति-  
-स्वस्यवाधीनतेति । परमात्माश्रितत्वेसति स्वायत्तास्थितिप्रवृत्तिकत्वंस्व-  
तन्त्रसत्तायालक्षणम् । तस्याश्रयमाह । तस्येति स्वतन्त्रसत्त्वस्येत्यर्थः ।  
परतन्त्रसत्त्वञ्च परायत्तस्थितिप्रवृत्तिकत्वरूपमित्याह-पारतन्त्र्यमिति ।  
यन् पराधीनत्वं तन् सत्त्वं पारतन्त्र्यं प्रोक्तमिति योजना ।

पारतन्त्र्यञ्च तद्वृत्तिः शास्त्रेणैवेति निश्चितम् ।

पुनस्तद्विविधं प्रोक्तं कौटस्थ्यं च विकारि च ॥ ४६७

कौटस्थ्यं तत्र जन्माद्यविकारित्वे च नित्यता ।

जन्मादि परिणामित्वे नित्यत्वं तद्वितीयकम् ॥ ४६८ ॥

कौटस्थ्यं चेतनेष्वस्ति विकार्यचेतने स्थितम् ।

एवञ्चाभेदाक्यानि स्वातन्त्र्यविषयाणि हि ॥४६९॥

स्वतन्त्रमेकमेवाहुरित्यर्थो मुख्य एव च ।

पारतन्त्र्याश्रयाणाञ्च बहुत्वं श्रुतयो जगुः ॥ ४७० ॥

तश्चैवराणि सर्वाणि भेदवाक्यानि सन्ति हि ।

चेतनाचेतनस्थस्य स्वातन्त्र्यस्य निषेधकम् ॥ ४७१ ॥

शास्त्रेणेति । यदासीत्तदधीनमासीत्, जीवोऽल्पशक्तिरस्वतन्त्रोऽवरः । मत्तः सर्वं प्रवर्तते सत्त्वंस्वातन्त्र्यमुद्दिष्टं तच्च कृष्णे नचापरे । अस्वातन्त्र्यात्तदन्वेषामसत्त्वंविद्धि भारतेति श्रुतिस्मृतिरूपशास्त्रेणेत्यर्थः । परतन्त्रसत्त्वं विभजते । पुनरिति । कूटस्थत्वं विकारशीलञ्चेति परतन्त्रसत्त्वं द्विविधमित्यर्थः । तत्र = तयोर्मध्ये । नामजन्मादिविकारशून्यत्वे सति नित्यत्वं कौटस्थस्य लक्षणं तदाश्रयो जीवः । अजोऽहो को जुषमाणोऽनुशेते जहायेनां भुक्तभोगामजोऽन्यः, न जायते म्रियते वा विपश्चित् । अजो नित्यः शाश्वतोऽयं पुराणो न हन्यते हन्वमाने शरीर इत्यादिकं वाक्यमत्रानुमन्धेयम् । विक्रियायुक्तत्वे सत्यनाद्यन्तत्वं विकारशीलत्वं सत्त्वस्य लक्षणमित्याह-जन्मादीति । तदा श्रयमाह-कौटस्थ्यमिति । तदाश्रयं कार्यकारणात्मकं प्रधानप्रकृत्यादिशब्दवाच्यम् । गौरनाद्यन्तवती जनित्री भूतभाविनी सिता सिता च रक्ता च सर्वकामदुघा विभोः । त्रिगुणं तज्जगद्योनिरनादिप्रभवाप्ययम् । अचेतना परार्था च नित्यासत्तत्त्विक्रिया । तदेतदक्षयं नित्यं जगन्मुनिवराखिलम् । आविर्भावतिरोभावजन्मनाशविकल्पवदिति श्रुतिस्मृतिवचनेनोक्तार्थस्यसिद्धिरित्यर्थः । उभयविधवाक्यानामविरोधप्रकारमाह-एवञ्चेति । स्वन्त्रसत्त्वप्रतिपादकतयाभेदवाक्यानां प्रवृत्तिरित्यर्थः । भेदवाक्यानां परतन्त्रसत्त्वविषयत्वेनैव स्वार्थे प्रामाण्यम् । परतन्त्रसत्ताश्रयप्रत्यगात्मानां नानात्वं श्रुतयः प्रतिपादयन्ति तानि वाक्यानि प्रागुदाहृतान्यनुसन्धेयानि भेदनिषेधकानां वाक्यानां चेतनाचेतनवस्तुवृत्तिस्वतन्त्रसत्त्वनिषेधपरत्वेनैव स्वार्थे प्रामाण्यमित्यर्थः ।

४६७ । ४६८ । ४६९ । ४७० । ४७१ ॥

भेदनिषेधरूपं यद्वाक्यजातं तदुद्यताम् ।

अत्यन्ताभाव एव पारतन्त्र्यस्य ब्रह्मणि ॥ ४७२ ॥



चेतानाचेतने चास्ति स्वातन्त्र्यस्य हि सर्वदा ।  
 अयञ्च पारतन्त्र्यस्यात्यन्ताभावो य ईश्वरे ॥ ४७३ ॥  
 ससार्वज्ञादिवद्धर्मविशेषो भावरूपकः ।  
 ब्रह्माधीनत्वमेवोक्तं विश्वस्य च स्फुटं श्रुतौ ॥ ४७४ ॥  
 यदासीत्तदधीनमासीदित्यादौ प्रकीर्तितम् ।

परब्रह्मणि पारतन्त्र्यस्यात्यन्ताभाव इति स्वातन्त्र्यस्यात्यन्ताभावः  
 चेतनाचेतने ऽस्तीति च योजना । औपनिषदानां सिद्धान्ते अभावस्य-  
 भावस्वरूपत्वमभ्युपेयत इत्याशयेनाह—अयञ्चेति । ईश्वरे पारतन्त्र्यं  
 नास्तीति । प्रतीतिसिद्धाभावो यो वर्तते स सार्वज्ञ्यादिवद्धर्मविशेषो भाव-  
 रूपक इति योजना । यन्निखिलस्य विश्वस्य ब्रह्मायत्तस्थितिप्रवृत्तिकत्वं  
 श्रुत्युपदिष्टमतः तां श्रुतिमुदाहरति—यदासीदिति । ४७२।४७३ । ४७४ ॥

सत्त्वं स्वातन्त्र्यमुद्दिष्टं तच्च कृष्णेन चापरे ॥ ४७५ ॥

अस्वातन्त्र्यायात्तदन्येषामसत्त्वं विधि भासेत ।

ससुरासुरगन्धर्वास्सर्क्षोरगराक्षसम् ॥ ४७६ ॥

जगद्वशे वर्ततेऽदः कृष्णाय सचराचरम् ।

इत्याद्याः स्मृतयः सन्ति पारतन्त्र्याभिधायिकाः ॥ ४७७ ॥

स्वातन्त्र्यसत्तयाचैवमभिन्नो विश्वतो हरिः ।

आत्मीयचिदचिद्रूपनियम्यवर्गवृत्ति यत् ॥ ४७८ ॥

पारतन्त्र्यं तदत्यन्ताभावाश्रयत्वतो विभुः ।

भिन्न एव परं ब्रह्म सदाश्रीपुरुषोत्तमः ॥ ४७९ ॥

सर्वेषामपि वाक्यानां तात्पर्यमिदमेव हि ।

आचार्यैरेवनिर्णीतं वेदान्तार्थप्रकाशकैः ॥ ४८० ॥

सूत्रकारोपि वाक्यानि विरुद्धविषयाणि वै ।

दृष्टान्तान्यविरोधेनान्वेतुकामोऽनुकम्पया ॥ ४८१ ॥

स्वातन्त्रसत्ताश्रयो निरस्तमाम्यातिशयो विश्वात्मा परब्रह्म पुरुषो-  
त्तम इति प्रमाणेन दृढयति—सत्त्वमिति । तच्च = स्वतन्त्रसत्त्वञ्च ।  
अन्येषां चेतनाचेतनात्मकनियम्यवर्गाणां परतन्त्रसत्त्वाश्रयत्वमित्यर्थः ।  
“यदासीत्तदधीनमासीत्” “जीवोऽल्पशक्तिरस्वतन्त्रोवर” मत्तः सर्वं  
प्रवर्तते इति पारतन्त्र्याभिधायकश्रुतिस्मृतिभ्यः । ससुरेति । अदः जगत्  
विविधैः सुरादिभिर्भोक्तृभिः सहितं योग्यरूपं कृष्णस्य सदानन्दस्य  
नियन्तुः वशे वर्तते इत्यर्थः । ब्रह्मणश्चेतनाचेतनयोश्च सर्वात्मत्वसर्वे निय-  
न्तृत्वसर्वव्यापकत्वस्वतन्त्रसत्त्वसवोधारत्वयोगेन स्वरूपेणभेदः । ब्रह्मा-  
त्मकत्वतन्त्रियम्यत्वतदव्याप्यत्वस्वतन्त्रसत्त्वपराधेयत्वयोगेन तस्य तयो  
रभेद इत्याह स्वतन्त्रेति । विश्वात्मा हरिः स्वाश्रितात्मसत्तया विश्वस्माद  
भिन्नः आत्मीयजडाजडनियम्यवर्गवृत्तिपरतन्त्रसत्ता तस्या अभावरूपे  
णात्मासाधारणेन धर्मेण विश्वस्माद्भिन्न इति विश्वभिन्नाभिन्नश्रीपुरुषोत्तम  
इत्यर्थः स्वतन्त्रसत्ताविषयिकाऽभेदवाक्यप्रवृत्तिः, तस्यैक्यात् तयैव तेषां  
नैराकाङ्क्ष्यम् । तथैव भेदनिषेधपराणाञ्चापि चेतनाचेतनवस्तुवृत्तिस्व-  
तन्त्रसत्त्वनिषेधपरत्वेन तेषां स्वार्थ एव प्रामाण्यात्, भेदवाक्यानान्तु  
परतन्त्रसत्त्वविषयकत्वेनैव स्वार्थविधायकत्वात्सर्वसमञ्जसमित्याशये-  
नाह = सर्वेषामिति । भेदाभेदप्रतिपादकवाक्यानां परस्परं बाध्य  
बाधकभावो वक्तुं नैव शक्यः तुल्यबलत्वात् । तस्मात्सर्वेषां वाक्यानां  
स्वार्थे प्रामाण्य मिद्वये स्वाभाविकभिन्नाऽभिन्नं ब्रह्मसूत्रकृद्भिर्निर्णीतम् ।  
तेनाभिप्रायेण घटकसूत्राणि प्रणीतवान्, “अंशो नानाव्यपदेशादन्य-  
थापि दाशकितवादित्वमभिधीयते” ब्रह्मसूत्र २ । ३ । ४२ उभयव्यप-  
देशात् त्वहिकुण्डलवत् ब्र० सू० ३ । २ । २७ प्रकाशाश्रयवद्वातजस्त्वात् ।  
ब्र० सू० ३ । २ । २७ तस्मात्स्वाभाविकभेदाभेद एवसूत्रकार सम्मत-  
इत्याहसूत्रकारइति ॥ ४८१ ॥

निर्ममे घटके सूत्रे उभे शारीरके प्रभुः । अंशो

नानेति विज्ञेयमहिदृष्टान्तकं तथा ॥ ४८२ ॥

अनयो दर्शितं तेन भिन्नाभिन्नस्वकं मतम् ।

तस्माच्छारीरकं शास्त्रं भेदाभेदपरं मतम् ॥ ४८३ ॥

उक्तार्थं सूत्रकारसम्मत्या द्रढयति निर्ममइति उभइति । उभ-  
पव्यपदेशात्त्वदिकुण्डलवत् “सूत्र” ३।२ । २७ । अचिद्वस्तुनोब्रह्मणा  
भेदाभेद एव सम्बन्धः कुतः उभयव्ययदेशात् “सर्वं खल्विदं ब्रह्म  
तज्जलानिति” ब्रह्मैवेदं सर्वमात्मैवेदं सर्वमित्यभेदव्यपदेशात्” हन्ता  
मिमास्तिस्त्रो देवता अनेन जीवेनात्मनाऽनुप्रविश्य नामरूपे व्याकर-  
वाणि, यःपृथिव्यां तिष्ठन्पृथिव्या अन्तरो यं पृथिवी न वेद यस्य पृथिवी  
शरीरं यःपृथिवीमन्तरो यमयत्येष ते आत्मान्तर्याम्यमृत “इत्यादिना,  
“ भेदव्यपदेशाच्चेत्युभयविधशास्त्राविरोधात् स्वाभाविकभेदाभेद  
एव सिध्यति । अन्यथा चैकतरस्य शास्त्रस्यावश्यं बाधप्रसङ्गात् । ननु  
भेदाभेदयोरितरेतरविरोधात् कथमेकत्रावस्थानमित्याशङ्क्य तत्साध-  
कदृष्टान्तमाह—अहिकुण्डलवदिति । यथाऽहिकुण्डलयोरद्वित्वेन कुण्ड-  
लत्वेन च भेदः, अद्यात्मकत्वादिना च कुण्डलस्याभेदः । तथाच कुण्ड-  
लावस्थापन्नस्याहेः कुण्डलस्य व्यक्तत्वात् प्रत्यक्षप्रमाणोचरत्वेन भेदः  
स्वाभाविकः । सर्पात्मकत्वतदाधेयत्वतद्व्याप्यत्वादिना तदपृथक्सिद्धा-  
दभेदोऽपि स्वाभाविकः लम्बायमानावस्थायान्तु सर्वदा सर्पायतत्वाव-  
च्छिन्नस्वरूपस्य कुण्डलस्य सूक्ष्मरूपेण तत्र सत्त्वेपि, अव्यक्तनाम-  
रूपतया प्रत्यक्षाप्राप्तत्वंमित्युभयोरपि स्थूलसूक्ष्मावस्थयोरनुगतत्व-  
द्भिन्नाभिन्नत्वम् अन्यथा तस्य तत्राभावे पुनराविर्भावो न स्यात् तथा-  
स्थूलावस्थापन्नस्य कार्यस्य कारणपृथक्सिद्धपरतन्त्रसत्त्वावच्छिन्नस्व-  
रूपेण व्यक्तनामरूपत्वाद्भेदः श्रुत्यादिप्रमाणसिद्धः तदात्मकत्वादिना  
चाभेदः । अभ्याकृतावस्थायान्तु बीजेऽङ्कुरस्येव कार्यस्य कारणे



सूक्ष्मरूपेण सद्भावोप्यव्यक्तनामरूपत्वात्प्रत्यक्षाप्राप्त्यत्वमित्युभयावस्थायामपि तदात्मकत्वतदाधेयत्वतदायत्तस्थितिकत्वादिना तदपृथक्सिद्धत्वेनाभिन्नत्वेऽपि परतन्त्रसत्तावच्छिन्नतदात्मीयस्वरूपेण नामरूपविभागेन च भिन्नत्वमपीति स्वाभाविकभिन्नाभिन्नमित्यर्थः । “अंशो नानाव्यपदेशादन्यथा चापि दाशक्तिवादित्वमधीयतएकं ” ब्र० सू० ३।२।२७ । परमात्मनोऽशोऽयं जीवः । कुतः नानाव्यपदेशात् । “ द्वा सुपर्णा सयुजा सखाया द्वावजवीशनीशौ ” पृथगात्मानं प्रेरितारश्च मत्वा, अनीशश्चात्मा वध्यते भोक्तृभावात् अनीशया शोचति मुह्यमानः । इत्यादि श्रुतिभ्यः । एवञ्च शक्तिमतः शक्तेरिवांशत्वेन भिन्नत्वेऽपि तदपृथक्सिद्धत्वादभिन्नत्वमिति वत् प्रकृतेऽपि जीवस्य ब्रह्मशक्तित्वादब्रह्मांशत्वेन भिन्नत्वम् । तदपृथक्सिद्धत्वेन चाभिन्नत्वं मुख्यमेवेति राद्धान्तः उभयविधवाक्यानां तुल्यबलत्वात् अत्राधिकविचारस्तु वेदान्तकौस्तुभप्रभायां द्रष्टव्यः । अतः सूत्रकृताश्रीव्यासाचार्येण उदाहृताभ्यां सूत्राभ्यां स्वाभिमतो भेदाभेदसिद्धान्तः प्रदर्शित इत्याह अनयोरिति । उभयव्यपदेशादिति अंशोनानाव्यपदेशादिति च सूत्रयोरितितदर्थः ४८२ । ४८३ ॥

तत्त्वमस्यादिवाक्यार्थः पदार्थ पूर्वकं यथा ।

आचार्योक्तिप्रकारेण सङ्क्षेपेणेह कथ्यते ॥ ४८४ ॥

तत्पदं तत्र सर्वज्ञं सर्वशक्तिं गुणाकरम् ।

विश्वात्मानं परं ब्रह्म स्वतन्त्रं वक्ति श्रीहरिम् ॥ ४८५ ॥

तत्त्वमसीति श्रुत्यर्थः पदार्थोक्तिं निरूप्य प्रदर्शयत इत्याह—तत्त्वमस्यादिवाक्यार्थ इति । तत्र तच्छब्दं व्याचष्टे तत्पदमिति । तत्र = तत्त्वमसीति श्रुतौ सर्वज्ञसर्वशक्तिविश्वात्मपरब्रह्मभूतस्वतन्त्रसत्ताश्रयप्रतिपदानपरस्तच्छब्दः । ४८५ । ४८५ ॥

अल्पज्ञस्याणुमानस्य ब्रह्माधीनस्य सर्वदा ।

ब्रह्मात्मकस्यजीवस्य ह्यात्मवाच्यत्रत्वम्पदम् ॥४८६॥

द्वयोः पदार्थयोरेवसम्बन्धप्रतिपादकः ।

असिशब्दश्चविज्ञेयः पदार्थ एव मीरितः ४८७ ॥

तत्पदार्थं निरूप्य त्वं पदार्थमाह—अल्पज्ञस्येति । त्वं  
पदम् तदात्मीयतदात्मकाल्पज्ञाणुपरतन्त्रसत्ताश्रयप्रतिपादनपरः ॥  
असिशब्दश्चोभयपदार्थसम्बन्धाभिधानपरः सच सम्बन्धस्तदात्मकस्य  
त्वंपदवाच्यस्य तत्पदार्थेनसह स्वातन्त्र्यसत्त्वाभेदसहिष्णुपरतन्त्र-  
सत्त्वभेदरूपः ॥ ४८६ । ४८७ ॥

तदात्मकस्य त्वंपदवाच्यस्य ब्रह्मणा सह ।

तत्पदार्थेन स्वातन्त्र्यसत्त्वाभेदसहिष्णुकः ॥ ४८८ ॥

पारतन्त्र्यात्मसत्त्वाख्यो भेदसम्बन्ध उच्यते ।

तत्पदार्थः स्वतन्त्रोयः सर्वज्ञोऽनन्तशक्तिमान् ॥४८९॥

तदात्मकस्तदायत्तश्चेतनश्चान्पशक्तिकः ।

जीवस्तदन्तरात्मा हि स एव परमेश्वरः ॥४९०॥

त्वम्पदार्थोऽसिचेत्येवं वाक्यार्थःसम्यगीरितः ।

तत्पदार्थोऽत्रविश्वात्मा भगवान् परिकीर्तितः ॥४९१॥

क्षेत्रज्ञस्यान्तरात्माच त्वंपदार्थ इतीरितः ।

ज्ञेयस्तयोरभेदो विशेषसामान्ययोरिव ॥ ४९२ ॥

पृथिवीद्रव्यं घटो द्रव्यमितिदृष्टान्तके यथा ।

द्रव्यत्वरूपसामान्यादुघटत्वं पृथिवीत्वकम् ॥ ४९३ ॥

विशेषाख्यं पृथङ्नास्ति सर्वसाधारणं त्विदम् ।

सार्वज्ञ्यादिगुणानन्तशक्तितो ब्रह्मणस्तथा ॥ ४६४ ॥

चेतनाचेतनाद्यन्तरात्मनोऽभेद उच्यते ।

पृथक्स्थित्याद्यभावत्वमभिन्नत्वं विवक्षितम् ॥ ४६५ ॥

सम्प्रति तत्त्वमसीति श्रुतेर्वाक्यार्थमाह-तत्पदार्थे इति । तत्पदार्थ-  
वृत्तिस्वतन्त्रसत्ताश्रयाभिन्नब्रह्मात्मकपरतन्त्रसत्ताश्रयाभिन्नस्त्वंपदार्थः ।  
तत्पदार्थो विश्वात्मा, त्वम्पदार्थः क्षेत्रज्ञान्तरात्मा तयोरभेदो घटो द्रव्य  
पृथिवीद्रव्यमित्यत्र द्रव्यत्वावच्छिन्नस्य घटत्वावच्छिन्नपृथिवीत्वावच्छि-  
न्नयोश्चसामानाधिकरण्यं मुख्यविशेषस्य सामान्याभिन्नत्वनियमात् तथैव  
सार्वज्ञ्याद्यनन्तगुणावच्छिन्नस्यापरिच्छिन्नशक्तिवैभवस्य ब्रह्मण  
स्वात्मकचेतनवस्त्ववच्छिन्नतदन्तरात्माभिन्नत्वमित्यर्थः । ४६८ । ४६९ ।  
४६० । ४६१ । ४६२ । ४६३ । ४६४ । ४६५ ।

इत्थमभिन्नमेवास्ति ब्रह्मणो वस्तु चाखिलम् ।

नत्वभेदःस्वरूपेण दृश्यते लोकशास्त्रयोः ॥ ४६६ ॥

एवं सर्वाणि वाक्यानि ह्यभेदविषयाणि वै ।

ज्ञातव्यानि ततःसर्वपदार्थानां परस्परम् ॥ ४६७ ॥

ब्रह्मापृथक्सिद्धत्वरूपमभिन्नत्वमाह-पृथगिति । घटोद्रव्यमि-  
त्यत्र घटस्य द्रव्यतादात्म्यं शक्यत्वान्मुख्यमेव घटत्वावच्छिन्नस्य  
द्रव्यत्वावच्छिन्नं विनापृथक्स्थितिप्रवृत्त्यनर्हत्वम् । एवं ब्रह्मविरहेण  
विश्वस्य पृथगवस्थानप्रवर्तनानर्हत्वेन विश्वं ब्रह्माभिन्नमित्यर्थः । ननु-  
स्वाभाविकभेदाभेदादेऽपि गुणशाङ्कर्यं दुर्वारमित्यत आह-नत्वभेद इति ।  
नहि स्वरूपतः जीवेशयोरैक्यं प्रतिपादयामो येनोक्तदोषः प्रसज्येत किन्तु-  
पदर्शितप्रकारेण ब्रह्मण्यचेतनाचेतनयोर्भिन्नाभिन्नत्वं ब्रूमः ऐतदात्म्यमिदं-



सर्वम् , अयमात्मा ब्रह्म आत्मैवेदं सर्वं खल्विदं ब्रह्म, त्वं वा अहमस्मि-  
भगवो देवते, अहं वै त्वमसि देवते तदात्मानमेवावेदोहं ब्रह्मास्मीत्यभेदभराणि  
वाक्यानि उक्तार्थं तादात्म्यबोधकानीत्याह - एवमिति ॥ ४६६ । ४६७ ॥

तत्सामान्यविशेषाभ्यां प्रकाराभ्यां निरूपणात् ।

भिन्नाभिन्नत्वमेवास्ति तत्त्वज्ञैरिति निश्चितम् ॥ ४६८

अभेदः केवलो भ्रान्तिस्तथाभेदोऽपि केवलः ।

श्रुतिस्मृतिविरुद्धत्वाद् विवेकिनामसम्मतः ॥ ४६९ ॥

कैश्चित्तु शास्त्रतत्त्वं वै विशिष्टाद्वैतमुच्यते ।

चेतनाचेतने तेस्तु मते ब्रह्मविशेषणे ॥ ५०० ॥

द्वयोस्तत्र शरीरत्वं शरीरि ब्रह्म भण्यते ।

सुषुप्तमचिदचिद्वस्तुशरीरं ब्रह्मकारणम् ॥ ५०१ ॥

तत्स्थूलचिदचिद्वस्तुशरीरकार्यमुच्यते ।

तयोर्विशिष्टयोरैक्यं विशिष्टाद्वैतमुच्यते ॥ ५०२ ॥

इति या प्रक्रिया तेषां समीचीना न सा खलु ।

द्वयोर्विशेषणत्वस्य वैयर्थ्यादिति मन्महे ॥ ५०३ ॥

चिदचिद्विशिष्टं निखिलहेयप्रत्यनीकं सार्वज्ञ्यादिसमस्तकल्याण-  
गुणाकरं श्रीपुरुषोत्तमाख्यं परं ब्रह्म वेदान्तप्रतिपाद्यमिति भगवत्पादश्री-  
भाष्यकाराणां राद्धान्तः । चिज्जिवो भोक्ता अचिज्जडपदार्थजातं भो-  
ग्यम् । ईश्वरश्च तयोरन्तर्यामीभूत्वा नियामको भवति । एतत्त-  
त्त्वत्रयं मिथो भिन्नं मिथः सम्बद्धं च पारमार्थिकमित्यर्थः । चेत-  
नाचेतनवस्तुजातं परब्रह्मविशेषणभूतं तदुभयविशिष्टं सार्वज्ञ्याद्य-

चिन्त्यापरिमितगुणार्णवं जगदुदयविलयाद्यभिन्ननिमित्तोपादानकं  
ब्रजेति, तत्र चेतनविशिष्टं चाचेतनविशिष्टं च विशिष्टे तयोरद्वैतं विशि-  
ष्टाद्वैतमित्याचक्षतइत्याह—कैश्चित्त्विति । चेतनो जीवात्मा हि ब्रह्म-  
शरीररूपेण सदा ब्रह्मप्रकारभूतः ब्रह्मप्रकारत्वेनैव हि जीवस्य वस्तुत्वम् ।  
अचेतनो जडवर्गोऽपि ब्रह्मप्रकारभूत इत्याह । चेतनाचेतनयोः । तत्र =  
ब्रह्मण । विशेषणविशेष्ययोरंशंशित्वेऽपि स्वभाववैलक्षण्यं दृश्यते  
एवं जावपरधोविशेषणविशेष्ययोरंशंशित्वं स्वभावभेदश्चोपपद्यते, एवं  
तयोर्वैलक्षण्यस्वभावपरा भेदश्रुतयः । पृथक्सिद्धयनर्हविशेषणानां विशे-  
ष्यपर्यन्तमाश्रित्याभेदश्रुतयः प्रवर्तन्ते, इति तेषां राद्धान्तः । एतदु-  
क्तिर्नरमणीया विशेषणाभावादित्याह—तेषामिति । विशिष्टाद्वैतवादि-  
नामित्यर्थः । इति या प्रक्रिया तेषां समीचीना ने सा खलु द्वयोविशेषणत्व-  
स्य वैयर्थ्यादिति मन्महे । ५०३ ।

विशेषणं यतः सर्वैर्व्यावर्तकतया मतम् ।

पदार्थमितरस्माद्यादव्यावर्तयति वस्तुनः ॥५०४॥

तद्विशेषणमित्याहुर्विद्वांसः शास्त्रचिन्तकाः ।

एवं व्यावर्त्यसद्भावे व्यावृत्तस्य तथैव च ॥५०५॥

विशेषणस्य सार्थक्यमन्यथा तदनर्थकम् ।

रामशब्दो यथा शास्त्रे त्रयाणामपि वाचकः ॥५०६॥

तस्य चोच्चारणात्तेषां समानोपस्थितिर्भवेत् ।

दाशरथीतिशब्देन तस्य विशेषणेन तु ॥५०७॥

भार्गववलरामाभ्यां व्यावृत्तो गृह्यते परः ।

यथा वा जनसङ्घेषु चैकस्य ज्ञापनाय वै ॥५०८॥

यदितरव्यावर्तकं तद्विशेषणमिति सर्वतन्त्रासिद्धान्त इत्याह । विशेषणमिति । व्यावर्तकत्वरूपं विशेषणमित्यन्त्रान्येषां विदुषां सम्मतिं दर्शयितुमाह—शास्त्रेति । व्यावर्तकस्य विशेषणस्य व्यावृत्त्ययोः सतोः साफल्यत्सामंजस्यमित्याह—एवमिति । तथैव = सद्भावे । व्यावर्त्ये-सद्भावे व्यावृत्तसिद्धिस्तत्सिद्धौ विशेषणसिद्धिरित्यर्थः । विपक्षे बाधक-तर्कमुपन्यस्यति । अन्यथेति । व्यावर्त्याभावे व्यावृत्तसिद्धौ विशेषणा-सिद्धिरिति तदर्थः । तदनर्थकम् विशेषणानर्थकम् । उक्तार्थमुदाहरणेन दृढीकरोति । रामेति रामो दाशरथिरित्यादौ रामशब्दो हि भार्गव-वलरामरघुनाथेषु त्रिष्वपि शक्तस्तदुच्चारणे त्रयाणामुपस्थितिः समाना-तत्परत्वात्तस्य । यत्परः शब्दः स शब्दार्थः जैम० सू० इति न्यायात् ) तत्र दाशरथिशब्दो द्वाभ्यां व्यावर्ताभ्यां व्यावृत्तं रघुनाथमुपस्थापयति । एवञ्च भार्गववलरामौ व्यावृत्तौ स्तः, दाशरथिशब्दस्य व्यावर्तकत्वाद्वि-शेषणत्वं तेन श्रीरघुनाथश्च व्यावृत्तः तथाच व्यावर्तकस्य विशेषणस्य-व्यावृत्त्योः सतोः साफल्यत्सामंजस्यमित्यर्थः । त्रयाणाम् । भार्गव-वलरामरघुनाथानाम् । तस्य = रामस्य । तस्य = रामस्य परः = श्रीरघु-नाथः । उदाहरणान्तरेणाप्युक्तार्थस्पष्टयति—यथेति ।

तस्यावयववर्णाद्यलंकारादिविशेषणम् ।

असाधारणमुक्त्वा ऽसौ देवदत्त इतीर्यते ॥५०६॥

एवं तांश्चात्र प्रच्छामो विशिष्टाद्वैतवादिनः ।

चेतनाचेतनाभ्यां वै प्रकाराभ्यां भवन्मते ॥५१०॥

व्यावर्त्तं ब्रह्म कस्मात्तदव्यावृत्त्यं कथ्यतामिति ।

यथा कर्मत्वकर्तृत्वे एकस्याऽसम्भवे तथा ॥५११॥

त एव नहि वक्तव्ये व्यावर्त्ये च विशेषणे ।

चेतनाचेतनं ब्रह्मेत्येतत्तत्त्वत्रयात्मनः ॥५१२॥



तेषां मते चेतनाचेतनात्मकविशेषणयोः सतोरपि व्यावृत्तरूपे  
विशेषे ब्रह्मणि सत्त्वेपि व्यावृत्त्यस्यन्यस्याभावाद्विशेषणसङ्ग्रहस्य निष्फ-  
लत्वमेव, चेतनाचेतननियन्तृभ्यः पदार्थेभ्यस्तत्त्वत्रयेभ्यो भवतामपि  
तत्त्वान्तरानध्युपगमात्, व्यावर्त्यसद्भावसापेक्षत्वनियमाद्विषणसाफ-  
त्यस्य, व्यावर्त्याभावे व्यावृत्तासिद्धौ विशेषणासिद्धेः कुतः विशिष्ट-  
त्वममित्याह—एवमिति ५१० । तद्व्यावृत्त्यं । चेतनाचेतनव्यावृत्त्यम् ।  
यथैकस्य वस्तुनः कर्मत्वं कर्तृत्वञ्च नोपपद्यते तथा चेतनाचेतयोः  
व्यावर्तत्वं विशेषणत्वञ्च न सम्भवतीत्याह—यथेति । तएव =  
चेतनाचेतन एव चेतनाचेतनब्रह्मेति तत्त्वत्रयं तेभ्योऽन्य तत्त्वान्तरं-  
यदि स्यात्तदाव्यावर्त्यसत्त्वात्तयोर्विशेषणत्वमुपपद्येत नत्वेवं भवतां  
राद्धान्ते तत्त्वत्रयातिरिक्ततत्त्वस्यानभ्युपगमादित्याह—चेतनाचेतनमिति ।  
५११ । ५१२ ।

वस्तुतोऽन्यन्न युष्माकमप्यङ्गीकृतमास्ति हि ।

तस्माद्भवन्मते किञ्चिद्व्यावर्त्यं नहि सिद्ध्यति ॥५१३॥

व्यावर्त्यसिद्ध्यभावे च तद्व्यावर्तकता कुतः ।

अव्यावर्तकतायाश्च न तद्विशेषणता तयोः ॥५१४॥

तदभावे विशिष्टत्वमसिद्धं स्वयमेव हि ।

किञ्च विशेषणे ते वै ह्यनन्तगुणशक्तिभिः ॥५१५॥

विशिष्टस्यैव युष्माकं निर्गुणस्याथवा मते ॥

यदि व्यावर्त्यं सिद्ध्येत् तदा विशेषणयोः व्यावर्तकता स्या-  
त्तदभावे तदभाव इत्याह—तस्मादिति ५१३ । तत्त्वत्रयेभ्यस्तत्त्वान्तरा-  
भावादिति तदर्थः । तद्व्यावर्तकता = व्यावर्त्यव्यावर्तकता । तयोस्त-  
द्विशेषणता कुत इति योजना । तद्विशेषणता = परब्रह्मविशेषणता ।  
तयोः = चेतनाचेतनयोः । तदभावे = विशेषणाभावे । सार्वज्या-

दिविशिष्टस्य ब्रह्मणश्चेतनाचेतनविशेषणेनाऽऽधारत्वमभिप्रेतम्, केवलस्य वा, इति विकल्पयात । किञ्चेति ।

आद्ये विशिष्टवैशिष्ट्यं सिद्धान्तोद्गीकृतो भवेत् ॥५१६॥

द्वितीये निर्गुणं तत्र भवतां नैव सम्मतः ।

अङ्गीकारे प्रवेशः स्यान्मायावादिसते खलु ॥५१७॥

पुनस्तयोरभेदोहि विशेषणविशेष्ययोः ।

अथवात्यन्तभेदोऽस्ति भवतामत्र सम्मतः ॥५१८॥

अभेदस्तु स्वरूपेण भवद्भिर्नोरिरीकृतः ।

अन्यथा तत्स्वभावस्य साङ्कर्यं स्यादसंशयम् ॥५१९॥

परिणामादयश्चैव सुखदुःखादयस्तथा ।

सर्वं ब्रह्मणि एव स्युस्ततो निर्दोषता नहि ॥५२०॥

द्वितीयेत्यन्तभिन्नस्य वस्तुनो ब्रह्मकारणं ।

नोपादानं भवेदेवं दोषाः स्युर्वहवस्तथा ॥५२१॥

सर्वधर्मच्युतिर्दोषः श्रुत्यक्तः प्रथमः पुनः ।

कारणज्ञानतः सर्वकार्यज्ञानस्य या कृता ॥५२२॥

प्रतिज्ञा श्रुतिभिः सा वै नैव सिद्धयेत्तथोच्यते ।

निमित्तज्ञानमात्रेण कार्यज्ञानं न जायते ॥५२३॥

सार्वज्ञ्यादिविशिष्टस्य ब्रह्मणश्चेतनाचेतनविशिष्टस्य चेतरेतर-  
भिन्नत्वे विशिष्टद्वयमिदं वा विशिष्टाद्वैतमिद्धान्तभङ्गात्तत्राद्यः पक्षः माधी-  
यानित्याह-आद्य इति ५१६। निर्विशेषवादे भवद्भिर्नाभ्युपेयते, तथासति  
परपक्षप्रवेशापत्तिरित्याशयेन द्वितीयपक्षमपि निरस्यति—द्वितीय  
इति ५१७। चेतनाचेतनयोर्विशेषणत्वाभावात्स्वाभाविकभेदाभेद एव तयोः

सम्बन्धः सिद्ध इत्याह--पुनरिति । तयोः=चेतनाच्चेतनयोः भवता-  
मिति । तथाचोक्तं स्वयमेव विशेषणस्य विशिष्टवस्त्वैकदेशत्वेनाभेद-  
व्यवहारो मुख्यः विशेषणविशेष्ययोः स्वरूपस्वभावभेदेन भेद-  
व्यवहारो मुख्यः इति भावः ५१८ । यदि जीवेश्वरयोः स्वरूपेणाभेदाऽङ्गी-  
कृतः स्यात्तर्हि सुखदुःखादीनां साङ्कर्यं स्यान्नत्वेवमित्याशयेनाह-  
अभेद इति । विपक्षे बाधकतर्कमुपन्यस्यति--अन्यथेति । जीवपरयाः  
स्वरूपेणाभेदाङ्गीकार इति तदर्थः ५१९ । जीवगतागुणा ज्ञातृत्वादयोऽ-  
चेतने भोग्यवर्गे ब्रह्माणि च प्राप्नुयुः, तदगुणाः सत्त्वादयो दोषा  
परिणामादयश्च ब्रह्माणि च प्राप्नुयुः, जीवे ब्रह्मधर्माः सार्वज्ञ्यनि-  
यन्तृत्वशास्त्रयोनित्वादयो स्युरित्याह--परणामादयश्चेति । यद्य-  
त्रभेद एव जीवेश्वरयोरभ्युपेयते तदा ब्रह्मणो विश्वं प्रत्युपादानकार-  
णत्वं न स्यादित्याह--द्वितीय इति । केवलभेदवादे दोषान् दर्शयति--  
सर्वेति ५२० । "जन्माद्यस्य यतः ब्र० सू० १ । १ । २ ॥ सर्वाणि ह वा  
इमानि भूतानि आकाशादेव समुत्पद्यन्ते, आकाशं प्रत्यस्तं-  
यन्तीत्यादिश्रुतयः परब्रह्मण्येव सृष्टिस्थितिपालनलयकर्तृत्वं प्रति-  
पादयन्ति तासां ब्रह्मणो निमित्तकारणत्वे बाधः स्यान्नहि निमि-  
त्तकारणे कार्यस्य लयः सम्भवतीत्यर्थः एकविज्ञानेन सर्वविज्ञान-  
रूपप्रतिज्ञायाः भङ्गःस्याद्यदि ब्रह्मण उपादानत्वं न स्यात् ॥ ५२१ । ५२२  
५२३ ।

अन्यथा कुलालादिज्ञानेन मृण्मयं समं ।

कार्यविज्ञायतामेवं नैव दृष्टं श्रुतं तथा ॥५२४॥

स्वयमात्मानमित्यादिश्रुतिबाधश्च निश्चितः ।

सर्वदोषाधिराजाऽयं दोषः स्यान्नात्र संशयः ।

अत्यन्तभेदवादी यद्वेदान्ताद्धि वहिः कृतः ॥५२५॥

इत्यादिदोषयोगेन पक्षोऽयं शास्त्राणां नहि ।  
 सत्सम्प्रदायनिष्ठानां सूत्रकारानुवर्त्तिमाम् ॥५२६॥  
 तस्माद्वेदान्तवाक्यानां भेदाभेदरतात्मनाम् ॥ ५२७ ॥  
 स्वार्थप्रामाण्यसिद्धर्थं तुल्यप्रावल्यमिष्यते ।  
 भवद्भिरप्यभेदश्च भेदः स्वाविकोमतः ॥ ५२८ ॥  
 अपृथग्सिद्धएवोक्ते यतो ब्रह्मविशेषणे ।  
 भोक्तृभोग्यनियन्तृणां भेदः स्वाभाविको मतः ॥५२९॥  
 अतस्तेषां स्वभावस्य साङ्कर्यमपि वारितम् ।  
 उक्तदोषप्रसङ्गेन केवलः सोऽपि नो मतः ॥ ५३०॥  
 ब्रह्मात्मकत्वतोऽभेदोभेदस्तेषां स्वरूपतः ।

नहि निमित्तकारणविज्ञानेन सर्वकार्यज्ञानमम्भव  
 स्तथात्वे च कुलालादिज्ञानादपि मृन्मात्रस्य ज्ञानमापद्येत नतु तदस्ति  
 सर्वानुभवविरोधादित्याह-कारणज्ञानत इति । विपक्षे बाधकर्तृ-  
 मुपन्यस्यति--अन्यथेति निमित्तकारणादपि यदि कार्यज्ञानं स्यादिति  
 तदर्थः ५२४। "स्वयमकुरुतेति" श्रुतौ आत्मानमिति द्वितीयया कृतिविषयत्वं  
 स्वयमिति कृतिमत्त्वम् । तत्राद्यत्तरूपेण कर्तृत्वं नागरूपत्वेन च  
 कर्मत्वं कार्यकारणयोस्तादात्म्यात् एवञ्च ब्रह्मैव निमित्तमु-  
 पादानञ्च सिद्धयति ब्रह्मणो विश्वं प्रति निमित्तकारणत्वे, उक्त-  
 श्रुतेः व्याकोपश्चस्यादित्याशयेनाह--स्वयमिति ५२५ । केवलभेदवादश्च-  
 वेदान्तशास्त्रविरुद्धत्वान्नादरणीय इत्याह--अत्यन्तेति । निगमयति--  
 तस्मादिति । केवलभेदवादस्यात्यन्ताभेदवादस्य च वेदान्तशास्त्राविषय  
 त्वादिति तदर्थः । वेदान्ते भेदप्रतिपादिका अभेदप्रतिपादिकाश्च श्रुतय-  
 स्मन्ति ताभिश्चेतनाचेतनयोः ब्रह्मणा सह स्वाभाविकभेदाभेदसंसर्गः-



प्रतिपाद्यते केवलभेदावलम्बनेऽभेदप्रतिपादकश्रुतीनां दुर्बलत्वं वाच्यम् ।  
केबलाभेदादिनां मते भेदप्रतिपादकश्रुतीनां बाधः प्रसज्येत । नचोभयेषां  
वचनानां प्रतिबन्धप्रतिबन्धकभावः कल्पयितुं शक्यते तुल्यबलत्वादि-  
त्याह-स्वार्थेति । भेदविषयकाणि वाक्यानि स्वार्थप्रामाण्यवन्ति तद्विषयस्य  
जीवेश्वरभेदस्य केनापि मानान्तरेणाप्राप्तत्वात् तद्विषयकवाक्यानां स्वार्थे  
प्रामाण्यम् । एवमभेदबोधकवचनानामपि स्वार्थे प्रामाण्य मित्यर्थः ।  
चिदचिदीश्वराणां स्वरूपस्वभाववैलक्ष्यस्यादसङ्कराच्च भेद इत्याशयेन  
वेदान्तदीवेभगवत्यादैर्यदुक्तं तदेतद्भवति अचिद्वस्तुनः स्वरूपतः स्वभावत-  
श्चात्यन्तविलक्षणस्तदात्मभूतश्चेतनः प्रत्यगात्मा तस्माद्वद्वान्मुक्तान्नित्याच्च  
निखिलहेयप्रत्यनीकतया सर्वावस्थचिदचिदव्यापकतया नियन्तृतया  
शेषितया चात्यन्तविलक्षणः परमात्मा तदुक्तं भगवता “द्वाविमौ पुरुषौ  
लोके क्षरश्चाक्षरमेव च उत्तमः पुरुषस्त्वन्यः परमात्मेत्युदाहृतः यो लोकत्र-  
यमाविश्य विभर्त्यव्ययईश्वरः । यस्मात्क्षरमतीतोऽहमक्षरादपि चोत्तमः ।  
अतोऽस्मि लोकेवेदे च प्रथितः पुरुषोत्तमः” इति श्रुतिश्च “प्रधानक्षेत्रज्ञ  
पतिर्गुणेशः” “विश्वस्या त्मेश्वरं पतिम्, अन्तर्बहिश्च तत्सर्वं व्याप्य  
नारायणः स्थित इत्यादिका” सूत्रकाराश्च एवं वदन्ति-“नेतरोऽनुपपत्तेः,  
भेदव्यपदेशाच्च, अनुपपत्तेस्तु न शारीरः, कर्तृकर्मव्यपदेशाच्च,  
पत्यादिशब्देभ्यः, अधिकन्तु भेदनिर्देशात्” अधिकोपदेशात्तु वा  
दरायणम्यैवं तद्दर्शनादित्यादिभिः सूत्रैः । तथाच श्रुतिस्मृतिसूत्रेषु  
सर्वत्रभेदनिर्देशो चिदचिदीश्वरभेदः स्वाभाविको विवक्षित इति निश्चीयते,  
इत्याशयेनाह-भवद्विरिति । तत्र हेतुमाह--अपृथक्सिद्ध इति । यतः  
चेतनाचेतनेऽपृथक्सिद्धे ब्रह्मविशेषणे हीतियोजना अपृथक्सिद्धत्वं ब्रह्मा-  
विनाभूतम् । “प्राज्ञेनात्मनाऽन्वारूढः, उत्सर्जन्याति” तमेव विदित्वा-  
ऽतिमृत्युमेतीत्यादिभिर्मैदश्रवणाच्च, जीवपरयोर्भेदाभेदावश्यकमाश्रयणीयौ  
तत्र ब्रह्म वेद ब्रह्मैव भवतिइत्यादिभिर्मोक्षदशायां ब्रह्मस्वरूपापत्तिव्य-

पदेशात् यत्र त्वस्य सर्वमात्मैवाभूत्तत्केन कं पश्येदितिभेदेनेश्वरदर्शन-  
निषेधाच्च भेदस्वाभाविक इत्यवगम्यत इति समन्वयाधिकरणे भवतां  
भाष्ये प्रतिपादितम् । इति मनसिनिधायान् भोक्तेति । दोषास्पृष्टपरब्रह्म-  
णश्चेतनाचेतनाभ्यां स्वभावतो भेदस्तयोश्च परस्परं भेदः स्वाभाविक  
एवाभ्युपगम्यते भवद्भिरपि, अन्यथा, स्वाभावसाङ्कर्यप्रसङ्गात् । साङ्क-  
र्यञ्चभोक्तरि भोग्यत्वनिवृत्त्वयोः समावेशः । भोग्ये भोक्तृत्वनिय-  
न्तृत्वयोः नियन्तरि भोक्तृत्वभोग्यत्वयोः समावेश इत्याशयेनाह ।  
अत इति ॥५२६॥५२७॥५२८॥५२९॥५३०॥

तस्मात् स्वाभाविकभेदाभेदः सिद्धः सुखेन वै ॥५३१॥  
भवतां श्रीमुखेनैव स्वग्रन्थे च निरूपणात् ।  
एवं सति विशिष्टस्याप्यङ्गीकारो हि केवलम् ॥५३२॥  
गौरवावह एवास्ति भवतामिति चिन्त्यताम् ।  
तथा च चिदचिद्भिन्नाभिन्नविशिष्टमुच्यताम् ॥५३३॥  
ब्रह्म भवद्भिरित्येव विशिष्टं नैव केवलम् ।  
इत्यादिदोषयुक्ते ऽपि भवतां केवलो ह्ययम् ॥५३४॥  
विशिष्टब्रह्मवादे वा अर्थशून्ये दुराग्रहः ।  
अलमस्माभिरत्रास्य निरासेन विशेषतः ॥५३५॥  
आचार्यैराकरे यस्मान्निरस्तत्वाद्विशेषतः ।  
तस्मात्स्वभावतो विश्वं भिन्नाभिन्नं परं मतः ॥५३६॥  
मुमुक्षुभिः सदा ध्येयं वैष्णवैः सम्प्रदायकैः ।

एवञ्च भेदस्य च स्वाभावि कत्वमङ्गीकृत्य पुनर्विशिष्टाङ्गीकारे-  
गौरवमात्रत्वाद्वितीयस्त्वं स्वाभाविक भेदाभेदपक्षस्यैव लाघवादित्याह--

तस्मादिति । निगमयति । तस्मादिति । ५३१।५३२।५३३।५३४।५३५।  
५३६ ॥

इतिपरमतनिराकरणपूर्वकस्वसिद्धात्तस्य निरूपणम् ।

श्रीदेव्या स्वानुरूपिण्या चैश्वर्याधाशया प्रभुः ।  
स्वीयनित्यानपायिन्या जुष्टो वामाङ्गसंस्थया ॥५३७॥  
श्रीराधया च गोप्यापिप्रेमाधृष्टातुरूपया ।  
परमानन्दमर्त्या हि कारुण्यादिगुणालया ॥५३८॥  
भक्ताभीष्टार्थवर्षिण्या लावण्यादिमहोदधिः ।  
भूदेव्या च तथा नित्यं सेवितः सत्यभामया ॥५३९॥  
श्रीकृष्णः परमं ब्रह्म संसेव्यः श्रेय इच्छता ।  
द्विभुजो वा चतुर्बाहुर्ध्यातव्यो वैष्णवैः सदा ॥५४०॥  
तारतम्यं न वै कृष्णे द्विभुजे वा चतुर्भुजे ।  
तुल्यस्यैव च तापिन्यां फलस्य श्रवणाद्यतः ॥५४१॥  
तत्र नियामिको ध्यातृभावेनैव निरूपिता ।  
ध्येयो वृन्दावने वापि मथुरायां यथारुचि ॥५४२॥  
एवंविधः परं ब्रह्म श्रीकृष्णो जगदीश्वरः ।  
उपास्यो नितरां भक्तैः श्रीगङ्गायाः प्रवाहवत् ॥५४३॥  
श्रवणमननाध्यानैर्नामसङ्कीर्तनादिभिः ।  
उपासनं मुकुन्दस्य कर्त्तव्यं भावसंयुतैः ॥५४४॥  
अनादिकर्मरूपाया अविद्याया निवृत्तये ।  
परमानन्दरूपायै श्रीकृष्णस्य पदाप्तये ॥५४५॥  
दोषास्मृष्टः शुभगुणयुतः सर्ववेदैश्च वेद्यो ।

बन्धोनित्यं विधिशिवसुराद्यैश्च विश्वस्य हेतुः ॥५४६॥

भिन्नाभिन्नो निखिलजगतो मुक्तप्राप्त्यो हरिस्तं ।

गोपीश्रीभूयुतमधिपतिं श्रीमुकुन्दं प्रपद्ये ॥५४७॥

इति वाक्यार्थ निरूपणम् ।

ऐश्वर्याधिष्ठात्र्या लक्ष्म्या वैशिष्ट्यं विधत्त--श्रीदेव्यति प्रेमाधि-  
ष्ठात्र्या गोपीप्रधानभूतायाः श्रीवृषभानुजाया नित्ययोगमाह-श्रीराधययेति ।  
अनुरूपत्वं नाम भगवद्दिव्यविग्रहगुणायुपमेयविग्रहगुणवत्त्वम् । द्विभुज-  
श्चतुर्भुजश्च स्वप्रीत्यनुरूपेणोभयविधत्वात्तस्य नात्र तारतम्यभाव इत्याह-  
द्विभुज इति । ५३७।५३८।५३९।५४०।५४१।५४२।५४३।५४४।५४५।५४६॥

अथेशानीं साधनानि विधीयन्ते, तानि च कर्मज्ञानभक्ति-  
प्रपत्तिं गुर्वज्ञानुवृत्तिं योगभेदाद्विविधानि तत्र कर्म योगं विभजते ।

अथोच्यन्ते परः श्रेयः साधनान्युक्तवर्त्मना ।

कर्मज्ञानश्च भक्तिश्चप्रपत्तिः श्रीहरेर्गुरौ ॥५४८॥

पञ्चवैतानि बोध्यानि साधनानि मुमुक्षुभिः ।

नित्यनैमित्तिकं काम्यमिति कर्म त्रिधोच्यते ॥५४९॥

स्नानतर्पणसन्ध्योपासनहोमजपादिकम् ।

इतिनित्यमर्थो यज्ञो दानमध्ययनं तथा ॥५५०॥

एतानि च द्विजातीनां त्रीणि साधारणानि वै ।

याजनश्च तथादानमध्यपनमिति त्रिकम् ॥५५१॥

असाधारणमेवेति ब्राह्मणानां प्रकीर्तितम् ।

षट्कर्मत्वमतः प्रौक्तं विप्राणामेव शास्त्रतः ॥५५२॥

इत्रियाणाञ्च वैश्यानां त्रिकर्मकत्वमुदीरितम् ।



इन्द्रियनिग्रहोऽहिंसातीर्थसेवा व्रतानि च ॥५५३॥

नित्येति । कमेयोगस्य त्रैविध्यं दर्शयति—नित्येति । सन्ध्येति  
अद्वयः : संध्यामुपासीत, यावज्जीवमग्निहोत्रं जुहोतीत्यादिना नित्यकर्त-  
व्यतयाविधीयमानानि नित्यानीत्यर्थः ।

एतानि = यज्ञदानाध्ययनानि । साधारणानि = द्विजातिसाधा-  
रणानि । याजनाऽऽदानाध्यापनानि द्विजाग्यामाधारणानोत्याह—  
याजनमिति । तेषां त्रयाणान्तु निष्कामतयाऽनुष्ठाने नित्यत्वं सकामतया  
नुष्ठाने च वृत्तित्वमिति विभागः । अतएव षट्कर्मकत्रिकर्मकद्विजाति-  
विभाग इत्याह—षट्कर्मकेति । अथेन्द्रियनिग्रहादीनि सर्वसाधारणनी-  
त्याह—इन्द्रियेति । ५४८।५४९।५५०।५५१ ५५२।५५३ ॥

अन्नादिदानमस्तेयं सत्यं भूतहितेषणम् ।

अक्रोमक्रोधलोभत्वं धर्मोऽयं सार्ववर्णिकः ॥५५४॥

कर्तृत्वाद्यभिमानं हित्वैतानि मुमुक्षुभिः ।

अनुष्ठितानि वै तेषां मनः शुद्धिकराणि हि ॥५५५॥

कर्तृत्वाद्यभिमानशून्यै मुमुक्षुभिरनुष्ठितानां तेषां मनःशुद्धिपरम्परया  
ज्ञानभक्तिजनकत्वेन मोक्षसाधकत्वमिति त्याह—कर्तृत्वेति । तेषां सकाम-  
त्वेनानुष्ठीयमाने च काम्यकोटावन्तर्भाव इत्याह—काम्येति । तेषाम्  
कर्मणाम् ।

जनकानि ततो ज्ञानभक्तचोरेवं भवन्ति हि ।

साधनानि च मोक्षस्य शास्त्रकारैरितीरितम् ॥५५६॥

काम्यसङ्कल्पतस्तेषामनुष्ठानं कृतं यदि ।

काम्यकोटौ भवत्यन्तरिति तेषां च निर्णयः ॥५५७॥

अथ केनापि कालेन निमित्तेन विशेषतः ।

विहितं कर्म यच्छास्त्रे तन्नैमित्तिकमुच्यते ॥५५८॥

अथ केनचित् कालादिविशेषनिमित्तेन विधीयमानं श्राद्धादिकं कर्म नैमित्तिककर्म स्वर्गकामो यजेतेत्यादिना सकाममधिकृत्य विधीयमानानि काम्यानि ॥५५८॥५५९॥५६०॥५६१॥५६२॥

दर्शेद्वाद्युपरागादौ श्राद्धस्नानार्चनादिकम् ।

सकाममधिकृत्याथ शास्त्रेण विहितं च यत् ॥५५९॥

कर्म तत्काम्यमित्युक्तं पुत्रेष्ट्यादिजपादिकं ।

तत्र काम्यं सदा हेयं मुमुक्षुभिर्निषिद्धवत् ॥५६०॥

नित्यं नैमित्तिकं सर्वैरधिकारानुसारतः ।

कर्तव्यं श्रीहरेर्राज्ञापालनात्मकसेवनम् ॥ ॥५६१॥

तत्र त्रिवर्णिभिः कार्यवेदोक्तमेव सर्वदा ।

शूद्रेण त्वेकवर्णेन कार्यं पौराणिकं सदा ॥५६२॥

इति कर्म योगः ।

नैमित्तिककर्म लक्ष्यति—अथेति, नैमित्तिकानुदाहरति । दर्शेति । काम्य-कर्मणो लक्षणमाह—सकामेति । तत्र काम्यानां निषिद्धवत्संसार-हेतुत्वाविशेषान्मुमुक्षुभिस्तानि हेयान्येवेत्याह—तत्रेति । तेषु मध्य इति । तदर्थः । नित्यनैमित्तिकानिच भगवदाज्ञापालनात्मकभजनरूपत्वादावश्यकतयाऽनुष्ठेयानीत्याह—नित्यमिति । तत्र त्रैवर्णिकैर्वैदिकानि कर्माण्यनुष्ठेयानि शूद्रेण तु पौराणिकानीत्याह—तत्रेति ॥५५९॥५६०॥५६१॥५६२॥

इतिकर्मयोगस्य विवरणम् ।

पूर्वाक्तकर्मयोगानुष्ठाननिर्मलमानसैः ।  
 शास्त्राधिकारयोग्यैश्च मुमुक्षुभिर्निरन्तरम् ।  
 सम्यग्भ्यस्यमानाद्विश्रवणादेर्विजायते ॥५६३॥  
 परब्रह्माभिधेयस्य श्रीपुरुषोत्तमस्य यः ।  
 स्वरूपगुणशक्त्यादिविषयोऽनुभवः स वै ॥५६४॥  
 ज्ञानयोगः समाख्यातस्तत्प्रसादत एव सः ।  
 तत्साक्षात्कारतः प्रोक्तो मोक्षहेतुर्विवेकिभिः ॥५६५॥

इति ज्ञान योगः ॥

नित्यनैमित्तिकानाञ्च भगवदाज्ञारूपाणां कर्मणामनुष्ठा-  
 नादन्तः करणशुद्धिर्जायते ततश्शास्त्राधिकारयोग्यता तत्सम्पन्नमुमुक्षुभिर्-  
 भ्यस्यमानाच्छ्रवणादेर्जायमानः यः परब्रह्माख्यश्रीपुरुषोत्तमस्वरूपगुण-  
 शक्तिवैभवादिविषयकानुभवविशेषः स ज्ञानयोगः समाख्यातः सच  
 भगवदनुग्रहहेतुकसाक्षात्कारद्वारेण मोक्षस्य हेतुर्विवेकिभिः प्रोक्त इत्यर्थः

इति ज्ञानयोगनिरूपणम् ।

अथ भक्ति योग माह ।

भगवद्भजनं नित्यं वाङ्मनः कायकर्मभिः ।  
 निष्कामत्वेन वै प्रोक्ता भक्तिरित्येव सत्तमैः ॥५६६॥  
 मनोवृत्तिर्हरौगङ्गाप्रवाहवन्निरन्तरम् ।  
 तत्स्मरणात्मिका प्रोक्ता भक्तिर्विष्णुवशङ्करी ॥५६७॥  
 पुनः सा द्विविधा प्रोक्ता साधनाख्या फलात्मिका ।  
 जन्मान्तरसहस्रेणानुष्ठितैः साधनैश्च या ॥ ५६८ ॥  
 जायमाना तु सा प्रोक्ता भक्तिः साधनरूपिका ।

तत्रापि वैदिका ह्येका पौराणिकाद्वितीयका ॥५६६॥

वैदिका मधुविद्याद्यायात्रैवर्णाधिकारिका ।

पुराणोक्तप्रकारेण चेश्वरा साधनं तथा ॥ ५७० ॥

भक्तिः पौराणिका ज्ञेया सर्ववर्णाधिकारिका ।

अथवा फलरूपायाः साधनं साधनात्मिका ॥५७१॥

याक्रिया क्रियतेऽकामै हरिमुद्दिश्य सात्वतैः ।

भक्तिः सा कथिता शास्त्रे ययाभक्तिः पराभवेत् ॥५७२॥

निष्कामतयावाङ्मनः कायकर्मभिः सेवनं भक्तेर्लक्षणामित्याह—  
 भगवद्भजनमिति । भक्तिरस्यभजनमिति, तदिहामुत्रोपाधिर्नैराश्ये-  
 नैवामुष्मिन् मनः कल्पनमिति श्रुतिः व्याख्याता चेयं श्रीनारदपञ्चरात्रे ।  
 सर्वोपाधिविनिर्मुक्तं तत्परत्वेन निर्भलम् हृषीकेण हृषीकेशसेवनं भक्ति-  
 रुच्यते ॥ लिङ्गपुराणेऽपि भजइत्येष वैधातुः सेवायां परिकीर्तित ।  
 तस्मात्सेवावुधैः प्रोक्ताभक्तिशब्देन भूयसी भजनं भक्तिरित्युक्तं वाङ्मनः ।  
 कायकर्ममिरिति । विष्णोर्वशकरित्वरूपां भक्तिमाह—मनोवृत्तिरिति  
 वार्षिकगङ्गाप्रवाहवदनवच्छिन्नाप्राणधारणादहरहः प्रवर्द्धमानो—  
 भगवत्संस्मरणमन्ततिरूपानुभूतिविशेषः ॥८३ ८४॥ सा चभक्तिर्द्विधा  
 साधनरूपिका फलरूपाचेत्याह—पुनरिति । अनेकजन्मानुष्ठितपुण्य-  
 पुञ्जोत्पन्नायाः साधनजयन्त्वात्साधनरूपिकेति तल्लक्षणमाह—  
 जन्मान्तरेति । जन्मान्तरसहस्रेषु तपोदानसमाधिभिः नराणां क्षीणपा-  
 पानां कृष्णे भक्तिः प्रजायतइतिवचनमत्रानुसन्धेयम् । प्रकारान्तरेण तां-  
 विभजते तत्रापि । साधनभक्तिरपीत्यर्थः । आद्यामुदाहरति—  
 वैदिकेति । तत्र त्रैवर्णिकानामेवाधिकारस्तथोक्तमपशूद्राधिकरणे श्रीनिवा-  
 साचार्यचरणैः । द्वितीयामुदाहरति । पुराणोक्तेति । तत्रशूद्रोप्यधिक्रियते  
 यथापाद्मे सर्वेयधिकारिणोह्यत्रहरिभक्तोयथानृपइति । पराभक्तेः



साधनभूता साधनरूपिकेत्यर्थान्तरमाह—अथवेति । अत्राथशब्दोऽर्थान्तरे वर्तते । उक्तार्थं पाञ्चरात्रप्रमाणेन दृढयति । या क्रियेति । यथा—साधनभक्त्या परा = फलरूपा = अत्रसामान्यक्रियाविधानात्सर्वेऽप्यधिक्रियन्ते तथाचोक्तं श्रीमुखेन स्वे कर्मण्यभिरतः संमिद्धिं लभते नरः । सिद्धिं विदन्ति मानवा इत्यादि अत्र स्व इति मानव इति सामान्यपदप्रयोगादस्या अधिकारिणः सर्वसामान्यत्वं सूचितम् । ५६६-५६७-५६८-५६९-५७०-५७१-५७२ ॥

जन्मान्तरसहस्रेण तपोदानसमाधिभिः ।  
नराणां क्षीणपापानां कृष्णे भक्तिः प्रजायते ॥५७३॥  
कर्मयोगाद्यनुष्ठानरूपाज्ञापालनञ्च यत् ।  
तद्व्याजेन प्रसन्नेन श्रीकृष्णेन निजेच्छया ॥५७४॥  
दीयमाना तु या भक्तिः क्षेत्रज्ञज्ञानपूर्विका ।  
फलरूपोच्यते सैव परा च प्रेमलक्षणा ॥५७५॥  
चक्षुरादीन्द्रियाणाञ्च रूपादिविषये यथा ।  
वृत्तिः स्वाभाविकी तद्वद्वर्द्धमानानयायिनी ॥५७६॥  
परब्रह्म स्वरूपाङ्गगुणादिविषयात्मिका ।  
मनोवृत्तिर्भ्रुवा या सा भक्तिरुच्यते परा ॥५७७॥

कर्मयोगानुष्ठानरूपाज्ञापालनव्याजप्रसन्नेन भगवता दीयमाना त्वम्पदार्थविषयकात्मज्ञानोत्तरभाविनी भक्तिः फलरूपेत्याह—कर्मयोगेति । तद्व्याजेन = कर्मयोगानुष्ठानरूपाज्ञापालनरूपव्याजेन । क्षेत्रज्ञज्ञानपूर्विका = त्वम्पदार्थज्ञानपूर्विका । सा = फलरूपा । रूपादिविषयकेन्द्रियवृत्ति वदनवच्छिन्नस्वाभाविकभगवत्स्वरूपगुणादिविषयिका यावदात्मवृत्तिर्मनोवृत्तिर्भक्तिः फलरूपेत्यर्थः । या प्रीतिरविवेकानां

विषयेष्वनपायिनी त्वामनुस्मरतः सा मे हृदयन्नापसर्पतु इति सैव ध्रुवास्मृतिरुच्यते आहारशुद्धौ सत्त्वशुद्धिः सत्त्वशुद्धौ ध्रुवास्मृतिरित्यादिकमत्रानुसन्धेयम् ॥ ५७३-५७४-५७५-५७६-५७७ ॥

तथा तु भगवाञ्छ्रीं साक्षात्कारं विधाय वै ।

स्वपदं परमानन्दं भक्तं प्रापयति स्वयम् ॥५७८॥

नेह भक्ताद्वरेल्लोके प्रियः कश्चन विद्यते ।

भक्तस्तत्पादसेवातः फलमन्यन्न याचते ॥५७९॥

तथा = प्रेमलक्षणा भक्त्या । स्वसाक्षात्कारं विधाय परमानन्दात्मकं स्वपदं गोलोकं श्रीवृन्दावनं भगवान् श्रीकृष्णचन्द्रः स्वयम् भक्तं प्रापयति ॥ ५७८ ॥ उक्तलक्षणा भागवता भगवतः श्रीपुरुषोत्तमस्य सर्वतोऽप्याधिक्येन प्रिया इत्याह—नेहेति । दीयमानं न गृह्णन्ति विना मत्सेवनं जना इत्यादिकमनुसन्धेयम् ॥ ५७९ ॥

तद्भक्तैस्तद्गतप्राणैः पदं यत्प्राप्यते ध्रुवं ।

तदन्यैः प्राप्यते नैव कोटिभिश्चापि साधनैः ॥५८०॥

सत्सङ्ग एव तस्यास्तु भक्तेर्हेतुः प्रकीर्तितः ।

तस्मात् सत्सङ्ग एवादौ कर्तव्यो भक्तिकाङ्क्षिभिः ॥५८१॥

सन्तश्च मङ्गलागारभगवद्दर्शनेच्छया ।

प्रेमभक्तीतरान्सर्वान् पुरुषार्थास्तृणीकराः ॥५८२॥

ईश्वराज्ञाविरुद्धन्तु नाचरन्ति कदाचन ।

तत्कैङ्कर्यैकमुख्यार्थप्राप्तिसन्तुष्टमानसः ॥ ५८३ ॥

ततोऽन्यपुरुषार्थेच्छाकालुष्यस्पर्शवर्जिताः ।

तेषां समागमः शास्ते सर्वश्रेयस्करः स्मृतः ॥५८४॥

श्रेयोर्थिभिः सदा सेव्यास्सन्तस्ते वै प्रयत्नतः ।

भगवानपि तेषाञ्च सान्निध्यं न जहाति हि ॥५८६॥

अनुव्रजति तेषां वै वत्सं गौरिव वत्सला ।

इत्युक्तो भक्तियोगोऽपि स्वाचार्योक्तः समासतः ॥५८७॥

॥ इति भक्तियोगः ॥

भगवद्भक्तैर्यत्पदं प्राप्यते भक्त्यतिरिक्तानन्तसाधनैः तत्पदं कदापि न लभ्यत इत्याह—तद्भक्तैरिति । उक्तलक्षणा भक्तिः सत्संगमूला अतः फलभक्तीप्सुभिः सतां सङ्गः कर्तव्य इत्याह—सत्सङ्ग एवेति । तस्याः फलरूपायाः । सतां लक्षणमाह—सन्तश्चेति । पुरुषोत्तमदिदृक्षावृणी कृतसर्वपुरुषार्थकत्वेसति भगवदाज्ञाविरुद्धाचारशून्यत्वमित्थः ।

तन्नियोगकैङ्कर्यपुरुषार्थपरत्वेसति अन्यपुरुषार्थकालव्ययाभाव-  
वत्त्वं वा सल्लक्षणमित्याह—तत्कैङ्कर्येति । यथापद्मे कार्तिकमहात्म्ये  
वरं देव मोक्षं न मोक्षावधिं न चान्यं वृणोऽहं वरेशादपीह इदन्तेवपुर्नाथ  
गोपालबालं सदा मे मनस्याविरास्तां किमन्यैः ॥ कुवेरात्मजौः बद्धमू-  
र्त्येव यद्वत् त्वया मोचितौ भक्तिभाजौ कृतौच तथा प्रेमभक्ति स्वकां मे  
प्रयच्छ न मोक्षे ग्रहोमेऽस्ति दामोदरेह । इत्यादिकमनुसन्धेयम् समासतः  
सङ्क्षेपतः ॥५८०॥५८१॥५८२॥५८३॥५८४॥५८५॥५८६॥५८७॥

॥ इति भक्ति योगनिरूपणम् ॥

शास्त्रोक्तेष्वपि कर्मादिसाधनेषु समुच्चुणा ।

स्वस्यानुष्ठानसामार्थ्याभावं निश्चित्य माधवे ॥५८८॥

सदाचार्योपदिष्टमार्गेण करुणार्णवे ।

भगवत्यात्मभारस्य विनिक्षेपः स एव हि ॥५८९॥

शरणापत्तियोगश्च प्रोक्तः श्रेयस्करः परः ।

तत् श्रीकृष्णेन गीतायामतिगुह्यतमं स्वकम् ॥५९०॥

अर्जुनायोपदिष्टं वै प्रतिज्ञापूर्वकमतम् ।

सर्वपापक्षयश्चापि तेनैव प्रतिपादितः ॥ ५६१ ॥

अतः प्रपत्तियोगोऽपि निरपेक्षः प्रकीर्तितः ।

या वै साधनसम्पत्तिः पुरुषार्थचतुष्टये ॥ ५६२ ॥

तथा विना तदाप्नोति नरो नरायणाश्रयः ।

इहि मानात्प्रपत्यैव सर्वार्थावाप्तिरीरिता ॥ ५६३ ॥

उपायत्वमुपेयत्वमीश्वरस्यैव यद्भवेत् ।

शरणापत्तिरित्युक्ता शास्त्रमानाद्विवेकिभिः ॥ ५६४ ॥

प्रपत्तियोगस्य स्वतन्त्रोपायत्वमाह—अत इति । प्रपत्तियोगो नाम शास्त्रोक्तज्ञानादिसर्वसाधनेषु स्वस्य सामर्थ्यमाकलय्य सदाचारो-  
पदिष्टमार्गेण रमाकान्ते भगवति श्रीवासुदेवे आत्मभारनिक्षेपणरूपः ।  
प्रपत्तियोगादेव निखिलार्थस्यावाप्तिर्भवतीत्यत्र स्मृतिवचनं प्रमाणयति-  
या वै साधनेति । तथा = साधनसम्यक्त्या । तत् = पुरुषार्थचतुष्टयम् ।  
प्रपत्तेः स्वरूपमाह—उपायत्वमिति । अहमस्म्यपराधानामालयोऽकिञ्चि-  
नोऽगतिः । त्वमेवोपायभूतो मे भवेति प्रार्थनामतिः शरणागतिरित्युक्ता  
सा देवेऽस्मिन् प्रयुज्यतामिति साच षड्विधा । आनुकूल्यस्य सङ्कल्पः  
प्रतिकूल्यस्य वर्जनम् । रक्षिष्यनीतिविश्वासो गोप्तृत्ववरणं तथा । आत्म-  
निक्षेपकार्यण्ये षड्विधा शरणागतिरिति भगवच्छास्त्रवचनात् एतस्य  
व्याख्यानं वेदान्तरत्नमञ्जूषायां द्रष्टव्यम् । मुमुक्षुर्वैशरणं ब्रजेत् सर्व-  
धर्मान् परित्यज्य मामेकं शरणं ब्रज, सर्वस्य शरणं सुहृन् । तावदार्ति-  
स्तथावाञ्छा तावन्मोहस्तथाऽसुखम् यावन्न याति शरणं त्वामेशोपाध-  
नाशनम् । बृथैव भवतो जाता भूयसी जन्मसन्ततिः । तस्यामन्यतरं  
जन्म सञ्चिन्त्य शरणं ब्रज अनन्याश्चिन्तयन्तो मां ये जनाः पर्यु-  
पासते । तेषां नित्याभियुक्तानां योगक्षेमं वहाम्यहम् । तेषामहं सनुद्धर्ता



मृत्यु संसारसागरात् । भवामि न चिरात् प्रार्थम्ययावेशितचेतसाम् ।  
तेषामेवानुकम्पार्थमहमज्ञानजं तमः । नाशयाम्यात्मभावस्थो ज्ञानदीपेन  
भास्वता इत्यादीनि वाक्यान्यनुसेन्वायानि । ५८८।५८९।५९०।५९१।  
५९२।५९३ ।

आकिञ्चन्यं तथानन्यगतित्वमीश्वरे पुनः ।  
स्वापराधोक्तिपूर्वं यच्चात्मसात्वस्य प्रार्थनम् ॥ ५८४ ॥  
स्वरूपं शरणापत्तेरित्युक्तं सात्वते खलु ।  
साधनादिष्वनुष्ठानसामर्थ्यविषयश्चयः ॥ ५८६ ॥  
कर्तृत्वाद्यनहंकारआकिञ्चन्यं तदुच्यते ।  
भगवदव्यतिरिक्तान्यसाधनाख्या गतिर्नच ॥ ५८७ ॥  
तथान्यफलसम्बन्धरूपागतिविहीनता ।  
इत्यनन्यगतिस्तत्र प्रोक्ता शास्त्रार्थदर्शिभिः ॥ ५८८ ॥  
सा प्रपत्तिश्च षोडोक्ता पञ्चरात्रविशारदैः ।  
आनुकूल्यस्य संङ्कल्पः प्रतिकूलस्य वर्जनम् ॥ ५८९ ॥  
रक्षिष्यतीतिविश्वासो गोप्तृत्ववरणं तथा ।  
आत्मनिक्षेपकार्पण्ये षड्विधा शरणागतिः ॥ ६०० ॥  
इतिमानात्प्रपत्तिस्सा विज्ञेया षड्विधा बुधैः ।  
अङ्गानामपि षण्णां च लक्षणं पृथगुच्यते ॥ ६०१ ॥  
सर्वात्मतां हरेर्ज्ञात्वा सर्वश्च भगवद्वपुः ।  
प्राणिमात्रानुकूल्यस्याचारोङ्गः प्रथमोऽस्त्ययम् ।  
पूर्वोक्ताद्विपरीता ये हिंसा मत्सरतादयः ॥ ॥ ६०२

तत्प्रागः प्रतिकूलस्य वर्जनश्च द्वितीयकः ।

प्रपत्तेः स्वरूपमाह—अकिञ्चन्यमिति । अकिञ्चनत्वं नाम सर्व-  
साधनानुष्ठानसामर्थ्यादिविषयककर्तृत्वरूपाभिमानादिसर्वशून्यत्वम् ।  
अनन्यगतित्वं नाम भगवद्व्यतिरिक्तान्यसाधनफलसम्बन्धलक्षणगति-  
शून्यत्वम् । तच्चाग्रे स्वयं वक्ष्यते । अहमस्म्यपराधानामालयोऽकिञ्चनो-  
ऽगतिः । त्वमेवोपायभूतो मे भवेदिति प्रार्थनागतिः । शरणागतिरित्युक्ता  
सा देवेऽस्मिन् प्रयुज्यतामितिप्रपत्तेः स्वरूपं निर्दिशति । स्वपराधेति ।  
अकिञ्चनत्वं व्याचष्टे—साधनेति । अनन्यगतिशब्दार्थं विवृणोति । भग-  
वदिति । प्रपत्तिं विभजते प्रपत्तिश्चेति । प्रपत्तेरङ्गानि विभज्य दर्शयति—  
अङ्गानामिति । चराचराणि भूतानि सर्वाणि भगवद्वपुः । अतस्तदानु-  
कूल्यं मे कर्तव्यमितिनिश्चयः । श्रूयते हि सर्वात्मत्वं भगवतः अन्तः  
प्रविष्टः शास्ता जनानां सर्वात्मा, अहमात्मा गुडाकेश सर्वभूताशयस्थितः  
इति । द्वितीयमङ्गं व्याचष्टे । पूर्वोक्तेति ।

वात्सल्यादिगुणाब्धिश्च सर्वस्याश्रयो हरिः ।

सर्वरक्षासमर्थश्च प्रतिज्ञा परिपालकः ॥ ६१५ ॥

प्रपन्नानस्मदादोत्र क्षिप्यते वेति निश्चयः ।

विश्वासः कथितः सो वै प्रपत्त्यङ्गस्तृतीयकः ॥ ६१६ ॥

सत्यप्रतिज्ञता तस्योद्घूष्यते भारतादिषु ।

रामेणापि स्वयं प्रोक्तारण्ये च जानकीं प्रति ॥ ६१७ ॥

सर्वरक्षासमर्थोऽपि सर्वज्ञोऽपि गुणाकरः ।

प्रपत्तेस्तृतीयाङ्गं दर्शयति । वात्सल्येति । विश्वास इति । रक्षिष्य-  
त्यनुकूलान्न इति या सा दृढा मतिः । सविश्वासो भवेच्छक्र सर्वदुष्कृत  
नाशनः योगक्षेमं वहाम्यहम् । अहं त्वा सर्वपापेभ्यो मोक्षयिष्यामि

माशुच इति श्रीभगवद्वचनमनुसन्धेयम् । सत्यप्रतिज्ञेति । सत्यप्रतिज्ञ-  
त्वञ्च स्वस्य श्रीमुखेनोक्तम् , वनपर्वणि द्रौपदीं प्रति । पतेद्यौर्हिमवान्  
शीर्येत् पृथिवी शकलीभवेत् । शुष्येत्तोयनिधिः कृष्णे न मे मोघं वचो  
भवेदिति वाल्मीकीयारण्यकाण्डे अप्यहं जीवितं जह्यां त्वां वा सीते  
सलदगणाम् न तु प्रतिज्ञा संश्रुत्य ब्राह्मणेभ्यो विशेषतः । तदवश्यं मया  
कार्यमृषीणां परिपालनम् अनुक्तेनापि वैदेहि प्रतिज्ञायाऽथकिंपुनरिति ।  
६१५ । ६१६ । ६१७ ॥

प्रार्थनारहितानात्मविमुखान् पुरुषोत्तमः ।  
अप्रार्थितो न गोपायेदिति तन्नियमोऽस्ति वै ॥६०३॥  
अन्यथा सर्वमोक्षः स्याच्छास्त्रसेतोश्चभङ्गता ।  
इति निश्चित्य कर्तव्या वै सदा प्रार्थना हरौ ॥६०४॥  
गोप्तृत्ववरणाख्योयं चतुर्थोऽङ्गः प्रकीर्तितः ।  
प्रपत्तव्यस्य कृष्णस्य प्रपत्तिर्ह्येव केवला ॥६०५॥  
प्रसादहेतुरित्यस्मादात्मात्मीयस्य सर्वशः ।  
अर्पणं भगवत्येव कर्तव्यं विधिपूर्वकम् ॥ ६०६ ॥  
आत्मनिक्षेप इत्युक्तः षट्ष्वङ्गीति च पञ्चमः ।  
उपायानामसिध्याचापायानां प्राप्तिः स्वतः ॥६०७॥  
कर्तृत्वविषये गर्वहानिः कार्पण्यमीरितम् ।  
आत्मनिक्षेप अङ्गित्वान्मुख्य एषु प्रकीर्तितः ॥६०८॥  
तत्सहकारिणश्चान्ये विवेक एषु दर्शितः ।  
तस्मादकिञ्चनोऽनन्यगतिः सात्त्विक एव च ॥६०९॥

भगवत्प्राप्तिकामश्च मुमुक्षुः सार्ववर्णिकः ।  
 निर्विण्णोऽज्ञोऽथ सर्वज्ञोऽधिकार्यत्र निरूपितः ॥६१०॥  
 प्रपत्तियोग इत्युक्तः सङ्क्षेपेणोक्तवर्त्मना ।

इति प्रपत्ति योगः ।

प्रपत्तेः पञ्चममङ्गमाह—प्रपत्तव्यस्येति । आत्मनिक्षेप इति ।  
 आत्मात्मीयभरन्यासो ह्यात्मनिक्षेप उच्यते । उपरिचराख्याने च, आत्मा  
 राज्यं धनं मित्रं कलत्रं वाहनानि च । एतद्भगवते सर्वमिति तत्  
 प्रोक्तं सदेति । वाल्मीकीये भरतः । राज्यं चाहञ्च रामस्य धर्मं वक्तु-  
 मिहार्हसीति । द्वयक्षरन्तु भवेन्मृत्युस्यक्षरं ब्रह्म शाश्वतम् । ममेति च  
 भवेन्मृत्युर्नममेति च शाश्वतमिति भारतवचनमनुसन्धेयम् । तस्याः षट्-  
 मङ्गमाह—उपायानामिति । एतेषु षट्सु आत्मनिक्षेप एवाङ्गित्वान्मुख्यः ।  
 अन्ये च तत्सहकारिणस्तदङ्गभूता इत्याह—आत्मेति ।

इति प्रपत्तियोगस्य विवृतिः ।

सर्वज्ञः सर्वरक्षासमर्थो निखिलगुणार्णवोऽपि श्रीपुरुषोत्तमः ।  
 प्रार्थना शून्यैरात्मपराङ्मुखैरप्रार्थितो न गोपायति अन्यथा सर्वमोक्ष-  
 प्रसङ्गात् । शास्त्रसेतुभङ्गापत्तेश्चेति निश्चित्य बुद्धेः सदैव प्रार्थनाप्रा-  
 वण्यं गोप्तृत्ववरणरूपमनुष्ठेयमित्याह—सर्वरक्षासमर्थ इति । विपक्षे  
 बाधकतर्कमुपन्यस्यति अन्यथेति । प्रार्थनाविना गोप्तृत्व इति तदर्थः ।

गुरूपसत्तिमाह—

गुरुप्रपतिरप्यत्र द्विविधा कथ्यते ऽधुना ।

साधनस्याङ्गभूतैका स्वतन्त्राचापरा मता ॥ ६११ ॥

अन्तरेण प्रपतिः श्रीगुरोः किञ्चिन्न सिद्ध्यति ।

एतदर्थं प्रपत्तिर्यासाङ्गभूता प्रकीर्तिता ॥ ६१२ ॥



तत्र गुरुन्तु वेदाढ्यं ब्रह्मज्ञं वैष्णवं तथा ।

नित्यादिकर्मकर्तारं श्रीकृष्णाराधनेरतम् ।

मन्त्रज्ञं गुरुभक्तंच सदा मन्त्राश्रयं शुचिम् ॥६१३॥

जितेन्द्रियं विरक्तञ्च पुराणज्ञं विमत्सरम् ।

मुमुक्षुः शरणं गच्छेदिति लक्षणसंयुतम् ॥६१४॥

अज्ञं प्राप्याथ गुरुं मूढो न वै मोक्षमवाप्नुयात् ॥

परीक्ष्य नश्वराँल्लोकान्निर्विण्णः शान्तमानसः ॥६१५॥

आस्तिको धर्मशीलश्च श्रद्धालुर्वैष्णवः शुचिः ॥६१६॥

गुरूपपत्तेर्द्वैविध्यं विभज्य दर्शयति-गुरूपपत्तिरिति । “न विना गुरु सम्बधं ज्ञानस्याधिगमः कृतः । गुरुः पारयिता तस्य ज्ञानं स्रवमिहोच्यत इति भारते शुकं प्रति जनकवचनमस्ति । तस्मात् सर्वस्यापि साधनजातस्य गुरूपसत्तिपूर्वकत्वाद् गुरूपसत्तिर्विधीयते “स गुरुमेवाभिगच्छेत् समित्प णिरि” ति । तत्र कीदृशः गुरोरभिगमनं विधीयते इति जिज्ञासायामाह— तत्रेति । प्रपत्तियोग इति तदर्थः । उक्तलक्षणसम्पन्नं गुरुम् समाश्रयेन्मु- मुक्षुः, विपर्यये दोषस्मरणात् । भिन्ननावाश्रितः स्तब्धो यथा पारं न गच्छति एवं ज्ञानहीनं गुरुं प्राप्य कुतो मोक्षमवाप्नुयादित्यर्थः । शिष्यलक्षणमाह परीक्ष्येति । परीक्ष्य लोकान् कर्मचितान् ब्राह्मणो निर्वेदमायात् नास्त्यकृतः कृतेन तस्मै स विद्वान् उपसन्नाय सम्यक्प्रशान्तचित्ताय शमन्विताये- त्यादिश्रुतयोऽत्रानुसन्धेयाः ।

गम्भीरश्चतुरो धीरः शिष्य एवं विधः स्मृतः ।

अथाङ्गानि प्रपत्तेश्च कालादि बहुविधनतः ।

अनुष्ठातु मशक्तं स्वमात्मानं परिचिन्त्य तत् ॥६१७॥

श्रेयः फलमुपायश्च मत्वा श्रीगुरुमेव वै ।  
 आत्मभारंतु सर्वात्मभावेन गुरुपादयोः ॥६१८॥  
 अप्यं तदुक्त मात्रस्याचरणं मुग्धबालवत् ।  
 गुरुप्रपत्तियोगोऽयं स्वतन्त्रः परिकीर्तितः ॥६१९॥  
 उपासनं गुरोरेव वाङ्मनःकायकर्मभिः ।  
 कर्त्तव्यं तत्प्रपन्नेन हरिवृद्धयैव नित्यशः ॥६२०॥  
 तस्य गुरुप्रपत्यैव सर्वार्थावाप्तिरीरिता ।  
 उक्तानीमानि पंचापि सधनानि समासतः ॥६२१॥  
 अथच भगवद्गीतममानित्वदिविशकम् ।  
 साधनानां च सर्वेषामुपायं परि कीर्तितम् ॥६२२॥  
 तदवश्यं गृहीतव्यं ज्ञानाख्यं हि मुमुक्षुणा ।  
 उपायानां सहायार्थं विरागोऽपि तथैवच ॥६२३॥  
 विरागश्च द्विधा प्रोक्तः सहेतुकोऽप्यहेतुकः ।  
 तत्रादौ कथ्यते चात्र विरागोऽपि सहेतुकः ॥६२४॥  
 स्वरागविषयीभूताः प्रेष्ठत्वेनैव ये मताः ।  
 पुत्रमित्रकलत्राद्यास्तद्वियोगेन हेतुना ॥६२५॥  
 दरिद्राद्यप्रियाणान्तु स्वतःप्राप्त्या च यः पुनः ।  
 जायमानो विरागस्तो निर्दिष्टो हि सहेतुकः ॥६२६॥  
 व्यभिचारिस्वभावः सोऽविवेकपूर्वकत्वतः ।  
 अपायी त्रिष्यप्राप्त्या कथितश्च विवेकिभिः ॥ ६२७ ॥

स एव यदि कृष्णस्य करुणासागरस्य वै ।  
 कृपाकटाक्षसंयुक्तः स्याच्चेच्छ्रेयो भवेत्तदा ॥ ६२८ ॥  
 ये वै भगवतः पूर्णकृपायाः पात्रतां गताः ।  
 अनन्याश्विन्तयन्तो मां ये जनाः पर्युपासते ॥ ६२९ ॥  
 तेषामेकान्तिनः श्रेष्ठा ये चैवानन्यदेवताः ।  
 अहमेव गतिस्तेषां निराशीः कर्मकारिणाम् ॥ ६३० ॥  
 इत्यादिश्रीमुखोक्ता वै महल्लक्षणसंयुता ।  
 महाभागवता ज्ञानवैराग्यादिविभूषिताः ॥ ६३१ ॥  
 निमग्नमानसा भक्तिसमुद्रे च सुहृत्तमाः ।  
 तेषां सञ्जातसङ्गः स्यात्तत्कृपाविषयो भवेत् ॥ ६३२ ॥  
 शास्त्रीयेणैव मार्गेण भगवन्तं भजंस्तदा ।  
 तद्दाढ्यार्थं च भूयोपि यतते ह्यनुतिष्ठते ॥ ६३३ ॥

विरागं द्विधा विभज्य दर्शयति । विरागश्चेति । स्वीयराग-  
 विषयीभूतानां निरतिशयप्रेषत्वेनाभिमतानां पुत्रकालत्रवित्तैश्वर्यादि-  
 पदार्थानां वियोगेन तद्विपरीतत्वेनाभिमतानां दरिद्राणां लाभेन च  
 हेतुना जातः सहेतुकः, सचाविवेकपूर्वकत्वाद् व्यभिचारयुक्तोऽपाय-  
 शङ्काग्रस्तइत्याह—तत्रेति । स यदि भगवतः कृपाकटाक्षसहकृतश्चे-  
 त्तिहं महाभागवतानां जातसङ्गस्तत्कृपाविषयो भूत्वा शास्त्रीयमार्गे  
 प्रवृत्तस्तेन मार्गेण भगवन्तं भजंस्तदाढ्यार्थं भूयो भूयो यतते ह्यनुति-  
 ष्ठते च तदानुकूल्यम्, अन्यथानैकान्तस्वभावत्वादसत्संगेन  
 भ्रश्यतेमार्गादित्यर्थः ।

आनुकूल्यं भवेदेवमन्यथा भद्रमार्गतः ।  
 अनेकान्तस्वभावत्वादसत्संगेन भ्रश्यते ॥ ६३४ ॥

जन्मान्तरसहस्रेण पुण्यपुञ्जाजितस्य तु ।  
 कोटिष्वपि मनुष्याणां पुंस एकस्य कस्य चित् ॥६३५॥  
 श्रीपुरुषोत्तमेनैव करुणार्द्रदृशा यदि ।  
 दृष्टस्य जन्मकालेऽतो वाल्याद्धि सात्विकस्य च ॥६३६॥  
 श्रुतिभिः स्मृतिभिः श्लाघ्यं मानुष्यं प्रापितस्य च ।  
 शैशवादेव विक्षेपासहिष्णुत्वाच्छमात्मनः ॥६३७॥  
 प्रवृत्तौ ग्लानिवुद्धेश्च श्रवणादिपरस्य वै ।  
 कथाश्रवणतः कर्मफलानां दुःखरूपताम् ॥६३८॥  
 श्रुत्वा प्रत्यक्षतश्चापि शरीरे स्वपरस्यहि ।  
 भूयोभूयश्चदुःखानि सम्प्राप्तान्यनुभूय वै ॥६३९॥  
 एवं कर्मवशीभूतानामिह प्रत्यगात्मनां ।  
 जन्म मृत्यूवादि रूपस्य चक्रस्य भ्रमणात्मकम् ॥६४०॥  
 दुःखं समनुभूयातो जातकम्पात्मकस्य वै ।  
 मुमुक्षोर्जात एवं यो विरागः सोऽस्त्यहेतुकः ॥६४१॥  
 स च विवेकजन्यत्वान्मोक्षोपयिक उच्यते ।  
 व्यभिचारविहीनश्चविरागः सोऽभिधीयते ॥६४२॥  
 दुःखं तत्र द्विधा प्रोक्तमवस्थातापरूपकम् ।  
 अवस्थारूपमप्याद्यमवस्थाभेदतो बहु ॥६४३॥  
 गर्भजन्मजरामृत्युयमादियातनादिकम् ।  
 इत्येनेकविधं दुःखं जायते कर्महेतुकम् ॥६४४॥



तच्च विस्तरशः प्रोक्तं पुराणोपनिषत्स्वपि ।  
 पुण्यात्मनो गतिः स्वर्गो नरकः पापकर्मणः ॥६४५॥  
 श्वशूकरादिवृत्तान्तर्योनिप्राप्तिस्तथैवच ।  
 एतदेव हि संसारचक्रभ्रमणमुच्यते ॥६४६॥  
 तापं चापि त्रिधा प्रोक्तमध्यात्मिकादिभेदतः ।  
 आध्यात्ममधिभूतञ्च तथाधिदेवसंज्ञकम् ॥६४७॥  
 आध्यात्मिकमपि द्वेधा शारीरं मानसं तथा ।  
 शारीरे ज्वरपीडादिशारीरमिति कथ्यते ॥६४८॥  
 कामक्रोधभयद्वेषलोभमोहविषादजम् ।  
 शोकाद्व्यावमानादिजन्यं तन्मानसं स्मृतम् ॥६४९॥  
 शीतोष्णवातवर्षाम्बु विद्युदादि समुद्भवम् ।  
 आधिदैविकमित्युक्तं मृगपक्षिनृराक्षसैः ॥ ६५० ॥  
 सर्पादिभिः कृतं यत्तदाधिभौतिकमुच्यते ।  
 प्रकारभेदतो भूयो विरागो द्विविधः स्मृतः ॥६५१॥  
 जिहासोद्भव आद्यो हि सद्यो जातोद्वितीयकः ।  
 आद्यश्च सौभरेर्ज्ञेयः पुराणे गीयते स वै ॥ ६५२ ॥  
 ययातीनां च यो गीतः सद्यो जातः स उच्यते ।  
 इत्येवं कथितो द्वेधा विरागोऽत्र समासतः ॥ ६५३ ॥  
 उपायाः कथितास्सर्वे श्रीकृष्णानुग्रहं विना ।  
 अकिञ्चित्कारिणस्तस्मात्तमेव प्रार्थये सदा ॥६५४॥

इति साधन निर्णयः ।

द्वितीयं निर्हेतुकं वैराग्यं दर्शयति—जन्मान्तरेति । श्रुतिभिरिति ।  
 एनमब्रुवन्नायतनं नः प्रजानीहि यस्मिन् प्रतिष्ठितामन्नमदामेति ताभ्यो  
 गामानयत्ता अब्रुवन्नवै नोयऽमलमिति । ताभ्योऽश्वमानयत्ता अब्रुवन्नवै  
 नोयमलमिति । ताभ्यः पुरुषमन्वायत्ता अब्रुवन् सुकृतं वतेति । पुरुषो  
 वाव सुकृतमिति । अत्र जन्मसहस्राणां सहस्रैरपि सत्तम । कदाचिल्लभते  
 जन्तुर्मानुष्यं पुण्यसञ्चयात् । गायन्ति देवाः किल गीतकानि धन्यास्तु  
 ते भारवभूमिभागे । स्वर्गापवर्गास्पदमार्गभूते भवन्ति भूयः पुरुषाः  
 सुरत्वात् । कर्माण्यसङ्कल्पिततत्फलानि संन्यस्य विष्णौ परमात्मभूते ।  
 अवाप्यैतां कर्ममहीमनन्ते तमालयं ते त्वमलाः प्रयान्तीत्यादि श्रुतिभिः  
 स्मृतिभिर्मानुष्यं श्लाघ्यतमं प्रतिपादितम् । निर्हेतुको विरागो विवेकज-  
 न्यत्वान्मौनौपयिकोऽव्यभिचारिस्वभाव इत्याह—सचेति । दुःखं  
 विभज्य दर्शयति—दुःखमिति । अवस्थेति । अवस्थारूपं तापात्मक-  
 च्छेत्यर्थः । तापात्मकं दुःखं त्रैविध्यमिति विभज्य दर्शयति तापञ्चेति ।

अधुना श्रीहरेः प्राप्तेर्निरूप्यन्ते विरोधिनः ।

तेष्वत्र द्विविधा ज्ञेया विशेषसामान्यभेदतः ॥६५५॥

विशेषा एव तत्रादौ निरूप्यन्ते विरोधिनः ।

तेचात्मनोरमेशस्य ज्ञानस्य प्रतिबन्धकाः ॥ ६५६ ॥

उपायानां फलस्यापि शास्त्रे प्रोक्ताश्चतुर्विधाः ।

एतेषां चस्वरूपादेर्विपरीतत्वनिश्चयात् ॥ ६५७ ॥

अनात्मस्वेव देहादिस्वात्मवत्वस्य निश्चयः ।

भगवन्तं गुरुंचर्तेऽन्यत्रात्मपरतन्त्रता ॥ ६५८ ॥

तदन्येषु च देवेषु नमस्कारार्चनादिकम् ।

असच्छास्त्राभिलाषा च ह्यात्मे स्वातन्त्र्यभावना ॥६५९॥

ममाहङ्कारभावस्य दाढर्थश्चेत्येवमादयः ।  
स्वस्वरूपान्यथाज्ञानद्वारा श्रेयोविरोधिनः ॥ ६६० ॥  
भगवत्यखिलाधीशे देवतान्तरसाम्यधीः ।  
ब्रह्मरुद्रादिदेवेषु परत्वस्य च निश्चयः ॥ ६६१ ॥  
परब्रह्मावतारेषु मनुष्यतिर्यगादिषु ।  
तदर्चाविग्रहेषु श्रीशालग्रामादिकेषु च ॥ ६६२ ॥  
अचैतन्यमनीशत्व लोहपापाणतादिधीः ।  
भगवन्नाममन्त्रादौ शब्दसामान्यभावना ॥ ६६३ ॥  
कथायां श्रीहरेश्चापि लौकिकाख्यान तुल्यता ।  
अनन्ताचिन्त्यकल्याणस्वाभाविकगुणाकरे ॥ ६६४ ॥  
परब्रह्मणि सर्वेशे गुणहीनत्वकल्पना ।  
मायिक गुणवत्त्वादि कल्पनेत्यादिका अपि ॥ ६६५ ॥  
ब्रह्मज्ञानविरोधित्वात्तत्प्राप्तिप्रतिबन्धकाः ।  
स्वदोषाणां बहुत्वानुसन्धाने परमेश्वरे ॥ ६६६ ॥  
भारपातभिया तस्य प्रपत्तिरुपसाधने ।  
लघुत्वकल्पनं तस्माद्विश्वासाभाव ईश्वरे ॥ ६६७ ॥  
साधनान्तरनिष्ठा च मन्त्रान्तरपरिग्रहः ।  
भगवन्मन्त्रजापेज्यास्तवनादिकलक्षणात् ॥ ६६८ ॥  
कैङ्कर्यादन्यकामेच्छाहान्तरायतया मताः ।  
स्वधर्माचरणे स्वस्य फलोपायत्वभावना ॥ ६६९ ॥  
गुरौ मर्त्यमतिर्विष्णुरूपे वह्निर्नियन्तरि ।  
गौरवस्य खिलत्वश्चेत्युपायस्य विरोधिनः ॥ ६७० ॥

उपायनाशहेतुत्वात्तत्प्राप्तिप्रतिबन्धकाः ।  
 वर्जनोयाः प्रयत्नेन श्रेयस्कामैर्मुमुक्षुभिः ॥६७१॥  
 धर्मादौ पुरुषार्थत्वबुद्ध्या तत्प्राप्तिकामना ।  
 भगवत्परिचार्यायां स्वस्य स्वातन्त्र्यभावना ॥६७२॥  
 शास्त्रोक्तञ्च त् परित्यज्य यथेष्टाचारवर्त्तनम् ।  
 एते फलविरोधित्वाद्विष्णुप्राप्तेर्निरोधकाः ॥६७३॥  
 देहादौ बहुकालञ्च स्थातुमिच्छामृतेर्भयम् ।  
 हरेश्चहरिभक्तानां जात्यादेरभिमानतः ॥६७४॥  
 अवज्ञाद्यपराधस्याचरणं बुद्धिपूर्वकम् ।  
 असतां सङ्गतिश्चैते सद्यः साक्षाद्दरेर्विभोः ॥६७५॥  
 प्राप्तेर्विरोधिनो ज्ञेया निरयप्राप्तिहेतवः ।  
 विशेषरूपकाश्चामी वर्जनोया प्रयत्नतः ॥६७६॥  
 श्रुतिस्मृत्यादिमर्यादोल्लंघनं च कृतघ्नता ।  
 इन्द्रियप्रीतये व्यर्थं मानुषस्य विनाशनम् ॥६७७॥  
 बाह्याभ्यन्तरभेदेन द्विविधा वीर्यविक्रिया ।  
 परदाराभिसेवा च बाह्या वै विक्रिया स्मृता ॥६७८॥  
 विदुषामर्थकार्पण्याद्विद्यादिगुणविक्रिया ।  
 ऋषिभिः कथिता शास्त्रे साभ्यन्तर्वीर्यविक्रिया ॥६७९॥  
 विद्याबलेन विप्राणामपमानोजिगीषया ।  
 श्रीकृष्णाराधनात् प्राक्चपानाऽदनादिका क्रिया ॥६८०॥  
 संन्यासादिविधिं त्यक्त्वा वैराग्यरहितैर्जनैः ।  
 सङ्गेन मातृपुत्रादेस्त्यागो द्वेषादिहेतुना ॥ ६८१ ॥



सामान्याः कथिता एते वर्जनीयाः विरोधिनः ।  
गीतायां षोडशेऽध्याये श्रीकृष्णेन प्रकीर्तिताः ॥६८२॥  
आसुरी सम्पदप्येवं विरोधित्वेन वर्णिताः ।  
वर्जनीया प्रयत्नेन श्रीकृष्णानुग्रहेऽप्युना ॥ ६८३ ॥  
उक्ता विरोधिनश्चैते यथाचार्यैः प्रदर्शिताः ।  
प्रपत्तेरंगमित्युक्तं प्रतिकूलस्य वर्जनम् ॥ ६८४ ॥  
प्रमाणान्यत्रयान्येवापेक्षितानि मुमुक्षुभिः ।  
तानि सर्वाणि सन्त्येव मञ्जूषायां यथाक्रमम् ॥६८५॥  
आचार्योक्तानि तत्रैव द्रष्टव्यानि विवेकिभिः ।  
ग्रन्थबुद्धिभयान्नात्र लिखितानीति बुद्ध्यताम् ॥६८६॥

इति विरोधनिरूपणम् ।

सम्प्रति, फलस्वरूपनिरूपणम् ।

फलन्तु भगवद्भावापत्तिलक्षणकोऽस्ति वै ।  
मोक्षः स एव सायुज्यब्रह्मसाम्यादिनोच्यते ॥६८७॥  
तस्य प्राप्तिक्रमश्चेह वार्यते चोक्तवर्त्मना ।  
जायमाने च पुंस्यादौ कदाचं श्रीपतेर्भवेत् ॥६८८॥  
सात्त्विको बालतो भूत्वा मुमुक्षुश्च भवेत्ततः ।  
मुमुक्षायाश्च जातायां साधने यतते ततः ॥६८९॥  
कर्मज्ञानाद्युपायेनाराधितः पुरुषोत्तमः ।  
प्रसीदति परज्ञानपरभक्त्योश्च कश्चन ॥६९०॥  
व्याजीकृत्य स्वमात्मानं दर्शयति मुमुक्षवे ।  
ततः श्रीभगवत्साक्षात्कारानुभवतो मुनिः ॥६९१॥

भगवद्भावापत्तिशब्दार्थः प्रागुपदर्शितप्रकारेणावसेयः । स एव = भगवद्भावापत्तिरेव । उक्तलक्षणमोक्षप्राप्तिक्रममाह—तस्येति । भगवद्भावापत्तिलक्षणमोक्षस्येति तदर्थः । प्रथमं जायमाने पुंसि भगवत्कृपाकटाक्षस्ततो जन्मनैव सात्त्विको भूत्वा मुमुक्षुः स्यात् । तथा च नारायणीये । जायमानं हि पुरुषं यं पश्येन्मधुसूदनः । सात्त्विकः स तु विज्ञेयः स वै-मोक्षार्थचिन्तकः । मुमुक्षायांश्च सत्यां तत्साधने यतते ततः कर्मज्ञानादि साधनेनाप्याराधितः पुरुषोत्तमः प्रसीदति । परभक्तिपरज्ञानयोरेक-तरं व्याजीकृत्यात्मानं दर्शयति तस्मै मुमुक्षवे ततः श्रीभगवत्साक्षात्कारानुभवेन तद्भावासम्पन्नो भवतीत्यर्थः । ६८७ । ६८८ । ६८९ । ६९० । ६९१ ॥

भगवद्भावापन्नो भवतीति विनिर्णयः ।

एवञ्च भगवत्साक्षात्कारात् प्राकृतस्य तु ॥६८२॥

सम्बन्धात्मकबन्धस्य निवृत्तौ प्रत्यगात्मनः ।

क्षेत्र क्षेत्रज्ञयोश्चेदङ्काराहङ्कारवाच्ययोः । ६९३॥

स्वत्वममत्वभावस्य नाशेन विमलात्मनः ।

स्वभाविकतदीयत्वसम्बन्धस्यापरोक्षतः ॥६८४॥

भगवदनवच्छिन्नानुभूत्या स्थितिरेव हि ।

भगवत्प्राप्तिरित्युक्ता वेदान्तार्थप्रकाशकैः ॥६८५॥

सर्वश्रुत्यविरोधेन श्री हरेरपि सम्मता ।

इदं ज्ञानमुपाश्रित्य ममसाधर्म्यमागताः ॥६८६॥

इति कृष्णेन मुक्तानां साधर्म्यं परिकीर्तितम् ।

साधर्म्यन्तु स्वरूपेण भिन्नस्यैवोपपद्यते ॥६८७॥

भगवत्प्राप्तिशब्दार्थं विवृणोति । एवञ्चेति ।

भग-

वत्साक्षात्कारात् प्रत्यगात्मनो जीवस्य सम्बन्धात्मकबन्धस्य प्राकृतस्य निवृत्तौ क्षेत्रं भूतेन्द्रियसङ्घातरूपं चेतनभोगायतनमिदङ्कारास्पदं क्षेत्रज्ञः तद्विषयकज्ञानाश्रयो ऽहङ्कारास्पदोजीवस्तथोः स्वत्वममत्व-भावस्य नाशेन अतएव विमलात्मनः स्वाभाविकस्य भगवदीयत्व-सम्बन्धस्य साक्षात्कारेण अनवरतभगवद्विषयकानुभूत्यास्थितिः भगवत् प्राप्तिरिति योजना । सर्वकर्मध्वंसभावपूर्वकसमस्तनिःशेषाविद्यानिवृत्त्यात्म कपरिपूर्णयावदात्मभाविपरब्रह्मश्रीपुरुषोत्तमस्वरूपाविविषयकानुभूतिसन्त तिर्भगवत्प्राप्तिरित्यर्थः॥आह चैवं श्रीपराशारः 'निरस्तातिशयावहादसुखभावै कलक्षणा । भेषजं भगवत्प्राप्तिरेकान्तात्यन्तिकीमतेति । परं ज्योतिरूपसम्प द्य स्वेनरूपेणामिनिष्यद्यते, यदा पश्यः पश्यते रूक्मवर्णं कर्तारमीशं पुरुषं ब्रह्मयोनिम् । तदा विद्वान् पुण्यपापे विधूय निरञ्जनः परमं साम्यमुपैती त्यादि श्रुतिस्मृतयोऽत्रानुसन्धेयाः । उक्तार्थस्यस्वोत्प्रेक्षितत्वं निरस्यति— वेदान्तेति । वेदान्तार्थप्रकाशकैःपूर्वाचार्यैः सर्वभुत्वविरोधेन निर्णीता ६६२ । ६६३ । ६९४ । ६६५ ।

उक्तार्थं श्रीमुखवचनेनापि द्रष्टव्यति । हरेरपीति । इदं वक्ष्यमाणं ज्ञानमुपाश्रित्यानुश्रित्य ममसाधर्म्यं मत्साम्यं प्राप्ताः । साम्यञ्चात्रस्वरूपेण गुणादिना च तथाच प्रत्यगात्मनां ज्ञानस्वरूपत्वात्स्वरूपसादृश्यमपरि छिन्नज्ञानधर्मकत्वाद्गुणसादृश्यञ्च तत्त्वं नाम तद्भिन्नत्वेऽस्ति तद्गत-भूयोधर्मवत्स्वम् । नित्यनृत्वस्वातन्त्र्याभावेन ब्रह्मभिन्नत्वेऽस्ति सार्वज्ञ्या-द्यपहतपाप्मत्वादिभूयोब्रह्मगतधर्मवत्वाल्लक्षणसमन्वय इत्याह साधर्म्य-न्त्विति । सादृश्यमिति तदर्थः । तच्च भेदगर्भितम् । ६६६ । ६९७ ।

सर्वज्ञत्वादिधर्माणां साधर्म्यं तत्र विद्यते ।

ब्रह्मैवभवतीत्यादि ब्रह्मत्वं विदधाति यत् ॥ ६६८ ॥

वाक्यन्तु न विरुद्धं तद्ब्रह्मत्वस्यापि सम्भवात् ।

ब्रह्मत्वं विभुधर्मेण मुक्तस्य प्रतिपद्यते ॥ ६६६ ॥

विभुत्वस्य स्वरूपेण कुत्राप्यश्रवणाच्छ्रुतौ ।

जगद्व्यापारवर्जं चैश्वर्यस्यापि समत्वतः ॥ ७०० ॥

धर्मं सादृश्यमाह—सर्वज्ञत्वादीति । ब्रह्मैव भवतीति श्रुतेर्विरोधं परिहरति ।  
ब्रह्मैवेति । ब्रह्मविद्ब्रह्मैव भवतीति वाक्यं यत् ब्रह्मत्वं विदधाति तद्वाक्यं  
निरंजनः परमं साम्यमुपैतीति श्रुतिविहितसाम्येन समं न विरुद्धम्—  
ब्रह्मत्वधर्मेण साम्यस्य सम्भवादित्यर्थः । मुक्तस्य ब्रह्मत्वं विभुधर्मेण-  
प्रतिपाद्य इति योजना मुक्तौ स्वरूपेण विभुत्वं नास्तीति श्रुतिवाक्येषु तच्छ्रु-  
वणाभावात् किन्तु धर्मतो विभुत्वमित्यर्थः । जगद्व्यापारवर्जमिति ।  
जगद्व्यापारवर्जं प्रकरणादसन्निहितत्वाच्चेति सूत्रितं व्यासाचार्यैः ।

जगत्सृष्ट्यादिव्यापारेतन्मुक्तैश्वर्यम् । कुतः । यतो बाह्यानि  
भूतानि जायन्ते” इत्यादौ परब्रह्मप्रकरणान्मुक्तस्य तत्रासन्निहितत्वाच्चेति  
सूत्रार्थः । ६६८ । ६६९ । ७०० ।

तस्मान्मुक्तावपि ज्ञेयं भिन्नाभिन्नत्वमेव हि ।

दर्यनुग्रहतो विद्वान् प्रद्योतेन सुषुम्नया ॥ ७०१ ॥

ब्रह्मरन्धाद्विनिष्क्रम्य प्रत्यूर्द्धं सूर्यरस्मिभिः ।

अर्चिरादिपथा याति तत्तद्देवैः समर्चितः ॥ ७०२ ॥

आदित्यमण्डलं भित्वा तथा वायुश्च वैद्युतम् ।

प्रकृतेर्मण्डलात्पारं प्राप्नोति विरजां नदीम् ॥ ७०३ ॥

उपसंहरति—तस्मादिति । सर्वात्मत्वसर्वनियन्तृत्वसर्वव्यापक-  
त्वस्य तन्त्रसत्यसर्वाभारत्वादियोगेन ब्रह्मणश्चेतनाचेतनयोश्च स्वरू-



पेण स्वाभाविको भेदः, ब्रह्मात्मकत्वतन्त्रियम्यत्वतदव्याप्यत्वतत्तन्त्र-  
सत्त्वपराधेयत्वादियोगेन तस्य तयोश्च स्वाभाविकश्चाभेदः ।  
तथाचोक्तप्रकारेण मुक्तिकालेऽपि ब्रह्मणश्चेतनाचेतनयोश्च भिन्ना-  
भिन्नत्वमित्यर्थः । सम्प्रति विद्वदुक्रान्तिमाह—हर्यनुग्रहतः इति ।  
मूर्धन्यनाड्योत्क्रम्य विदुषोऽपि च्छान्दोग्ये गतिः श्रूयते 'शतश्रेका  
हृदयस्य नाड्यस्तासां मूर्धानमभिनिःसृतैका तयोर्द्धमायन्नमृतत्वमेति  
विश्वगत्या उत्क्रमणे भवन्तीति । नाडीप्रवेशे विशेषः श्रयते 'तस्य हैतस्य  
हृदयाग्रं प्रद्योतते तेन प्रद्योतेनैष आत्मा निष्क्रामति चक्षुषो मूर्ध्नो वा  
चाऽन्येभ्यो शरीरप्रदेशेभ्यः इति । श्रीपुरुषोत्तमेन स्वानन्यवशीभूतेन  
सर्वावस्थासु तदनुरूपबुद्धिदत्राऽनूगृहीतः, इत्थं सानाडी ययोत्क्रम्य  
ममसाधर्म्यस्यास्यसीत्याशयेनाह—हर्यनुग्रहत इति । तदोकोग्रज्व-  
लनतत्प्रकाशितद्वारइति ब्र०सू०॥३१॥३६। तस्य व्याख्यानावसरे वेदान्त-  
कौस्तुभेभाष्ये एतत्सर्वं प्रतिपादितम् । तत्र द्रष्टव्यम् । विद्वान्मूर्धन्यया  
नाडया निष्क्रम्य सूर्यरश्मीनुसार्यैबोर्ध्वं गच्छति तैरेव रश्मिभिरित्य-  
वधारणात् विदुष ऊर्द्धगतौ सूर्यरश्म्यनुसारित्वनियतमेवेत्यर्थः ॥७०१॥  
७०२। ७०३॥

सूक्ष्मं तत्र शरीरं वै हित्वा प्रकृतिमण्डले ॥

अमानवकरस्पर्शाद्धि तीर्त्वा संकल्पतश्च ताम् ॥७०४॥

दिव्यविग्रहसन्पन्नो ब्राह्मालंकारभूषितः ।

द्वारपालैः समागम्य प्रणम्य तैश्च सत्कृतः ॥७०५॥

ततः प्रविश्य वैकुण्ठं गुणत्रयविवर्जितम् ।

विद्वान् स्थूलशरीरान्मूर्धन्यनाडया निष्क्रम्य सूर्यरश्मीनारुह्य  
तदा परं पदं गन्तुमिच्छति तदाऽर्चियोऽभिमानिऽनातिवाहिकेन  
सुसत्कृत्य दिवाभिमानिनं तेन नीतस्तथैव तेन पद्माभिमानिनं तेन  
षण्मासाभिमानिनं तेन सम्बत्सराभिमानिनं तेन वायुं तेन स्वस्मिन्

क्लिष्टं दत्त्वाऽऽदित्यं तथैव तेन चन्द्रमासं तेन विद्युदभिमानिनं देवता-  
विशेषं नीतस्ततश्च वैद्युतपुरुषप्रधानं वरुणाद्यातिबाहिकत्रयं प्राप्य  
प्राकृतमण्डलं भित्त्वा विरजां प्राप्नोति तदा परस्मिन्लिङ्गं दिष्ट्वा तां  
तीर्त्वा परब्रह्मलोकं प्रविश्य ब्रह्मसाधर्म्यं प्राप्नोति तस्मादर्चिरादय  
आतिबाहिका । इति सिद्धम् ॥७०४॥ ॥७०५॥

मुक्तप्राप्यं भगवत्स्वरूपं निरूपयति—सहस्रादित्यमिति ।

सहस्रादित्यसंकाशं तत्र च श्रीपतिं प्रभुम् ।

सहस्रस्तम्भसंयुक्ते श्रीमहामणिमण्डपे ॥ ७०६ ॥

शेषासने विराजन्तं लक्ष्म्या हि परिसेवितम् ।

साक्षात्कृत्वा प्रणम्यैति तत्कटाक्षेरितोऽन्तिकम् ॥७०७॥

तत्स्वरूपगुणादीनां साक्षात्काराश्रयस्तदा ।

सार्वज्ञ्यादिगुणोपेतः सच्चिदानन्दरूपकः ॥७०८॥

तदनुग्रहतो भूत्वाऽप्राकृतैर्विहरत्यसौ ।

मोक्षस्वरूपमित्युक्तं तत्प्राप्तिश्च यथोदिता ॥ ७०९॥

शास्त्रे प्रेक्षावत्प्रवृत्तये अनुबन्धा अधिकारिविषयसम्बन्ध-  
प्रयोजनाख्याः सन्ति तान् दर्शयति—श्रेयस्काम इति ।

श्रेयस्कामोधिकार्यत्र श्रद्धालुवैष्णवोमतः ।

परं ब्रह्मास्य विषयः श्रीपुरुषोत्तमाभिधः ॥ ७१० ॥

भगवद्भावसंप्राप्तिः प्रयोजनश्च सम्मतम् ।

वाच्यवाचकभावश्च सम्बन्धोऽपि प्रदर्शितः ॥ ७०१ ॥

अस्य प्रबन्धस्य स्वोपेक्षितत्वं निरस्यन्नाह—

संग्रहीतानि पूर्वैः श्रीवेदान्तरत्नमञ्जूषायाः ।

श्रीपुरुषोत्तमपादैः, वेदजवेदान्तरत्नानि ॥ ७१२ ॥

ततोऽन्यतोऽप्युद्धृत्य ग्रथितान्यत्रमयापि यथाबुद्धिः ।

ततो ग्रहीतुमसक्तास्तदर्थमिति संग्रहःसफलः ॥७१३॥

अत्र किञ्चिदयुक्तन्तु ग्रथितं स्यान्मयायदि ।

तच्छोधयन्तु विद्वांसः सम्प्रदायानुयायिनः ॥७१४॥

यः कण्ठे धारयेदेतां वेदान्तरत्नमालिकाम् ।

सविचारं स सिद्ध्यन्तविषये न विमुह्यति ॥७१५॥

प्रसीदन्तु सदाचार्याः प्रणतकरुणाकराः ।

यद्वाक्यामृतमास्वाद्याऽज्ञानरोगाद्विमुच्यते ॥ ७१६ ॥

यदनुग्रहतश्चायं सिद्धान्तोऽधिगतो मया ।

प्रणमामि गुरुं तं वै ज्ञानदीपप्रकाशकम् ॥ ७१७ ॥

वेदान्तज्ञेयं यदिमंजगतश्च हेतुं, तर्काद्यमेयमभिवन्द्य भजादिदेवै  
र्भ्यातो ह्यनन्यशरणैर्निजभावदस्तं गोपीपतिं हरिमहं शरणं प्रपद्ये

इति श्रीसत्तन्दनादिनिवृत्तिपथप्रवर्तकब्रह्मविद्योपदेशकलोकाचार्य  
श्रीसत्तन्दनादिप्रवर्तित श्री १०८ महामुनीन्द्र भगवन्निम्बर्काचार्य्य चरणो-  
पवृद्धित वैदिक सत्सम्प्रदायानुगत निखिलशास्त्रपारावारीणस्वाभा-  
विकद्वैताद्वैतमिद्धान्तसमर्थनकुशलातिविस्मृत्वरकीर्तिकिरणधवलकीकृतदि-  
ङ्मण्डनकाम्मीरिश्रीकेशवभट्टचरणानुगेनविद्वद्भ्यंश्रेष्ठानन्तरामेण विर-  
चिता वेदान्तमाला समाप्ता ॥७१०॥ ७११॥ ७१२७१३ ॥ ७१४ ॥७१५ ॥  
७१६ ॥७१७ ॥ ७१८ ॥

कृतामेलकरामेण तर्कादिविदुषा मया ।

वेदान्त रत्नमालाया ष्टीकेयं चन्द्रिकभिधा ॥ ७१९ ॥

भगवदवतार श्रीः १०८ सनन्दनादिप्रवर्तितसम्प्रदायानुगत  
 श्री १०८ निखिलरसिकचक्रचूडामणिश्रीस्वामिहरिदासपदाश्रिताश्रित  
 श्री १०८ स्वामिनिशरणपादपद्मचञ्चरीकेण कुरुक्षेत्रान्तर्गतगौड़वंशा-  
 वतंसश्रीशालिग्रामोपाध्यायात्मजेन तर्कादिशास्त्रविदुषा तर्कतीर्थ  
 तर्करत्नतर्कवागिशोपाधिविभूषितामोलकरामशास्त्रिणा निर्मिता  
 वेदान्तरत्नमाला चन्द्रिका टीका समाप्ता ।





॥ श्रीराधासर्वेश्वरो जयति ॥  
\* श्रीभगवन्निम्बार्क महामुनीन्द्राय नमः \*

## सटीकवेदान्तरत्नमालायाश्शुद्धाशुद्धपत्रकमिदम् ।

| पृ८ | पंक्ति | अशुद्धम्       | शुद्धम्      |
|-----|--------|----------------|--------------|
| २   | २०     | दृष्टव्यम्     | द्रष्टव्यम्  |
| ४   | १५     | गुर्वज्ञा      | गुर्वाज्ञा   |
| "   | १६     | प्राप्तेवि     | प्राप्तेर्वि |
| ६   | १७     | चक्षुः         | चक्षुः       |
| ७   | १      | भ्योऽरि        | भ्योतिरि     |
| "   | ११     | ऽह             | हि           |
| "   | १८     | रथवा           | ऽथवा         |
| "   | २०     | रनन्त          | ऽनन्त        |
| "   | "      | ऽवामा          | अवाह्य       |
| "   | "      | कृत्स्नः       | कृत्स्नो     |
| "   | "      | एवं वै         | एवं वा       |
| "   | "      | ऽयत्रात्माह्यः | अयमात्माह्य  |
| "   | २५     | नत्वं          | घनत्वं       |
| "   | "      | घस्यात्        | स्यात्       |
| "   | "      | णोक्तम्        | णोक्तम्      |
| "   | २६     | घनस्य          | घनस्य        |
| ८   | १६     | स्पृष्टा       | स्पृष्टा     |
| "   | १७     | स्पृष्टे       | स्पृष्टे     |
| "   | २५     | द्रष्ट         | द्रष्टु      |
| १०  | २      | हय             | ह्य          |
| "   | ११     | सुखा           | सुखः         |
| ११  | १३     | माण            | माणं         |
| "   | २२     | विश्व          | विश्व        |
| १२  | ३      | ऽनन्त          | ऽनन्तो       |
| "   | १६     | साधन           | साधना        |
| १३  | २३     | रणस्या         | रणस्य        |

| पृष्ठ | पंक्ति | अशुद्धम्      | शुद्धम्       |
|-------|--------|---------------|---------------|
| १६    | ११     | भावः माया     | माया          |
| १७    | ११     | वत्त्व        | वत्त्व        |
| "     | १८     | भवेत्सु वै    | भवेद्वै स     |
| १८    | २३     | पधे           | पाधे          |
| २१    | २५     |               |               |
| २८    | १६     | सृष्टेः       | सृष्टेः       |
| ३४    | ७      | उक्तार्थं     | उक्तार्थं     |
| ३५    | १३     | तत् प्रसज्येत | तत्र प्रसङ्गः |
| ३६    | १४     | स्थोऽपि       | स्थोऽपि       |
| ३७    | ४      | मणिःसु        | मणिर्द्यु     |
| "     | १३     | गुत्त्व       | गुत्वं        |
| ३८    | १६     | मण            | मणु           |
| ४३    | ७      | क्षार्हमि     | क्षार्हत्वमि  |
| ४४    | १      | भक्त्या       | भक्त्या       |
| "     | १८     | यथो           | यथौ           |
| "     | २४     | वाधा          | वाध           |
| ४६    | १२     | वेषे          | वैषे          |
| ४६    | १      | णेच           | णेनच          |
| "     | ४      | विनश्यति      | विनश्यति      |
| "     | २०     | दिभिः         | दिभिः         |
| ५३    | ७      | यदैवं         | यदेवं         |
| ५३    | ७      | यदैवं         | तदेवं         |
| "     | १८     | मवेत्         | भवेत्         |
| "     | २३     | भ्यपगम        | भ्युपगम       |
| ५४    | ६      | दूषित         | दूषित         |
| ५५    | ५      | भवद्भि        | भवद्भि        |
| ५६    | १      | तथात्वे       | तथात्वे       |
| "     | २      | गतमिति        | गतमिति        |
| "     | ७      | ब्रह्म        | ब्रह्म        |
| ५६    | ७      | रक्यं         | रैक्यं        |
| "     | ६      | निवृत्ति      | निवृत्ति      |

| पृष्ठ | पंक्ति | अशुद्धम्      | शुद्धम्       |
|-------|--------|---------------|---------------|
| ६१    | १२     | प्राकृत्तन    | प्राक्तन      |
| ६२    | २      | संसरान्       | संसारान्      |
| ६५    | ११     | श्रुतौ        | श्रुतौ        |
| ६४    | १७     | प्रकृति       | प्रकृतिं      |
| ७१    | २१     | स्पर्श        | स्पर्श        |
| ७३    | १७     | स्पर्श        | स्पर्श        |
| ७५    | ३      | राम           | रमा           |
| "     | "      | दासु          | दासु          |
| "     | ४      | उच्यत         | रुच्यत        |
| ७७    | १      | असद्वय        | असद्वय        |
| "     | ८      | त्राण्ड       | त्राण्डेषु    |
| "     | १२     | डान्त         | डान्ता        |
| "     | २१     | नाति          | नानि          |
| ७८    | १      | तत्स्था       | तत्स्था       |
| "     | ४      | मस्तान        | मस्ताना       |
| "     | ६      | मध्ये         | मध्ये         |
| "     | २२     | भिहितम्       | भिहितम्       |
| ७९    | १      | तन्मात्रा     | तन्मात्र      |
| ८०    | १६     | रिष्टाद्यक्ती | रिष्टाद्यक्ती |
| ८१    | १      | द्वयणु        | द्वयणु        |
| "     | २३     | तन्त्र        | तन्त्रय       |
| ८२    | १      | धिक           | धिकं          |
| ८३    | ६      | दप्यरि        | दप्यपरि       |
| "     | १०     | तञ्जार्जुन    | तञ्जार्जुन    |
| ८४    | ७      | स्वभा         | स्वाभा        |
| "     | १६     | शेषणाम्       | शेषणम्        |
| ८१    | ६      | श्रितं        | स्तृतं        |
| "     | १६     | च्छन्नं       | आच्छन्नं      |
| ८४    | १३     | ब्र० भू०      | ब्र० सू०      |
| "     | २३     | त्वष्टुं      | त्वाद् वृं    |

| पृष्ठ | पंक्ति | अशुद्धम्       | शुद्धम्        |
|-------|--------|----------------|----------------|
| १०३   | ४      | पच्या          | पच्या          |
| ११०   | १६     | वैदान्ति       | वेदान्ति       |
| "     | २०     | श्रूयते        | श्रूयते        |
| १११   | ८      | विद्धिः        | विद्धिः,       |
| "     | ८      | निर्धारणे      | निर्धारणे,     |
| "     | १३     | शङ्कते         | शङ्कते         |
| ११३   | १२     | तत्            | तद्            |
| ११५   | ६      | प्रतीतौ        | प्रतीतौ        |
| "     | १२     | तत्            | तज्            |
| "     | २४     | प्रत्यय        | प्रत्ययव       |
| ११६   | १३     | कारणं          | कारणं          |
| "     | १४     | सप्तदृश्य      | सप्तादृश्य     |
| ११७   | १६     | रूपन्तु        | स्वरूपन्तु     |
| "     | १७     | स्यारोपा       | स्यारोपो       |
| "     | २१     | श्रुक्तित्वश्च | श्रुक्तित्वञ्च |
| ११८   | ४      | वञ्ज्ञा        | वञ्ज्ञा        |
| "     | १२     | तञ्ज्ञानं      | तञ्ज्ञानं      |
| "     | १६     | वाधक           | वाधक           |
| ११९   | १४     | असत्यः         | असत्यं         |
| "     | २३     | भवत्येव        | भवेन्          |
| १२०   | ५      | त्यो           | स्यो           |
| "     | ६      | त्पते          | त्पत्ते        |
| "     | ११     | चरा श्रुतावा   | श्रुतावा       |
| "     | १५     | चैतन           | चैतन           |
| १२१   | ६      | स्याहि         | म्याहि         |
| "     | २३     | सृय्य          | सृप्य          |
| १२२   | ११     | किश्च          | किञ्च          |
| "     | १६     | पर्शि          | पदर्शि         |
| १२४   | ११     | वैदक           | वैदिक          |
| "     | १५     | शक्तिःपि       | शक्तिर्वि      |



| पृष्ठ | पंक्ति | अशुद्धम्   | शुद्धम्    |
|-------|--------|------------|------------|
| "     | १८     | भिश्वा     | भिश्वा     |
| १२५   | २      | ज्ञान      | ज्ञान      |
| "     | ४      | चिन्त्य    | चिन्त्या   |
| "     | ६      | पदा        | पद         |
| "     | २०     | बाधः       | बाधो       |
| "     | २१     | बाधस्या    | बाधःस्या   |
| १२६   | ५      | तदु        | त्वदु      |
| "     | ७      | शास्त्रा   | शास्त्रा   |
| "     | १२     | लिखित      | लिखित      |
| "     | २६     | ध्वंसे     | ध्वंसेतु   |
| १२८   | २४     | चावर       | चह्यवर     |
| १२६   | १५     | देष्ट      | देष्ट      |
| १२६   | २१     | रुररी      | रुररी      |
| १३०   | १      | दित्तं     | रित्तं     |
| "     | ४      | कित्तव     | किन्त्व    |
| "     | १०     | ब्राह्मण   | ब्रह्मण    |
| "     | ११     | कार्य      | कार्य      |
| "     | "      | च्छाक्त    | च्छक्ति    |
| "     | १२     | तत्प       | तत्प       |
| "     | १७     | मो         | मो         |
| "     | "      | पो         | पो         |
| १३१   | १      | इ          | इ          |
| "     | ६      | पर्या      | पर्याय     |
| "     | ६      | सृज        | सृज        |
| "     | १०     | पृ         | पृ         |
| "     | ११     | गृहते      | गृहते      |
| "     | १३     | श्रुत्यर्थ | श्रुत्यर्थ |
| "     | १७     | थाद्       | थाद्       |
| १३२   | १      | स्वयञ्चा   | स्वयञ्चा   |
| "     | ३      | त्याद्य    | याद्य      |

| पृष्ठ | पंक्ति | अशुद्धम्  | शुद्धम्     |
|-------|--------|-----------|-------------|
| "     | १२     | दुत्य     | दुत्प       |
| "     | १३     | जगद्धा    | जगद्ध       |
| १३२   | १५     | स्वस्व    | स्वस्वा     |
| "     | १६     | स्वस्व    | स्वस्वा     |
| "     | २४     | असद्वध    | असद्वध      |
| १३३   | १३     | कर्म      | कर्म        |
| "     | १५     | कर्मो     | कर्मो       |
| "     | १६     | तेषा      | तेषां       |
| "     | "      | रेद्रि    | रेन्द्रि    |
| १३४   | १०     | क्यम      | क्यम्       |
| "     | "      | त्वादृ    | त्वादृ      |
| "     | १८     | श्रुतिः   | श्रुतिः     |
| "     | "      | थारण      | थोरण        |
| १३५   | ११     | नानुन्म   | नानुम       |
| १३६   | ७      | प्रजामेय  | प्रजायेय    |
| १३८   | ११     | वर्त्तत   | वर्त्तत     |
| १३९   | १०     | दात्म्य   | दात्म्य     |
| "     | २२     | किञ्चिज्ज | किञ्चिज्ज   |
| १४०   | २      | त्सृष्टा  | त्सृष्टा    |
| "     | २२     | ज्ञयति    | ज्ञपति      |
| १४१   | १२     | त्वमस्मि  | त्वमसि      |
| १४२   | ११     | स्वस्य    | स्वस्यै     |
| १४३   | १      | तद्च      | तद्गोच      |
| "     | ८      | स्थस्य    | ध्यस्य      |
| "     | २२     | प्रमाण    | प्रामाण्य   |
| १४४   | ६      | तन्त्र    | तन्त्र्य    |
| "     | "      | तन्त्र    | तन्त्र्य    |
| "     | १३     | न्त्राया  | त्र्यंत     |
| "     | "      | विधिभासेत | विद्धिभारत! |
| "     | १५     | य         | स्य         |

| पृष्ठ | पंक्ति | अशुद्धम्                   | शुद्धम्  |
|-------|--------|----------------------------|----------|
| ४३    | २०     | शा                         | सा       |
| "     | २१     | र                          | रे       |
| १५०   | १८     | चिज्जि                     | चिजी     |
| १५१   | १      | करणं                       | कारण     |
| १५१   | ६      | रण                         | णि       |
| "     | ११     | ने                         | न        |
| "     | १६     | श्चा                       | च्चा     |
| १५३   | २      | स्या                       | स्या     |
| "     | ४      | ध्यु                       | भ्यु     |
| "     | "      | द्विषण                     | द्विषेण  |
| "     | ८      |                            | त्त्य    |
| "     | ११     | तन्त्र                     | तत्त्व   |
| "     | २०     | श                          | शे       |
| १५४   | ८      | रिरी                       | ररी      |
| १५४   | ११     | सव                         | सर्व     |
| "     | १४     | त्य                        | त्यु     |
| १५५   | ४      | दा                         | दे       |
| "     | ८      | ह्वा                       | ह्व      |
| "     | १०     | येनि                       | येर्नि   |
| "     | "      | रणा                        | रिणा     |
| १५६   | २      | मा                         | ना       |
| "     | ५      | स्वावि                     | स्वाभावि |
| १५७   | ८      | त्या                       | त्पा     |
| "     | २४     | में                        | र्मे     |
| १६१   | ६      | ग्या                       | ग्र्या   |
| १७४   | ६      | प्याथ                      | प्य      |
| "     | ६      | त्वदि                      | त्वादि   |
| १७४   | ०      | मुपायं परि कीर्तितम् ।     |          |
|       |        | शु० मौपयिकं प्रकीर्तितम् । |          |
| १७५   | १४     | का                         | क        |
| १८१   | ३      | ताः                        | ता       |
| १८३   | ८      | शारः                       | शरः      |



| पृष्ठ | पंक्ति | अशुद्ध | शुद्धम् |
|-------|--------|--------|---------|
| १८४   | २२     | अ      | अ       |
| १८५   | ३      | दु     | दुत्का  |
| "     | ४      | श्चे   | श्चै    |
| "     | ५      | ड्य    | ड्य     |
| "     | ११     | र्द्ध  | र्द्ध   |
| "     | ७      | त्या   | त्या    |
| "     | ११     | अ      | अ       |
| "     | १२     | छार    | द्वारे  |
| "     | १५     | र्द्ध  | र्द्ध   |
| १६    | १      | च्छि   | छि      |
| "     | "      | मा     | म       |
| "     | १३     | सो     | सौ      |
| "     | १७     | वै     | वै      |
| १८७   | २०     | क      | का      |
| १८८   | ३      | नि     | नी      |
| "     | ५      | गि     | गी      |

विशेषतयाऽवधारणीयमिदं यत्कृतेऽपिसंशोधने, दृष्टिमान्यादिदोष-  
वशात्कचित्कचित्काप्यशुद्धिरवशिष्टाऽसीदेवेति सम्भाव्यते, अतो  
विद्वज्जनैः पठनपपाठनरसरसिकैश्शोधयित्वा पठितव्यम् । कचिद् वकार-  
स्थले-वकारताऽपि संजाता तत्तुनाऽस्माभिरस्मिन् पत्रे संलिखितम्  
एवञ्च विरामाणामपि-बहुपुस्थलेषु व्यतिरेकोऽस्ति तस्माद्यथा  
स्थानं तद्विचार्यैवपठितव्यमिति ॥





॥ श्रीमन्निकुञ्जविहारिणे नमः ॥

वेदान्त-रत्नमालाया मुद्रापणे, यैः परमोदारमहानुभावैः  
सहाय्यं-वित्तं प्रदत्तं, तैरत्यन्तमनुगृहीता-

वयमित्युपकृतिमन्यमानास्तेषां

शुभनामान्यभिव्यञ्जयामः

१००) वेदान्तादि शास्त्र सं० पूज्यपाद  
गोस्वामी श्री १०८ श्रीदीक्षि-  
तजी महाराज, बम्बई ।

५०) पूज्यपाद वर्द्धमान पीठ  
श्री १०८ वे० शा० सं०  
महान्त श्रीमनोहरशरणदेवज  
महाराज

१००) वेदान्तादि शास्त्र सं० महान्त  
श्री १०८ श्रीसङ्कर्षणदासजी  
महाराज रामबाग, वृन्दावन

५०) पूज्यपाद राजमान्य श्री १०  
ब्रह्मचारी श्रीराधेश्यामजी  
महाराज, बरसाना ।

## वेदान्त रत्नमाला

इस ग्रन्थ की छपाई का आय-व्यय विवरण इस प्रकार है—

आय—

व्यय—

३००) उपदर्शित-समिति महानुभावों  
से प्राप्त ।

१५०) कागज २५ रिम ।

१२५) छपाई २५ फार्म

१२) दफ्तरी १२५ फार्म ।

३००)

१०) कागज टाइटिल ।

३) छपाई टाइटिल ।

३००)

सिर्फ टाइटिल पेज, अमवांल प्रेस, वृन्दावन में छपा ।